
O KƏND BİZİM KƏNDİMİZDİ 
ƏLƏKÇİ KƏNDİ 

Kəndin tarixi durumu; Hər bir insan üçün vətən ilk öncə dünyaya göz 
açdığı daxmanın kandarından başlayır. Doğulub böyümüş, boya-başa çat- 
mış, orada dinc, qayğısız ömür sürmüş insanlar üçün kiçik bir Vətən də La- 
çın rayonunun Şamkənd kənd inzibati ərazi dairəsində yaşayış məntəqəsi 
olan Ələkçi kəndidir. Hər elin-obanın, hər bir yaşayış məntəqəsinin özünə- 
məxsus keyfiyyətləri olduğu kimi Ələkçi kəndinin də özünəməxsus tarixi, 
mədəniyyəti, təbiəti, camaatı, əhalisinin yaşayış tərzi olmuşdur. Bu kəndin 
tarixi, adının etimologiyası (yəni mənşəyi, kökü), həmçinin digər xüsusiy- 
yətləri həmin insanlar üçün çox maraqlı və az qala əvəzedilməzdir. 

Toponimlər (yer adları) hər hansı bir ərazidə tarixən məskunlaşmış əha- 
linin etnik tərkibini öyrənməyə çox kömək edir. Hər bir toponimin etimolo- 
giyasının ayrı-ayrılıqda öyrənilməsi, onların digər ərazilərdə yayılma səbə- 
binin araşdırılması, yayıldığı ərazinin tarixi və coğrafiyası, həmçinin digər 
sahələrdə bəzi qaranlıq məsələlərin işıqlandırılması üçün çox vacibdir. Yer- 
yurd adları bu yerlərdə ömür-gün sürmüş xalqın, tayfanın keçmişini, bu gü- 
nünü və gələcəyini göstərən ən əsas şahidlərdən biridir. Çünki bu adların bir 
çoxu ulu babalarımızın dilinə, yaşadıqları ərazinin coğrafi mövqeyinə uyğun 
şəkildə verilmişdir. Belə toponimlərdən biri də Ələkçi toponimidir. Ələkçi 
toponiminin əmələ gəlməsi tarixi də bizə keçmişimizdən, dədə-babalarımız- 
dan, ana dilimizdən xəbər verir. Bu toponim nə xalq, nə tayfa (tirə), nə də 
peşə, sənət sözlərindən düzəlməmişdir. Sadəcə olaraq bu ad öz il ki n forma- 
sını qismən dəyişmiş, coğrafi mövqeyi ifadə edən qədim türk sözüdür. 

Ələkçi toponiminin (adının) yaranması haqda bu gün müxtəlif fərziy- 
yələr mövcuddur. Azərbaycan toponimlərinin ensiklopedik lüğəti kitabında 
Ələkçi kəndinin adının Qasımuşağı tayfasına məxsus olan ələkçi nəslinin 
adı ilə bağlı olması qeyd edilmişdir. Dövri mətbuatda da qeyd edildiyi kimi, 
burada (Ələkçi kəndi) Qasımuşağı tayfasının nə “ələkçi nəsli (tirəsi)”, nə də 
bu ərazilərdə vaxtilə məskunlaşan digər belə bir tayfa yaşamamışdır. 
Araşdırmalara əsasən bu qənaətə gəldim ki, Ələkçi kəndi qonşuluqda möv- 
cud olan Şamkənd, Nağdalı və Yuxarı Çorman kəndlərindən xeyli əvvəl 
mövcud olmuşdur. 

Ələkçi kəndinin ərazisi hələ 1727-ci ildə Mağavuz nahiyəsi Xaçın mə- 
likliyinin tərkibində qərar tutduğu bir vaxtda Osmanlı dövləti oba, kənd, qış- 
laq və məzrələri siyahıya alıb. Qeyd etmək lazımdır ki, kənddə yaşayan əha- 
li siyahıya almalar zamanı sığınacaqlara çəkilib gizləndikləri üçün Qarabağ- 

da xanlıq tam qurulana qədər nə Səfəvi, nə də Osmanlı hökumətinə vergi 
ödəməmişdir. 

Ələhi (Ələyi) toponimi qədim türkdilli mənşəyi olan əlik (çökək) sözü 
ilə əlaqədar yaranmış və kəndin mövcud coğrafi mövqeyi ilə bağlıdır. Bu dü- 
zəltmə söz Ələhi kimi digər bölgələrimizdə dövrümüzə qədər gəlib çatmış- 
dır. Azərbaycanın Naxçıvan Muxtar Respublikasının Ordubad rayonunun 
Bist kənd inzibati ərazi dairəsində yerləşən qədim kənd - Ələhi oykonimi 
(kənddə eyni adlı bulaq da mövcuddur), Şərurun Ələkli kəndi, Yardımlı 
rayonunun inzibati ərazi vahidində, suyu soyuq, azdebitli mineral bulaq - 
Ələhi hidronimi öz ilkin adını olduğu kimi bu günə qədər qoruyub saxlamış- 
dır. Göründüyü kimi, bir neçə ərazidə olan paralel toponimlərin hər biri 
ümumtürk səciyyə daşıyır. 

Ələhi oronimi vaxt ötdükcə öz ilkin formasını Ələhi/Ələyi/Əliçi/Ələçi 
və sonda Ələkçi fonnasına düşmüşdür. Yerli sakinlər arasında bu günə 
qədər də kənd Ələçi kimi adlandırılır. 

Sözün ilkin fonnası yüzilliklər ərzində öz formasını dəyişmiş, mənasını 
itirmiş və tamam başqa bir məna qazanmışdır. 

Ələkçi kəndinin duruş gətirdiyi coğrafi mövqe həqiqətən də hər tərəf- 
dən təpə və dağlarla əhatə olunmuş, “ovuca bənzər” bir dərənin ərazisində 
yerləşir. Məhz elə buna görə də ulu babalarımız bu yaşayış məntəqəsini 
Ələhi (Ələyi) adlandırmışlar. 

Kəndin keçmiş həyatını canlandırmaq, ulu babalarımızın necə yaşadığı- 
nı, nə ilə məşğul olduğunu, kimliyini müəyyənləşdirmək və ya öyrənmək 
hər bir insan üçün vətəni sevmək qədər əziz olmalıdır. 

Daimi yaşayış məntəqəsi kimi tam formalaşan zaman əvvəlcə bu kəndin 
ərazisində Əhməduşağı tayfası binə bağlamışdır. Bu tayfanın ulu babası Əh- 
məd Qarabayram oğludur. Əhməd XVIII yüzilliyin əvvəllərində Xorasan 
əyalətində dünyaya göz açıb, orada böyüyüb boya-başa çatdıqdan sonra 
Hacısamlı nahiyəsinə köç edir. Əmisi Qasım Hacısam oğlu onu əvvəlcə 
indiki Ərikli kəndinin (Araxış kəndindən bir xeyli yuxarıda) ərazisində 
məskunlaşdırır. Lakin bir müddət sonra Əhməd heyvandarlıq üçün daha 
əlverişli olan Ələhi (indiki Ələkçi) kəndinə köç edir. Əhmədin Əmirxan, 
Temirxan, Səməd (bəzi mənbələrdə Abdulsəməd kimi qeyd edilib), İsmayıl 
(Hacı İsmayıl) adlı oğlanları dünyaya gəlmiş və onlardan törəyənlər Əhədu- 
şağı (el arasında bəzən Əhmədoğlu da deyirlər) tayfası adlandırıldı. 

Sonralar bu tayfa ilə yaxın qohumluq əlaqəsi olan Qasımuşağı tayfası- 
nın bir tirəsi (qolu) - Mollahəsənli tayfasının müəyyən bir hissəsi bu əraziyə 
gəlmişdir. SSRİ-nin apardığı kolxozlaşma dövründə Araxış kəndinin ləğvi 

ilə əlaqədar Qasımuşağı tayfasının digər tirəsi (qolu) - İbrahimuşağı tayfası- 
nın da bir hissəsi bu kəndə köçürülmüşdür. 

Kənd ərazisi əvvəlcə Potuğanın yalı, Arxaş yeri və Doqqazlı adlanan 
məhəllələrin ərazisini əhatə edirdi. Sovet hakimiyyətinin kollektivləşmə 
dövrünə keçid zamanı kəndliləri nəzarətdə saxlamaq və əhalini məcburi su- 
rətdə kolxoz quruculuğuna cəlb etmək məqsədi ilə kənd əhalisi bu ərazi- 
lərdən köçürülərək indiki ərazidə cəmləşdirilmişdir. 

Gözəl yurd yerlərindən biri, hər guşəsi əsrarəngiz gözəlliklərlə zəngin 
Zəngəzur mahalında qaya görkəmindən sərt, zirvə duruşundan vüqarlı gö- 
rünən Ələkçi kəndi əvvəllər əsasən “bağdadi”, “tağbənd”, “xərək”, “potu- 
ğa”, “dam” (“qara dam”, “şirvanı dam”) və digər yerli şəraitə uyğun yeraltı 
qazmadan düzəldilmiş olan xüsusi yaşayış tikililərindən ibarət idi. Sonralar 
yerli tikinti materiallarından ikimərtəbəli gözəl yaşayış evləri tikildi. Bunun 
üçün yerli daşlardan, əhəng daşından yandırılmış əhəngdən, yerli taxta-şal- 
bandan istifadə edilmişdir. Əvvəlcə tikilən evlərin damı taxta kirəmit ilə 
bağlanırdı. Belə tikililərdən bəziləri ermənilərin məlum 1992-ci il hadisələ- 
rinə qədər qalırdı. 

Heyvandarlığın və arıçılığın inkişafı ilə əlaqədar yazda havalar istiləşər- 
istiləşməz kənd əhalisi dəniz səviyyəsindən 2830 metr yüksəklikdə olan 
Qırxqız yaylasının müxtəlif yerlərinə köç edər, keçədən (qəlibdən) alaçıq 
qurar, payızda soyuqlar düşənədək yaylaqda qalardı. 

Kəndin mədəniyyəti; Kənddə kustar üsulu ilə ip əyrilməsi, xalça to- 
xunması çox-çox əvvəllərə təsadüf edir. Burada yaşayan insanlar əyirmə, 
toxuma, hörmə və arxaik şəkildə olsa da, gözəl tikmə tikmək qabiliyyətinə 
malik olmuşlar. Demək olar ki, ailələrin çox hissəsində toxucu dəzgah (hana 
və yer hanası) var idi. Onlar hazırladıqları yun və pambıq iplərdən xalça, 
kilim, palaz, keçə, fərməş, xurcun, şəddə, yun şal (parça) və digər xalça mə- 
mulatları toxumağı bacarırdılar. Toxunmuş hazır xalça məmulatları (əsasən 
xalça və kilim), həmçinin süd məhsulları, yun, dəri, və digər kənd təsərrüfatı 
malları müxtəlif bazarlara, o cümlədən 1905-1907-ci il hadisələrinə qədər 
Gorus və Qarakilsə bazarlarına satışa çıxarılardı. 

Ələkçi kəndində gözəl Qarabağ xalçaları toxunurdu. Bu günə qədər 
qorunub saxlanan Qarabağ xalçaçılıq məktəbinin Cəbrayıl qrupuna aid 
edilən "Qasımuşağı xalçaları" (el arasında "Ağqol gəbə" ("Ağqol xalça"), 
"Tikmə gəbə" ("Tikmə xalça") adlandırılırdı) Hacısamlı nahiyəsinin Qa- 
sımuşağı obasında (indiki Şamkənd kənd inzibati ərazi vahidində) yerləşən 
Ələkçi kəndində də toxunmuşdur. Burada "Vərni", "Çələbird" "Qarabağ 
xalçası", "Atlı, itli xalçaları" və digər xalçalar toxunurdu. Bu gün də toxun- 
muş belə xalçalar kənd əhalisinin şəxsi kolleksiyasında saxlanmaqdadır. 

Qədim Şərq xalqlarında, həmçinin Azərbaycan xalqı kimi Ələkçi kən- 
dinin sakinləri də qırmızı rəngdən daha çox istifadə etməyə üstünlük verər- 
dilər. Hətta burada qadınlar tərəfindən "Qırmızı corab" adı ilə tanınan, nəfis 
şəkildə, ustalıqla toxunan qırmızı rəngli corablar toxunardı. Hətta toxunan 
kişi corablarının da rəngi qırmızı olardı. Elə bu səbəbdən də ətraf kəndlərdə 
bəzən Ələkçi kəndinin sakinlərinə "Qırmızı corablar" da deyərdilər. 

Ələkçi kənd ərazisinin əsas hissəsini meşələr təşkil etdiyindən burada 
bitən ağaclardan oduncaq, qiymətli inşaat və məişət materialları kimi isti- 
fadə edilirdi. Palıddan və vələsdən xarratlar müxtəlif məişət əşyaları hazır- 
layardı. Qab-qacaq, o cümlədən məişətdə geniş istifadə edilən təknə, tabaq, 
nehrə, cəhrə, çanaq, qollu tərəzi, daraq (yun daramaq üçün), hana (xalça 
toxumaq üçün), yer hanası (şəddə, örkən toxumaq üçün) belə əşyalara misal 
ola bilər. 

Hər bir yeni nəsil özündən əvvəlki nəslin mənəvi simasını əks etdirən 
mövcud adət və ənənələri heç də hər zaman olduğu kimi qoruyub saxlaya 
bilmir. Yadellilərin işğalı, aramsız müharibələrin olması, arana, yaylağa 
edilən köçlərə baxmayaraq Ələkçi camaatı öz adət və ənənələrini yaşatmağa 
çalışmışlar. Qurban, Ramazan, Novruz kimi dini və milli bayramlara aid 
olan adət və ənənəni qoruyub saxlamış, yaşatmağa çalışmışlar. Gecə ilə 
gündüzün bərabərləşməsi gününü, insanla təbiətin bütünlüyünün nümayişi 
olan və bir çox əlamətləri özündə cəmləşdirən "Novruz bayramı" günü daha 
böyük həvəslə qeyd edilərdi. Bu bayram mart ayında deyil, kiçik çillənin 
gəlişi ilə fevral ayının əvvəlində "Xıdır Nəbi" oyunları ilə başlayar, mart 
ayının sonuna qədər davam edərdi. Böyüklərin köməyi ilə uşaqlar və cavan- 
lar "Təkə" bəzəyər, "Tülkü" gəzdirər, yumurta, xoruz döyüşdürər, müxtəlif 
xalq oyunları oynayardılar. Təzə gəlinlərə, nişanlı qızlara, qohum-qonşulara 
xonçalar aparılar, küsülülər barışdırılar, bayram hədiyyələri paylanardı. 

Təkcə Ələkçi kənd s a kinləri deyil, ətraf kəndlərin camaatı bir-birinə ya- 
xın qohum olduğundan kənddə olan xeyir və şər mərasimlərini yığışıb bir- 
likdə yola verərdilər. Ev yiyəsinin heç bir işdən xəbəri olmazdı. Bütün ağır 
işləri yola vermək üçün ən gözəl adətlərdən biri - "hov" ("hav", "iməcilik") 
edilər, birlikdə çalışardılar. 

Soyuducu olmadığı bir dövrdə kənd əhalisi meyvə-tərəvəzi və kənd tə- 
sərrüfatı məhsullarını uzun müddət saxlamaq üçün müxtəlif vasitələrdən, o 
cümlədən quyu, zağa və mağaralardan istifadə edərmişlər. Bundan əlavə əha- 
li yay aylarında bulaqların yaxınlığında müxtəlif cür qurğular düzəltməklə 
yeyinti məhsullarını saxlayardılar. Bu adət son illərə qədər yaşadılmışdır. Ot 
biçini zamanı aparılan ərzağı bulaq suyunun içərisində saxlayırdılar. 

Kəndin bağ və bostanları arx vasitəsi ilə suvarılırdı. Son illərdə dəmir 
və plastik borularla kəndə su çəkilmişdir. Kəndin ərazisində yerli tikinti ma- 
teriallarından tikilmiş "Musarzanın dəyirmanı" adlanan su dəyirmanı möv- 
cud olmuş və o, ermənilərin məlum 1992-ci il hadisələrinə qədər işlək və- 
ziyyətdə idi. 

Uca zirvəli dağlar qoynunda qərarlaşan Ələkçi kəndi Ermənistan Silahlı 
Qüvvələri tərəfindən işğal edilənədək kənddə tibb məntəqəsi, kitabxana və 
mağaza fəaliyyət göstərirdi. Kənd ərazisinin digər kəndlərə, əsasən də Nağ- 
dalı və Şamkənd kəndlərinə çox yaxın olduğundan Ələkçi kəndində heç ibti- 
dai məktəb də olmamışdır. Kiçik yaşlı uşaqlar ibtidai təhsili Nağdalı kənd 
ibtidai məktəbində, natamam orta təhsili Şamkənd kənd səkkizillik mək- 
təbində, tam orta təhsili isə Kürdhacı kənd ümumtəhsil orta məktəbində 
alardılar. 1968-1969-cu tədris ilində Şamkənd kənd məktəbində yeni sinif- 
lərin açılması nəticəsində VIII sinfi bitirən şagirdlər artıq Kürdhacı kənd 
ümumtəhsil orta məktəbində deyil, Şamkənd kənd ümumtəhsil orta mək- 
təbində təhsillərini davam etdirməli oldular. 

Kəndin təbiəti; Kiçik Qafqaz sıra dağlarında, Murovdağın cənubunda, 
Qarabağ silsiləsinin Qırxqız yaylaqlarının ətəklərində, orta dağlıq yamac- 
larda saf iqlimi, uca dağları, mənzərəli meşələri, əkinə yararlı sahələri olan 
ərazilər yerləşir. Ələkçi kəndi də belə bir ərazilərdən birində salınmışdır. 
Kənd ölkə paytaxtı Bakı şəhərindən şose yolla 518 km qərbdə, rayon 
mərkəzindən şose yolla 68 km şimal-qərbdə, Kiçik Qafqaz sıra dağlarında, 
Qarabağ silsiləsinin cənub-qərb yamacında, civə ehtiyatı ilə zəngin Çilgəz- 
çayın kənarında salınmışdır. Xankəndi dəmir yolu stansiyası ilə şose yolla 
ara məsafəsi 128 km-dir. Şərqdən Nağdalı, cənub-şərqdən Narzan, cənubdan 
və cənub-şərqdən Şamkənd kəndi, qərbdən Lolabağırlı kəndlərinin ərazisi 
ilə həmsərhəddir. Şimaldan və şimal-şərqdən sərhədlər Qırxqız yaylağının 
ərazisi ilə tamamlanır. 

Ana təbiətin memar əli ilə yaradılmış Ələkçi torpağı ulu keçmişimizin 
bizə yadigar qoyduğu ən gözəl kənd ərazilərindən biridir. Ələkçi kəndinin 
tutduğu coğrafi mövqe, çəmən-dağ landşaftının dəyişkən hava şəraiti, ərazi- 
nin yüksəkliklərlə əhatə olunması kənd təbiətinin valehedici mənzərəsini, 
həmçinin heyvan növləri və bitki örtüyü ilə zəngin olması imkanını yaradır. 

Kənd meşə və çay kənarında, uca dağlar qoynunda yerləşmişdir. Meşə- 
lərində adı "Qırmızı Kitab"a düşmüş qırmızı palıd, közü gec sönən, həmişə- 
yaşıl ardıc, çoxlu cır meyvələr və giləmeyvələr, çəmənlərində min bir dərdin 
dərmanı olan dərman bitkiləri bitir. Kəndin meşələrində meşə əmələ gətirən 
əsas ağac cinslərindən ən geniş yayılanı palıd və vələsdir. Bu ağaclar kənd- 
də ta qədim dövrlərdən son zamanlara qədər yanacaq vasitəsi olan oduncaq 

olmaqla yanaşı, bütün tikinti işlərində, müxtəlif alət və avadanlıqların hazır- 
lanmasında istifadə edilirdi. Ağcaqayın, göyrüş, qara ağac, cır meyvələrdən 
alma, armud, alça, yemişan, qaragilə, giviş, əzgil, həmərsin (itburnu və ya- 
xud dərgil), zirinc və s. ağac və kolları meşələrin bəzəyidir. 

Meşələrin heyvanlar aləmi də çox rəngarəngdir. Ayı, vaşaq, canavar, 
çaqqal, tülkü, porsuq, gəlincik, cüyür (əlik), çöl donuzu, dovşan, çöl pişiyi, 
kirpi və digər heyvanlar bu meşələrin daimi sakinləridir. Quşlardan zığ-zığ, 
qaratoyuq, şanapipik, bülbül, ağacdələn, bayquş, cur-cur, sərçə, qaranquş, 
qartal, quzğun, qızılquş, qırğı, çobanaldadan, bildirçin, alacəhrə, qırmızıdöş, 
alabaxta, arıquşu (anqıran), qarğa, ala qarğa, çalağan, sar və s. quşları gös- 
tərmək olar. 

Ələkçi kəndinin ərazisi həmçinin özünün rəngarəng bitki müxtəlifliyi 
ilə də məşhurdur. Çiyələk, qantəpər, qırxbuğum, əvəlik, quşəppəyi, qazaya- 
ğı, bağayarpağı, boymadərən çəmənlərin, baldırğan, kəklikotu, qatırquyruğu 
yamacların, çaşır, andız, kənaf, zəyərək, zirə, gicitkən, çobanyastığı, ayı- 
döşəyi, batbat və digər bitkilər güney və quzeylərin, meşə, tala və zirvələrin 
hakimidir. Bir çox ağac, kol və bitkilərin əksəriyyəti qədim dövrlərdən in- 
sanların sağlamlığının keşiyində durmuş, bir çox xəstəlikləri müalicə etmək 
üçün istifadə edilmiş, təkcə dərman bitkisi kimi deyil, yerli əhali tərəfindən 
azuqə kimi də istifadə olunmuşdur. 

Ələkçinin öz adı kimi, onun ayrı-ayrı dağ, daş, qaya, zirvə, dərə, təpə, 
dik, düz, aşırım, keçid, eniş, yoxuş, cığır, yarğan, mağara, kaha, zağa, or- 
man, çay, göl, çöl və digər yer-yurd toponimlərinin hər biri Azərbaycan 
(türk) mənşəli toponimlərdir. Bu yer-yurd adları ayrı-ayrılıqda hər hansı sə- 
bəbdənsə müxtəlif cür adlandırılmış, hər birinin mənası və əmələ gəlmə 
tarixi, mənşəyi olmuşdur. Kəndin ərazisində hər yerin bir adı var: Doqqazlı, 
Potuğanın yalı, Arxaş yeri, Quzğunun yalı, Ayı çiləsi, Gen dərə, Göllü yurd, 
Uzun yal. Dik güney, Kərtdaş, Cin qayası, Tatar yurd, Qaradəmirçi yaylağı, 
Kardaşın dərəsi, Mollaillər, Tumaslı, Balaq zağası, Xaxamın (Xanxanım) 
ölən, Çalağanlı, Göy qaya, Qəbirli, Seyidlər, Ağbulaq, Almalı tala, Keçdi- 
nin dərəsi, Axarın dərəsi, Mollanın çöpü, Çayqovuşuğu, Kalafalıq, Qara 
qaya, Qətlağacı, Pişik qayası, Daşın altı və s. Bu gün hətta orta nəsil - o 
yerlərdə doğulub böyümüş, ömrünün yetkinlik çağını başa vuranlar az qala 
əski yer-yurd adlarını unutmaq dərəcəsindədir. Çox acınacaqlı bir durum...! 

Çilgəzçayın bir hissəsi olan Nağdalı çayı kəndin şərq sərhədlərinin bir 
hissəsini tamamlayır. Ələkçi çayı isə kəndin şimal tərəfindən Seyidlər adla- 
nan hissədən kənd ərazisinə daxil olub, kəndi iki yerə ayırır. Kəndin cənub 
tərəfindən Narzan kəndi tərəfdən kənd ərazisinə daxil olan Çilgəzçayın di- 
gər qolu ilə birləşir, Şamkənd kəndinin ərazisinə keçərək Həkəri çaya doğru 

öz yoluna davam edir. İqlim şəraitindən asdı olaraq çayların suyunun həcmi 
fəsillər üzrə artıb-azalır. Kəndin ərazisində olan Qurugöl adlanan sahədəki 
Qurugöl gölü yay aylarında tamamilə qurusa da, yağıntının miqdarından ası- 
lı olaraq yaz və payız fəsillərində öz yatağında yenidən “dirilir”. 

Zirvəsi daima dumanlı, ağ örpəkli uca dağları, qışda ağappaq, yayda 
yamyaşıl yorğana bürünmüş meşələri, axar-baxarlı, qonaq-qaralı çayları bu- 
laqlarsız təsəvvür etmək günah olardı. Burada hər bulağın öz adı, dadı, so- 
yuqluğu və mənzərəsi, şəffaf və saf suyu könül oxşayır. Novlu bulaq, Daş 
bulaq, Tumaslı bulağı, İsti bulaq, Qoşa bulaq, Soyuq bulaq, Turşsu, Tozağa- 
cı bulağı və s. durna gözlü çeşmələr buna misal ola bilər. Hələ çox-çox əv- 
vəllər, soyuducu olmadığı bir dövrdə əhali yay fəslində bulaqlardan soyu- 
ducu kimi istifadə edirdi. Hətta günlərlə qalan məhsul öz keyfiyyətini, təra- 
vətini olduğu kimi saxlayırdı. Son dövrlərə qədər ot biçini zamanı bu üsul- 
dan istifadə edilərdi. 

Bu yerlərin mürəkkəb relyefi, sərt iqlimi bütün amillərə öz təsirini gös- 
tərir. Burada iqlim yayda sərin, qışda soyuq olur. Orta illik temperatur 1°C 
ilə 8°C arasında dəyişir. Yağıntıların illik miqdarı 700-800 mm-ə qədər olur. 

Camaatın ictimai həyatı; Uca dağlar qoynunda yerləşən Ələkçi kəndi 
saf iqlimi və zəngin təbiəti ilə burada yaşayan soydaşlarımızın fiziki cəhət- 
dən sağlam və uzun ömürlü olması ilə yanaşı mərd, dağ ürəkli, saf, nəcib 
duyğulu, qonaqpərvər insan kimi formalaşmalarına imkan yaratmışdır. 

2 aprel 1993-cü il tarixdə Kəlbəcər rayonunun Ermənistan Respublikası 
Silahlı Qüvvələri tərəfindən işğal edildiyi vaxta qədər kənd əhalisi mil- 
liyətcə azərbaycanlılardan (azərbaycan türklərindən) ibarət olmuşdur. Kənd- 
də yaşayan əhali ümumilikdə Qasımuşağı tayfası adlandırılmasına baxma- 
yaraq onlar bir neçə tayfa və tirələrə ayrılmışdır: Əhməduşağı tayfası, Mol- 
lahəsənli tayfası, İbrahimuşağı tayfası. 

XVIII yüzilliyin sonu, XIX yüzilliyin əvvəllərində Qərbi Azərbaycanda 
baş venniş təkmili əti i Ermənistan Respublikası yaratmaq məqsədi ilə oradan 
deportasiya edilmiş bir neçə ailə Ələkçi kəndində məskunlaşmış, burada 
yaşayan əhali ilə qaynayıb qarışmışlar. 

Sovet dönəminin kütləvi cəza tədbirləri dövrü - 1937- 1938-ci illərdə 
kommunistlərin fitvası ilə kolxozlaşma dövründə aparılan repressiya zamanı 
Ələkçi kəndi də bir çox qurbanlar verdi. Həbs edilərək güllələnən və sürgün 
edilənlərin hər biri demək olar ki, tam olaraq günahsız idi. Onları ona görə 
həbs edirdilər ki, kasıbçılığı aradan qaldırmaq üçün öz şəxsi heyvandarlıq 
təsərrüfatlarını inkişaf etdirmişdilər. 

Cəbrayılov Davud (el arasında Doud kimi tanınırdı) Cəbrayıl oğlu, 
Quluyev Rzaqulu Fərəş oğlu, Hüseynov Rəhim Həsən oğlu və digərləri 

1937-ci ildə günahsız olduqlarına baxmayaraq, naşı, saxta, haqsız ittiham- 
larla həbs edilərək güllələndilər. 

Cəfərov Əli Müseyib oğlu, Cəbrayılova Zapta Şükür qızı, Mehdiyev 
Xankişi Vəli qulu oğlu, İsmayılov Müseyib Kəlbalayı İsmayıl oğlu, Quliyev 
Fənnan Rzaqulu oğlu, İsmayılov Fərəc Kəlbalayı İsmayıl oğlu, İsmayılov 
Rəhim Kəlbalayı İsmayıl oğlu və digərləri 1937-ci ildə sürgün edilməklə 
repressiya qasırğasının qurbanı oldular. Bu insanlar bir müddət sonra bəraət 
alsalar da, artıq onlara yetərincə maddi və 
mənəvi zərbə dəymişdi. 

XX əsrdə baş vermiş iki Dünya müha- 
ribəsindən ikincisi - İkinci Dünya mühari- 
bəsində qələbənin əldə olunmasında Ələkçi 
kənd sakinlərinin də xüsusi xidmətləri var. 

Müharibənin başladığı ilk günlərdən Cəbra- 
yılov Qaçay Davud oğlu, Cəbrayılov Əliqulu 
Şükür oğlu, Hüseynov Hüseyn Hənnan oğlu, 

Hümbətov Əyyub Abbas oğlu, Hümbətov 
Lətif Abbas oğlu, Hüseynov Qarakişi İsma- 
yıl oğlu, Hüseynov Bəykişi İsmayıl oğlu, 

Əhmədov Adışirin Məhəmməd oğlu, Allah- 
verdiyev Həmzə Şirin oğlu və başqaları ön 
cəbhədə, cəbhənin ən qaynar, ən təhlükəli 
yerlərində qəhrəmanlıqla vuruşmuşlar. Cəb- 
həyə, müdhiş döyüşlərə yollanan bu igidlər- 
dən bir çoxu müharibənin sonunda geri dön- 
mədilər. 

Arxa cəbhədə çalışan Ələkçi kənd sakinləri də ölkə üçün əsgərlər qədər 
önəmli idilər. İkinci Dünya müharibəsi illərində arxa cəbhədə gecə-gündüz 
həm qadın, həm də ənənəvi "kişi sahəsi "ndə kişilər qədər əzmlə çalışan zəh- 
mətkeş qadınların əməyi danılmazdır. Bu, əsasən əkin-biçin işlərində özünü 
daha çox büruzə verirdi. 

2009-cu il dekabr ayına olan məlumata əsasən, kənddə əhalinin sayı 
623 nəfər olmuşdur (140 ailə). 

Ermənistan Respublikası Silahlı Qüvvələrinin təcavüzünə məruz qalan 
Ələkçi kənd sakinləri də Qarabağ müharibəsinin ilk günlərindən könüllü 
olaraq silaha sarılıb, torpaqlarımızın müdafiəsinə qalxmış, düşmənə müqa- 
vimət göstənniş, döyüşmüş, torpaq, vətən uğrunda canlarından belə keçmə- 
yə hazır olmuşlar. 



Balaca Ramil ( Ramil 
Cəbrayıl) Ələkçi kəndində 

Azərbaycan Respublikası Prezidentinin 8 oktyabr 1992-ci il tarixli 264 
saylı fənnanı ilə ölümündən sonra Azərbaycanın Milli Qəhrəmanı adı veril- 
miş Mehdiyev Fazil Umud oğlu, Şamkənd kənd xəstəxanasının baş həkimi 
işləmiş, Qarabağ müharibəsi zamanı böyük fədakarlıq göstərən, öz həkim 
köməyini əsgərlərimizdən və arxa cəbhə sakinlərindən əsirgəməyən tanın- 
mış həkim Əfqan Cəbrayılov bu kənddə anadan olmuşlar. 

Kənd sakini Qənaət Əkbər oğlu Quliyev (1954-1992) Qarabağ müha- 
ribəsi zamanı canından keçərək şəhidlik zirvəsinə ucalmışdır. 

Ələkçi kənd sakinləri Nəbi Əbülfət oğlu Hümbətov (1972-?) və Tanrı- 
verdi Allahverdi oğlu Mehdiyev (1937-?) Qarabağ müharibəsi zamanı itkin 
düşmüş və ermənilər tərəfindən əsir götürülmüş, bu günə qədər də onlar 
haqqında heç bir bilgi yoxdur. 

Əhalinin məşğuliyyəti; Heyvandarlığın, əkinçiliyin inkişafı üçün bol su- 
yu, münbit torpağı, zonanın təbii şəraiti, əlverişli iqlimi (kənd ərazisinin dağ- 
meşə landşaftı zonasında yerləşməsi, eləcə də dağ-çəmən landşaftının kənd 
ərazisinə çox yaxın olması) olduğundan əhalinin əsas məşğuliyyəti və gəlir 
mənbəyi heyvandarlıq və qismən əkinçilik olmuşdur. Heyvandarlıq Ələkçi 
kəndinin iqtisadiyyatının olduqca əhəmiyyətli sahələrindən birinə çev- 
rilmişdir. Əkinçilik kəndin iqtisadiyyatında ikinci yeri tutur. Dağlıq, əsasən də 
yaylaq ərazilərinin üstünlük təşkil etməsi səbəbindən torpaqlardan bir çox 
hallarda biçənək və otlaq sahəsi kimi istifadə edilirdi. İlin isti dövründə 500- 
600 mm-ə qədər yağıntı düşməsi və onun da 60-70 faizinin yazda və yayın 
əvvəllərində yağması dəmyə əkinçiliyi yaxşı inkişaf etdinnəyə imkan verirdi. 

1960-cı illərin sonunda bu ərazilərə hava yolu ilə elektrik xətlərinin və 
Köhnə Çorman - Ələkçi avtomobil yolunun çəkilişi kəndin iqtisadiyyatına 
da öz təsirini göstərdi. Bu yol istifadəyə verilənədək Lolabağırlı - Ələkçi 
avtomobil yolundan istifadə edilirdi ki, bu yol Əhmədbəyli düzündən keçir 
və yeni yoldan çox-çox uzun, həmçinin narahat idi. 

Əkinə yararlı sahələrdə buğda, arpa, vələmir, darı və başqa dənli bitkilər, 
eləcə də çoxillik yem bitkiləri becərilirdi. Burada hevandarlığın inkişafı üçün 
əvəzedilməz olduğundan təbii ot biçənəklərinə daha çox üstünlük verilirdi. 

Meşədə bitən cır meyvə və giləmeyvələrdən meyvə qurusu (qax) hazır- 
lanar, müxtəlif məqsədlər üçün istifadə edilərmiş. Bunlardan əlavə qoyun- 
çuluğun inkişafı ilə əlaqədar toxuculuq çox yaxşı inkişaf etmişdir. Heyvan- 
darlıqla məşğul olan kənd əhalisinin əsas hissəsi yaz gələr-gəlməz Qırxqız 
yaylağına köç edər, bütün yay və payız fəslini yaylaqda keçirərdi. Dədə-ba- 
badan qalma məşğuliyyətləri olan heyvandarlıqdan əlavə digər sənətkarlıq 
növləri: arıçılıq, dülgərlik, dəmirçilik, ovçuluq ilə də məşğul olurdular. 
Taxta-şalban istehsalı da yaxşı inkişaf etmişdir. 

1992-ci ilin may ayının 18-i günü Laçın dəhli z ini ələ keçirmək məqsədi 
ilə Şuşa şəhərinin Turşsu deyilən ərazisindən və Ermənistan Respublika- 
sının Gorus rayonu istiqamətindən hücuma keçən Ermənistan Respublikası 
Silahlı Qüvvələri Laçın şəhərinin işğalını reallaşdırdı. Bu işğal nəticəsində 
Laçın rayonunun digər kəndləri kimi Ələkçi kəndinin də bütün kommuni- 
kasiya xətləri sıradan çıxarıldı. Vəziyyətin ağır olmasına baxmayaraq kənd- 
də yaşayış davam edirdi. 

Nəhayət, 29 may 1992-ci il tarixdə ətraf kəndlərlə birlikdə Ələkçi kən- 
dinin ərazisi də işğal edildi. Bir müddət sonra Azərbaycan Silahlı Qüvvələri 
tərəfindən düşmən tapdağından azad edilən Ələkçi kəndində yaşayış yeni- 
dən bərpa edilmişdir. Ancaq bu sevincli günlər çox uzun sürmədi. 2-3 aprel 
1993-cü il tarixdə Kəlbəcər rayonu Ermənistan Respublikası Silahlı Qüvvə- 
ləri tərəfindən işğal edildi. Mühasirədə qalan kənd sakinləri ermənilərin 
təcavüzünə məruz qalmış, məcburən yaşadıqları dədə-baba yurdundan di- 
dərgin (dilim də gəlmir deməyə!) düşmüşlər. 

Səfalı yaylaqlarını, büllur bulaqlarını, bağ-bağçalarını, doğma ev-eşik- 
lərini, dədə-baba yurdlarını gözü yaşlı tərk etmişlər. Bu kənddən olan didər- 
ginlər (məcburi köçkünlər) indi Azərbaycanın müxtəlif bölgələrində məs- 
kunlaşıblar. Hay deyəndə köməyə möhtac olanların harayına yetişən sakin- 
lər bu gün bir-birinin xeyir-şər məclislərində çətinliklə iştirak edirlər. Qədim 
oğuz yurdunun başı nələr çəkmədi, İlahi!... 

Vətəni, el-obanı, ocağı həmişə yurdun qeyrətli oğulları qoruyub sax- 
lamış və yaşatmışlar. Xalqımızın keçmiş tarixinə nəzər saldıqda bu torpağın, 
bu elin mərd, igid oğullarının qəhrəmanlıqlarını açıq-aydın sezmək olar. 
Atalar demişkən; "Su gələn arxa güman var ki, bir də gələ". Unutmayaq ki, 
tarix təkrarlana bilər. 

Doğma torpağına qayıdacağına ümid bağla- 
yan, erməni tapdağı altında qalmış kiçik bir kən- 
din neçə-neçə sakini geri - doğma torpaqlara, 

Ələkçi kəndinə yenidən qayıtmaq, doğma dədə- 
baba torpağına sahib durmaq, rahat, təhlükəsiz 
yaşamaq arzusundadır. Ümidlərə söykənən zəif 
bir arzunun təsəllisi ilə bir xeyli sonra bu niy- 
yətlər yəqin ki, artıq reallığa çevriləcəkdir. Bəlkə 
də, o günlər çox da uzaqda deyil... ! 

Sultan HÜMBƏTOV 

LAÇIN TƏBİƏTİ 

LAÇIN DÖVLƏT YASAQLIĞI 

Laçın dövlət yasaqlığı 1961-ci ilin noyabr ayında Laçın rayonu ərazi- 
sində yaradılmışdır. Y asaqlığın yaradılmasında məqsəd buradakı heyvan və 
quşları qoruyub saxlamaq və artırmaqdır. 

Yasaqlıqda cüyür, dağ keçisi, çöl donuzu, ayı və s., quşlardan isə turac, 
kəklik və s. məskunlaşmışdır. Laçın dövlət yasaqlığının sahəsi 21,4 hektar- 
dır, bu da respublika ərazisinin 0,25%, respublika yasaqlıqlarının isə 8,8%- 
ni təşkil edir. Həmin sahənin 7369 ha və ya 34,5%-i meşə sahəsi, 1448 ha və 
ya 6,8% alp çəmənliyi, 7400 ha və ya 34,8%-i subalp çəmənliyi, 4257 ha və 
ya 20%-i otlaqlar, 862 ha və ya 4%-i qayalar və uçqunlar, 34,0 ha xüsusi 
təyinatlı torpaqlardır. 

Orta və yüksək dağlıq əraziyə xas olan relyefə malikdir. 

Ən yüksək zirvə Qırxqızdır (2825 m), Şəlvə, Piçənis, Qorçu və s. çayla- 
rın endiyi dərin dərələr vasitəsilə kəskin parçalanmışdır. Yasaqlığın ərazi- 
sinə qışı quraq keçən, soyuq iqlim tipi hakimdir. Bitki örtüyünə görə yasaq- 
lığın ərazisi iberiya palıdlarından ibarət olan orta dağ-meşə (1000-1700 m), 
şərq palıdından ibarət olan yuxarı dağ meşə (1700-2200 m), subalp (2200- 
2500 m) və alp (2500-2800 m) çəmənlikləri qurşaqlıqlarına ayrılır. Meşələri 
əsasən vələs, cökə, ağcaqayın və s. qarışığından ibarət olan meşələrdir, vələ- 
sin üstünlük təşkil etdiyi meşələri xeyli azdır (8,1%), palıd, vələs, tozağa- 
cıdan dağ-çəmən meşəliyi çox az sahəni tutur ki, bu da intensiv otarılma ilə 
əlaqədardır. Subalp qurşağı üçün quraq yamacların bozqırlaşmış və nisbətən 
rütubətli yamacların mezofil çəmənləri, alp qurşağı üçün müxtəlif otlu çə- 
mənliklərin üstünlüyü və alp xalısının zəif inkişafı ilə səciyyələnmişdir. 

Yasaqlığın ərazisində ibtidai, az qalın, çimli, dağ-çəmən, tipik, karbo- 
nat-qalıqlı bozqırlaşmış qonur dağ-meşə, çürüntülü-karbonatlı dağ-meşə, ti- 
pik və bozqırlaşmış qəhvəyi dağ-meşə torpaqları yayılmışdır. 

Meşələrə nisbətən dağ-çəmən qurşağı və meşə qurşağının meşəsiz sahə- 
ləri otlaq kimi insanın təsərrüfat fəaliyyətinin təsirinə çox məruz qalır. Bu- 
nunla bərabər burada bir sıra heyvan və quşların məskunlaşması üçün əlve- 
rişli şərait vardır. Onların sayı və növü kifayət qədərdir. 

Burada 1989-cu ildə aparılan yoxlamada: dağ-keçisi (bezoar keçisi) 96 
baş, qaban 360 baş, cüyür 320 baş, ayı 110 baş, canavar, porsuq, dələ və s. 
heyvanlar, 200 qırqovul, 1500 kəklik məskunlaşmışdır. 

1991-ci il mart ayında aparılan yoxlama nəticəsində müəyyən edilmiş- 
dir ki, ermənilər tərəfindən heyvanların və quşların sayı xeyli azaldılmışdır 
(məlum olduğu kimi qoruğun bir hissəsi Dağlıq Qarabağ sahəsinə aiddir, 

eləcə də ermənilər aranın qarışmasından istifadə edərək heyvanları və quş- 
ları ovlayırdılar). Beləliklə, yoxlama nəticəsində heyvanların və quşların sa- 
yı aşağıdakı kimi olmuşdur. 


№ 

Heyvanların və 
quşların adı 

1989-cu il 

1991-ci il 

azalma fərqi 

1 

Qaban 

360 

270 

90 

2 

Cüyür 

320 

265 

55 

3 

Ayı 

110 

55 

55 

4 

Dağ keçisi 

96 

76 

20 

5 

Qırqovul 

200 

- 

200 

6 

Kəklik 

1500 

1100 

400 


Yasaqlığın ərazisində Hacısamlı meşəsində dünyada ən qiymətli olan 
qırmızı palıd (qızıl palıd) vardır. Həmin ağacdan istifadə etmək üçün hələ 
çar hökuməti dövründə fransızlar çətin dağlar ilə Xankəndindən Qırxqız da- 
ğını kəsməklə araba yolunu çəkmişdirlər. Ancaq sovet hakimiyyəti quruldu- 
ğu vaxta düşdüyü üçün materialı apara bilməmişdilər. 

Həmin ağacdan hazırlanmış materialdan qiymətli mebel və xüsusən 
konyak spirti saxlamaq üçün istifadə edilir. Bu ağac Azərbaycanda ancaq 
həmin yasaqlıqda yayılmışdır. 

İndi həmin ağacları və başqa meşələri vəhşicəsinə qırırlar. 


AXTAR BABALARI 


ABDULLA NƏBİYEV 

Bu yazını babam Abdulla Mirzə oğlu Nəbi- 
yevin əziz xatirəsinə dərin hörmət olaraq qə- 
ləmə alıram. 

Abdulla Mirzə oğlu Nəbiyev 1884-cü ildə 
Laçın rayonunun Mişni kəndində anadan olmuş- 
dur. Atası Məşədi Mirzə və anası Bəysultan xa- 
nımın tərbiyəsi ilə böyüyən Abdullanın kitablara 
və elmə marağı atasının gözündən yayınmır. O 
zamanlar kəndin ən savadlı və dünyagörüşlü 
adamlarından biri olan Mirzə kişi (Laçınlı bəylər və dövlət adamları kəndə 
gələndə söhbətləri həmin Mirzə kişi ilə edənnişlər) 8 övladının içində Ab- 

dullanın elmə marağını dəyərləndirir və onu ibtidai təhsil almaq üçün Qarı- 
qışlaq kəndində rus-tatar məktəbinə qoyur. 

Abdulla rus-tatar məktəbini müvəffəqiyyətlə qurtarıb Şuşa Pedaqoji 
Texnikumuna daxil olur. Texnikumu bitirdikdən sonra Mustafa əmisi ilə 
Bakı şəhərinə yollanır. Neft sahəsində bir müddət işlədikdən sonra Hərbi 
Yunkerlər məktəbinə daxil olur və çox sevdiyi hərbi peşənin sirlərinə yiyə- 
lənmək üçün bütün bilik və bacarığından istifadə etməyə çalışır. Müəllim- 
lərinin səviyyəsi və savadı özünü gələcəyin dəyərli bir zabiti kimi görməyə 
ruhlandırır. Çünki Əliağa Şıxlinski, Səməd bəy Mehmandarov, Nəsib bəy 
Yusifbəyli kimi generallardan dərs almaq hər adama nəsib olmayan bir 
xoşbəxtlik idi. Ruhulla Axundov kimi dəyərli insanlarla bir parta arxasında 
əyləşərək dərs almaq onun taleyinə nəsib olub. Nəriman Nərimanovla gö- 
rüşlərdə dəfələrlə iştirak edib. 

O, 1918-ci ildə Hərbi Yunkerlər Məktəbini müvəffəqiyyətlə bitirəndə 
Azərbaycanda Sovet hakimiyyəti qurulur. Abdulla çar ordusunun zabitləri 
olan hərbçi yoldaşları kimi yeni qurulan hakimiyyətə qulluq etməyə dəvət 
olunur və bu dəvəti qəbul edən Abdulla Zaqatala polkuna bölük komandiri 
göndərilərək kapitan rütbəsində (o vaxtlar ştabskiy kapitan adlanardı) vəzifə- 
sinə başlayır. Gürcüstanda Sovet hakimiyyətinin qurulmasında da iştirak edir. 

Bir il işlədikdən sonra məzuniyyətə gəlir. Məzuniyyətə gələndə təklif 
olunur ki, kim istəsə qalıb işləyə bilər, kim istəsə yox. Abdulla hərbiyə 
qayıtmaqdansa Laçında qalmağı üstün tutur. Çünki, Dağlıq Qarabağ ərazi- 
sində yaşayan mənfur erməni əhalisi üçün Laçın ərazisi Ermənistana əsas 
keçid qapısı idi. Niyyətləri həmişə bu torpaqları zəbt etmək, Azərbaycanın 
tarixi torpaqları olan Dağlıq Qarabağ ərazisini vaxtilə zəbt etdikləri Ermə- 
nistan torpaqlarına qatmaq idi. Elə bu niyyətlə də Andranikin daşnak ordusu 
1918-ci ildə Laçın tərəfə qoşun yeritmişdi. 

Ermənilərin bu çirkin əməllərinin qarşısını almaq üçün Laçının igid oğlu 
Sultan bəy özü kimi igidləri başına toplayaraq Andranikin qoşunlarına qarşı 
igidliklə vuruşurdu. Kapitan Abdulla Nəbiyev vətənin bu dar gününə biganə 
qala bilməzdi. Bir müddət Sultan bəyin qoşununda mərdliklə vuruşur, top- 
larla yüzlərlə ermənini qırır, sonra ona peşəkar hərbçi kimi iş tapşırılır. Belə 
ki, ona Qarıqışlaq kəndində Sultan bəyin ordusuna peşəkar əsgər hazırlığı 
üçün təlimlərin keçirilməsi işi həvalə edilir. Erməni-müsəlman davasının 
sonuna qədər Abdulla Nəbiyev döyüşlərdə iştirakla bərabər, təlim işinin lazı- 
mi səviyyədə təşkil olunması işində də öz bilik və bacarığını əsirgəmir. 

Bir müddət sonra köhnə çar dövründə çar ordusunda qulluq edən zabit- 
lərin kütləvi həbsinə başlanır. Abdulla Nəbiyev də bir zabit olaraq həbs 
edilir və Şuşaya türməyə göndərilir. Burada zabitləri hər gün ayrı-ayrılıqda 

hansının sovet ordusuna qarşı vuruşub-vuruşmadığını bilmək üçün sorğu- 
sual edirlər. Bu sorğu-sualda iştirak edən zabitlərin bir qismini hər gün ala- 
toran vaxtı siyahı ilə çağıraraq türmənin arxa tərəfində güllələyinnişlər. 
Lazımi tələblərə cavab verən zabitləri isə azad edərmişlər. 

O zamanlar türmənin xüsusi idarə rəisi Zəkəriyyə adlı bir adam olub. 
(Sonralar Böyük Vətən müharibəsi illərində göstərdiyi igidliklərə görə Sovet 
İttifaqı Qəhrəmanı adma layiq görülüb). Adların siyahısına baxanda Abdulla 
Nəbiyevin adını görür. O Abdulla Nəbiyev ki, Zaqatala polkunda xidmət 
edərkən Zəkəriyyə gürcü menşevikləri tərəfindən tutulur və güllələnməyə 
aparılır. Yolda Abdulla Nəbiyev əsgərləri ilə birlikdə onu gürcülərin əlindən 
qurtarır, əsgərlərindən bir neçəsinin müşayiəti ilə Bakıya göndərir. Elə bu sə- 
bəbdən Abdulla Nəbiyevin adını buraxılanların siyahısına yazaraq savadsız 
bir əsgərə verir. Əsgər gəlib buraxılan əsgərlərin adlarını oxuyanda səhvən 
Abdulla Nəbiyev əvəzinə Abdulla Nuriyev oxuyur. Ləzgi millətindən olan 
Nuriyev həmin gün azad olunur, Nəbiyev isə yenə də türmədə qalır. 

Zəkəriyyə axşam toranında tikməni gəzəndə Abdulla onun səsini eşidir 
və Zəkəriyyəni səsləyir. Zəkəriyyə ona deyir ki, axı mən sənin adını buraxı- 
lanların siyahısında yazmışdım, bəs niyə buradasan? Zəkəriyyə siyahı olan 
otağa qaçır, həmin əsgəri tapır, səhvə yol verildiyini öyrənir. Əlavə siyahı 
yazdırıb savadlı zabitə verir. Zabit gəlib soyadını oxuyanda artıq işıqlar ya- 
nır, o işıqlar ki, onlar yandırıldıqda zabitləri yalnız güllələmək üçün aparır- 
larmış. Zabit rusca Abdullaya nəsə deyir. Abdulla həbsdə olan yoldaşlarına 
deyir ki, ola bilsin ki, sizlərdən sağ qalan olsun, məni aparmağa gələn adam 
mənə dedi ki, qorxma, səni azad edklər. Dəhlizə çıxanda Abdulla onu aparan 
zabitə deyir ki, məni aldadırsan, öldürməyə aparırsan. Belə deyəndə zabit qa- 
bağa düşür və Abdullaya deyir ki, ardımca gəl. Abdulla arxayın olur ki, sün- 
günün qabağında deyil, arxasınca gedirsə, deməli, onu həqiqətən buraxırlar. 

Abdulla Nəbiyev xüsusi idarəyə gətirilir. İdarədə Abdullanı görən Zə- 
kəriyyə ona deyir ki, Nəbiyev, qanını satın aldım. Abdulla da ona deyir ki, 
mən də sənin qanını gürcülərdən satın almışdım. Dostcasına görüşdən sonra 
şəxsi əşyaları Abdulla Nəbiyevin özünə qaytarılaraq Laçına yola salınır. 

Laçına qayıtdıqdan sonra Qarıqışlaq kəndinə müəllim göndərilir. Bir 
müddət orada işləyir. Rus dilini çox yaxşı bildiyindən, bu fənnin tədris olun- 
masında xüsusi xidmətləri olub. Sonra Əli Vəliyevin Laçın və Qubadlı 
rayonlarında maarif müdiri işlədiyi dövrlərdə Qarıqışlaq kəndindən dəyiş- 
dirilərək Qubadlı rayonuna müəllim göndərilir. Sonra yenidən doğma Mişni 
kəndinə qayıdır. Sonra Daşlıda, Pircahanda və Kürdhacıda müəllimlik fəa- 
liyyətini davam etdirir. Lakin, tezliklə çar ordusunda xidmətə görə müəl- 
limlikdən azad olunur. 

Bu zamanlar Laçın ərazisində yeni hökumətə tabe olmayan və ya qarı- 
şıqlıqdan istifadə edərək əhalini soyub-talayan qaçaq və quldur dəstələri xal- 
qa zərər verməkdə davam edirdilər. Laçın torpağı zəngin meşələri, sərt və 
sıldırımlı qayalıqları, dərin dərələri ilə qaçaq və quldur dəstələrinin gizlən- 
məsi üçün əlverişli şərait yaradırdı. Qaçaq-quldur dəstələrini zərərsizləşdir- 
mək üçün xüsusi hazırlığa, təlimə ehtiyac var idi. Bu işi həyata keçirmək, 
qaçaqlara qarşı mübarizə dəstələrinə təlim yeri üçün Qarıqışlaq kəndi se- 
çilir. Burada Abdulla Nəbiyev hərbi bilik və bacarığından yararlanaraq dərs- 
lərə və təlimlərə başlayır. Əsgər batalyonunun hazırlanmasında Abdulla Nə- 
biyevin xidmətlərini və qabiliyyətini görən rəhbərlik barışdırıcılıq nöqteyi- 
nəzərindən Abddulla Nəbiyevi tez-tez qaçaq-quldur dəstələri olan yerlərə 
göndərir. Dövlət orqanlarının və yerlərdə lazımınca təşkil olunmuş işlərin 
nəticəsi olaraq tezliklə bu işin öhdəsindən gəlinir. Əhali rahat nəfəs alır. 

Sonrakı illər çar ordu zabitlərinə qarşı münasibət yenidən pisləşir. On- 
suz da müəllimliyi də əlindən alman Abdulla Nəbiyev məcbur olur ki, çox 
sevdiyi hərbçi peşəsindən də tamamilə uzaqlaşsın. Çox ziyalı, xalqına, mil- 
lətinə yararlı olan bir adamı meşəbəyi işinə göndərməklə xalqın, millətin 
gələcəyinə daha bir zərbə vurulur. Bu “yeni peşəni” Kəlbəcərdə və Laçında 
yerinə yetirməyə məcbur olur. Bir müddət sonra isə Laçın rayonunun mər- 
kəzində daimi yaşayış yeri seçərək “Raypo” adlanan idarədə kooperativ ki- 
tabçalarını yazıb paylama işi ilə məşğul olur. Yaşlananda məzuniyyətə çıxır. 
Həyatı boyu ziyalılıqları ilə sayılıb-seçilən səkkiz övladı olub: Tamaşa Mir- 
zəyeva, Ağca Mirzəyeva, Kəriş Mirzəyev, Əliş Mirzəyev (gənc ikən həya- 
tını itirib), Təyyarə Mirzəyeva, Səadət Mirzəyeva və Tahir Mirzəyev. 

Hərbçi peşəsi, meşə sahəsində çalışması və Laçının sağlamlığa rəvac ve- 
rən təbiəti imkan verib ki, Abdulla Nəbiyev yüz yaşı tamamlasın. Sağlam hə- 
yatın nəticəsi idi ki, yüz yaşında olarkən də rus-tatar 
məktəbində üçüncü sinifdə öyrəndiyi şeir və nağılları 
rus dilində olduğu kimi söyləyirdi. Fərəhli hal odur ki, 

Abdulla Nəbiyevin nəsildə hərbi davamçısı olmasa da, 
geridə qoyduğu ziyalı nəsli onun xalqımızın, millətimi- 
zin yaxşı rifahı üçün həyata keçirə bilmədiyi arzu və 
məqsədlərini başqa sahələrdə gerçəkləşdirir, öz töhfələ- 
rini lazımınca vennək yolunda inamla addımlayırlar, 
bu gücü onlara bəxş edən yüz yaşlı Abdulla Nəbiyevin 
əziz xatirəsini həmişə uca tuturlar. 

Venera MİRZƏYEVA, 
Laçın rayon 7 №li tam orta məktəbin 
riyaziyyat və informatika müəllimi 

Arif İBRAHİMLİ 

İbrahimov Arif Gürşad oğlu 1978-ci ildə 
Laçın rayonunun Mişni kəndində anadan olub. 
1984-1995-ci illərdə orta təhsil alıb. 1998-2000-ci 
illərdə hərbi xidmətdə olub. 2002-2006-ci illərdə 
Bakı Dövlət Universitetinin tarix fakültəsində ba- 
kalavr, 2006-2008-ci illərdə magistr, 2008-2011- 
ci illərdə doktorant təhsili alıb. 2006-20 12-ci 
illərdə Xəzər Universiteti nəzdindəki Dünya mək- 
təbində çalışıb. Bakı Dövlət Universitetinin tarix 



fakültəsi Azərbaycan tarixi (təbiət fakültələri üzrə) kafedrasının müəl- 


limidir. Şeirləri “Xəzər Xəbər”, “Təhsil, Zaman” və s. mətbuat orqanlarında 


dərc olunub. 


YAŞAYA BİLMİRƏM QƏRİBƏ DÜNYA 

Sevinc köçün çoxdan yığıb gözümdən, Dünyanın gərdişi yaman dəyişib, 
Həsrət yağır hər kəlməmdən, sözümdən. Q x Şda günəş çıxır, yayda qar yağır. 
Allah, izim düz yerimir izimnən, Günəş səmalarda əbədi sönüb, 

Mən belə dünyada yaşayammıram. Bulud şəfəq saçır, buzdan qor yığır. 


Çiskin, duman dörd yanımı bürüyür, 
Həyat məni hər tərəfə sürüyür. 
Vətən eşqi ürəyimdə çürüyür, 

Mən belə dünyada yaşayammıram. 

Haqq nahaqqın köləsidi, quludu, 
Yalan düzün düzdən keçən yoludu, 
Nadan kəslər aqillərdən uludu, 

Mən belə dünyada yaşayammıram. 

Məzarlar üstündə məzar qazılır, 
“Var” olan silinir, “yox’dar yazılır. 
Haqdan haqq istəyən haqsız asılır, 
Mən belə dünyada yaşayammıram. 


Zirvəyə qalxanda eniş enirsən, 
Yoxuş qalxmalısan enməkdən ötrü. 
Alimlər, aqillər əbədi susub, 

Lal-kar olmalısan dinməkdən ötrü. 

Bağçalarda “cəhcəh vurur” qarğalar, 
Bülbüllər qəfəsdə lal, dinməz olub. 
Çaqqallar meşədə sultanlıq edir, 
Aslanlar, pələnglər görünməz olub. 

Bayquş qartallara zirvədən baxır. 
Tülküdən öyrənir maral qaçmağı. 
Qurdlar yazıqlaşıb, dəlikdən baxır, 
Leyləkdən öyrənir tərlan uçmağı. 

Arif baş açammır işarələrdən, 

Fikri qarışıqdı, qeylü-qaldadır. 
Yurdu talan olub, eli virandı, 

Yüz fitnə, yüz kələk onu aldadır. 

ELLƏRİM DİDƏRGİN OLUB 

“El yolu”nda el axtarma, 

Ellərim didərgin olub. 

Bülbülləri qəfəsdədi, 

Güllərim didərgin olub. 

Dərdim, qəmim özümdədi, 

Sevinc, vüsal sözümdədi. 

“Xan Həkəri” gözümdədi, 

Sellərim didərgin olub. 

Ağlar qalıb dağlar, daşlar, 

Dağlar bizi dağlar, daşlar. 

Bəs hardadı daşlı başlar? 

İllərim didərgin olub. 

KİMSƏ QOŞULMASIN 
KÖÇÜMƏ MƏNİM 

Duyğu dəryasında yelkənsiz gəmi, 
Həsrət dənizində tək limanam mən. 
İntizar dostumdu, dərd-qəm sirdaşım, 
Göz yaşından doğan bir ümmanam mən. 


Bəxtim tamarzıdı vüsal çağma, 

Sevinc gendən-genə əl edir mənə. 
Bilirəm, tək səddim daş-kəsək deyil, 
Xoş üz də, xoş söz də tələdir mənə. 

Obamın, elimin gücü məndədi, 

Dağ da tab gətirməz yükümə mənim. 
Tanrım, son ünvanım axirətdədi, 
Kimsə qoşulmasın köçümə mənim. 

A KƏNDİM 

Şirin sözüm sanki acı zəhərdi, 

Ol mənim fəryadım, ahım, a kəndim. 
Gecələrim açılmayan səhərdi, 
Açılmasın qoy sabahım, a kəndim. 

Dönəm “Ər təpə”də dumana, çənə, 
Qarışam torpağa, qovuşam sənə, 
Qoynunda bir məzar yeri ver mənə, 
Sənsən mənim son pənahım, a kəndim. 

Hər yolun, cığırın qəlbimdən keçsin, 
Çəmənlər suyunu gözümdən içsin, 

Nə olar, bu ömrüm qoynunda bitsin, 
Sən ol mənim qibləgahım, a kəndim. 


ANIM 

“RUHU NİGARAN QALMASIN MƏHƏBBƏTİMİZİN, 

BİZ MÜTLƏQ LAÇINA QAYIDACAĞIQ” 

27 yanvar 2014-cü il. Bu gün bütün Laçın ağlayırdı. Bu gün bütün 
Qarabağ, bütün Məhəbbətsevərlər ağlayırdı. Laçınlılar göz yaşı ilə, ürək ağ- 
rısı ilə öz eloğlularını son mənzilə yola salırdı. Üzü bizim dağlara sarı... Ne- 
cə ki, özü oxuyurdu. 

Mən o yerin oğluyam, 

Вау Sultanın övladıyam. 

Qəbirdə də yat asıyam 
Üzüm dağlara- dağlara, 

Bizim dağlara-dağlara. 

Laçın dağlarının həsrətlisiydi Məhəbbət. Qəlbində bir nisgil gəzirdi 
həmişə: 

Görən gedib çatacaq m ı 
Ahım dağlara, dağlara?! 



Dağlar deyə-deyə qəlblərə dağ çəkdi Məhəbbət. Milyonların qəlbində 
təkrarolunmaz ziliylə, bəmiylə taxt qurdu. Məhəbbət sevənlərə “Sevənlərin- 
di dünya, belə qəmli dayanma” - deyirdi. Özü vaxtsız qəfil ölümü ilə hamı- 
mızı qəmə, kədərə bürüdü. Səsində bir titrəyiş, bir hüzn, bir yara vardı. An- 
caq zilə qalxan zəngulələrində Sultan bəyin qılıncının cingiltisi, Həkərinin 
coşqun, şaqraq şırıltısı, Laçın qayalarında süzən qartalların hayqırtısı vardı. 

1976-cı ildən professional səhnədə çıxış edirdi. Qonşu ölkələrdə də solo 
konsert vennişdi. Bütün mahnıları sevilib dillər əzbəri olmuşdu. 2012-ci ildə 
Azərbaycan Respublikasının əməkdar artisti fəxri adma layiq görülmüşdü. 
Həyat vəsiqəsinə “Laçınım” mahnısı ilə ömürlük möhür vurmuşdu. Getdiyi 
bütün xarici ölkələrdə “Laçınım, Laçınım - həsrətim mənim” - deyə haray 
çəkirdi. “Yaşamaqdan yaman qorxuram” deyirdi Məhəbbət. Onu qorxudan 
nədən ölüm deyil, yaşamaq idi? ! 

Ney ııirəm dünyanı, alışsın-yansın, 

Əbədi dünyada qalan yoxdusa! 

Yaltağı, təlxəyi bir yana dursun, 

Namərdi, cəlladı, şəri çoxdusa 
Düzü, yaşamaqdan yaman qorxuram, 

Vallah yaşamaqdan yaman qorxuram! 

Məhəbbəti qorxudan həm də arzusuna çata bilməmək nigarançılığı idi. 
Düşməndən intiqam almadan, Laçın dağlarına ayaq basmadan, tər bənöv- 
şələrdən dəstə tutmadan ölmək qorxusu idi. O bunları görmədən, arzusuna 
çatmadan həyata əlvida dedi. Son mənzilə “Laçınım” oxuya-oxuya getdi. 

Məhəbbət Kazımovun dəfn mərasimində bütün laçınlılar, o cümlədən 
Laçın Rayon İcra Aparatının bütün işçiləri yaxından iştirak etdilər. Dəfn 
mərasiminin 3-cü günündə icra aparatının nümayəndələri başda Babək 
müəllim olmaqla Xırdalan qəbiristanlığında dəfn olunmuş müğənninin qəb- 
rini, sonra isə evinə gedərək ailəsini ziyarət etdilər. Laçın rayonunun icra 
başçısı Akif Səlimovun göstərişi və şəxsi iştirakı ilə Ağcabədi rayonunun 
Taxtakörpü qəsəbəsində və Bərdə rayonunda Məhəbbət Kazımovun anım 
mərasimləri yüksək səviyyədə keçirildi. Müğənninin ruhuna dualar oxundu, 
yada düşən xatirələr göz yaşı ilə, ürək yanğısı ilə dilə gəldi. Dünyanın bir 
çox ölkələrində, o cümlədən Rusiyada tanınan, sevilən, “Laçınım” deyə La- 
çını hər yerdə yaşadan Məhəbbət Kazımov bütün laçınlıların qəlbində həmi- 
şə yaşayacaq. O, Laçına qayıda bilmədi. Bu dünyadan nigaran getdi. Ancaq 
məzarında rahat yatsın. Ruhu nigaran qalmasın Məhəbbətimizin, biz mütləq 
Laçına qayıdacağıq. Ali Baş Komandanın qətiyyəti, döyüşlərdə saç ağart- 
mış, onlarla ermənini diz çökdürmüş, mərdlik-mətinlik nümunəsi icra başçı- 
mızın, Sultan bəy ruhlu əsgərlərimizin köməyi ilə biz o dağlara qayıdacağıq. 
Bax elə o zaman sənin məzarın üstünə qurumuş bənövşələrdən yox, təzə-tər 
bənövşələrdən, nərgizlərdən dəstə bağlayıb gətirəcə- 
yik. Neçə illər də keçsə Laçın deyəndə Məhəbbət, 

Məhəbbət deyəndə Laçın yada düşəcək. Qəbrin 
nurla dolsun, yerin cənnət olsun, qardaş. Sən anana 
ruhən qovuşdun. İndi deyə bilərsən: “ANA MƏNƏ 
LAYLA DE”. O da həzin-həzin sənə layla deyəcək. 

Ancaq onu heç kim yox, tək sən eşidəcəksən. O gün 
olsun ki, doğma torpağına qovuşasan... 

Şamil SÜLEYMANOV, 

Laçın rayonunun Qarıqışlaq kənd sakini 

1 mart 2014-cii il 

DANIŞAN DAĞLAR 


OVQAT 


Uca dağların qoynunda, Həkəri çayının sağ sahilində, yaşıllığa qərq 
olan, qartalların yuva qurduğu, bulaqları dillər əzbəri olan bir kənd vardı. 
Bu kənd “Ər təpə”nin qoynunda daha vüqarlı, daha əzəmətli görünürdü. Bu 
kənddə yaşayanlar da bu dağlar kimi vüqarlı, əzəmətli, qeyrətli, ismətli, saf 
ürəkli, təmiz qəlbli, dediyi sözün ağası, yiyəsi olan insanlar idi. 

İnsan sözünün dərin mənası, böyük anlamı var. İnsanlar bir-birinin qay- 
ğısını çəkməyi, elin-obanın çətinliklərinə birgə sinə gərməyi, dar gündə bir- 
ləşməyi dağların əyilməzliyindən, mərdliyindən öyrəniblər. 


Ər təpənin ətəyində, 

Həkərinin sahilində, 

Meşələrin kölgəsində 
Necə gözəldir kəndimiz, 

Necə gözəldir Mişnimiz! 

İllərdir ki, bu gözəlliyə həsrət qalmışıq. Dağlar da yaman qəribsəyib. 
Nə vaxtdır ki, uca dağlarımızın zirvəsindən tutmuş, ətəyindəki ələnmiş qu- 
muna qədər halal olan dağlarımız haray çəkir, qan ağlayır. Mərd oğullarını, 
qızlarını səsləyir. Sanki dağlar səs-səsə verib ağlayır. Haradasınız, ey insan- 
lar! Axı sizdən ötrü darıxmışam. Bəsdir, yadların, düşmənlərin, yadellilərin 
bu torpaqda gəzdiyi. Dağ da olsam əriyirəm, ürəyimin telləri tarıma çəkilir. 
Gözlərimin kökü saralıb, ağacların boynu bükülüb, bulaqlar tənha qalıb. Axı 
bulaqların başı həmişə sizinlə dolu olub. 

Ey insanlar! Yenilməz, dönməz, düşmənə baş əyməz olan mənəm. Kən- 
dimin insanları! Sizlərə yalvarıram! Qayıdın! Tez qayıdın! Şuxluğumu, əzə- 
mətimi, vüqarımı qaytarın! Sizlərlə daha müqəddəs, daha dözümlü, daha sə- 
birli görünürəm. 


Başım üstün duman aldı, 

Bağrımın başı qaraldı. 

Yolunuzu gözləməkdən, 

Gözümün kökü saraldı. 

Saralıb-solmağa, yadların ayaqlarının altında qalmağa qoymayın məni! 
Harayıma hay verin, səsimə səs verin, ey insanlar! 

Sayad QARAYEVA, 
Laçın rayonunun Mişni kənd sakini, 
Laçın rayon 7 №li tanı orta məktəbin ibtidai sinif müəllimi 

Dilafət HÜMBƏTOV 


POEZİYA 


Hümbətov Dilafət Əhliyyət oğlu 1972-ci il av- 
qustun 25-də Laçın rayonunun Zağaltı kəndində zi- 
yalı ailəsində anadan olub. 1989-cu ildə Qorçu kənd 
orta məktəbini, sonra isə Şuşa Kənd Təsərrüfatı Tex- 
nikumunu fərqlənmə diplomu ilə bitirib. 1991-1993- 
cü illərdə keçmiş Sovet ordusu sıralarında hərbi xid- 
mət keçib. 1998-ci ildə Azərbaycan Dövlət İqtisad 
Universitetinin maliyyə-kredit fakültəsini fərqlənmə 
diplomu ilə başa vurub. 

Universitetdə qiyabi təhsil aldığına görə 1993-1994-cü illərdə işğal al- 
tında qalan torpaqlarımızın müdafiəsi uğrunda gedən döyüşlərdə də iştirak 
edib. 1994-1996-cı illərdə Laçın rayon Polis Şöbəsinin nəzdində yaradılan 
Polis Alayında polis nəfəri kimi fəaliyyət göstərib. 

1997-ci ildən Ağsu rayonunun Gürcüvan kəndində məskunlaşıb. 1999- 
2009-cu illərdə Gürcüvan bələdiyyəsində baş mühasib işləyib. Ailəlidir, 3 
övladı var. 



LAÇINDADI 


Öyməsin yanımda yadlar yurdunu, 
Əyilməz ərənlər, ər Laçındadı. 

İnsana xas olan səkkiz keyfiyyət, 

Həm namus, həm qeyrət, ar Laçındadı. 

Ağsaqqalı kamil, səsli-soraqlı, 

İgidləri qoçaq, yarlı-yaraqlı. 

Süfrəsi çörəkli, evi qonaqlı, 

Sərvət də, nemət də-var Laçındadı. 

Sultan bəyin vətənidi, yurdudu, 

Hər övladı bir basılmaz ordudu. 
Körpəsi də qurd ürəkli qurdudu, 
Tükənməyən qüvvət var Laçındadı. 

Türksoyluluq o yerlərdə bəllidi, 
Vətəndaşı müsəlman əməllidi. 

Dədə Qorqud təlimli təməllidi, 
Silinməz tarixlər var Laçındadı. 


Türkoğlu Məhəmməd yetirib o yer. 
Hər daşı, torpağı səcdə üçün pir. 
Sinəsində min cür nemətlər bitir, 
Qiymətli yataqlar, zər Laçındadı. 

Müəllimi, həkimi, mühəndisi var. 
Elminin gücündən alim dərs alar. 

Şairi söz qoşar, aşığı çalar, 

Qopuz da, kaman da, tar Laçındadı. 

Əmliyin kababın bişir çiy halı, 

Lavaş, yuxa, qaymaq, pendir, yağ-balı. 
Qoynunda buz şaxlar buzxana yalı, 
Zirvədə xarlamış qar Laçındadı. 

Dilafət Laçmlı, Laçın balası, 

Laçın vətənimin mərdlik qalası. 
Günəşdən güc alır deyil solası, 

Əbədi sönməyən nur Laçındadı. 

MƏNİM ÖZ DİLİM 

Dillərin padşahı, dillərin şahı, 

Mənim ana dilim, mənim öz dilim. 
Məntiqi, mənası yerli-yerində. 

Mənim doğru dilim, mənim düz dilim. 

Çarəsiz dərdlərə dərman bəsləyən, 
Haqqın tərəfinə fərman səsləyən, 
Xeyiri qoruyan, şəri pisləyən, 

Əzəli, əbədi sirli söz dilim. 

O qədər məntiqsiz qınaq görmüsən, 
Qurama dilləri qonaq görmüsən. 

Sən qalib çıxmısan, sınaq görmüsən, 
Hakim olmalısan, bir az döz dilim. 

ÇATIR 

Məni dərk eyləyən varsa, 

Mənim gücüm sözə çatır. 
Saxtalığı bacarmıram, 

Fərasətim düzə çatır. 

Bir kimsəyə satma yalan, 

Doğru danış, doğru dolan. 
Namusu, qeyrəti olan, 

İxtiyarım sizə çatır. 

“Səksən yaşa, doxsan yaşa, 

Axır bir gün yoxsan yaşa”. 
Dərdi-qəmsiz yarla qoşa 
Az-az insan yüzə çatır. 

Nadan üçün heç dayanma, 
Haqsız yerdən köç, dayanma. 
Yıxar səni, keç, dayanma, 
Gördün ki, su dizə çatır. 

Sevgidə nöqsan görülsə, 

Aşiqlər sürgün sürülsə. 
Məhəbbətə iş verilsə, 

Ağır cəza gözə çatır. 


Baş vursan Nuh əyyamına, 
Çatarsan sözün kamına. 

Dilafət haqq məqamına 
Haqqı yaza-yaza çatır. 

30.09.2007 

DÜYMƏ-DÜYMƏ 

Qoy gözüm doyunca köksünə baxsın, 
Nə açma qalanın, nə düymə-düymə. 
Yox, məndən gizlətmə mərmər sinəni, 
Bağlama qoy qalsın o, düymə-düymə. 

Dodaqdan əmdiyim balına qurban, 

Y anaqda öpdüyüm xalma qurban. 
Utancaq həyalı halına qurban, 

Süzülür buxaqdan su, düymə-düymə. 

Ömrünün bu gözəl cavan çağında, 
Qismətin dolanır solu, sağında. 
Məhəbbət meyvəsin eşqin bağında, 
Saralıb solmamış ye, düymə-düymə. 

İncitmə əzizim, incitmə məni, 

Səni öz canından əziz sevəni. 

Sevirəm Dilafət, sevirəm səni. 
Kəlməsin utanma de, düymə-düymə. 

ANADAN YETİM 
(Təcnis) 

Minnətsiz qayğıkeş arxadır ata, 
Körpələr qalırlar anadan yetim. 
Ömrünü, gününü övlada verir, 

Yatmır ana gecə, ana dan, yetim. 

Uzaq olmalıdır işvə, naz ərdən, 
İnsanlıq soydandır, nə ləl, nə zərdən. 
Qəhrini çəkəni salma nəzərdən, 

Uyma hər fitnəyə a nadan yetim. 

Quş da balasına verər gözəl dən, 
Balaya gözəldir ana, gözəldən. 

Dilafət doymaz qəlb, nə də göz əldən, 
Hər kim ki, qalırlar anadan yetim. 

BİZƏ YAZIRLAR 

“LAÇIN YURDITNUN REDAKSİYASINA 

Laçın rayon Abdallar 
kəndində 1937-ci ildə kol- 
xozçu ailəsində anadan ol- 
muş Səfər İsgəndər oğlu 
Aslanov ömrünün illərini 
Laçında yaşıyıb yaratmağa 
həsr etmişdir. Səfər As- 
lanov 1952-ci ildən 1958- 
ci ilədək tikinti sahəsində 
briqadir və həmkarlar ko- 
mitəsinin sədri vəzifəsində 
şərəflə çalışmışdır. 

1970-ci ildə “Laçın 
yubleyi” medalı, dəfələrlə 
“Sosializm yarışının qalibi” döş nişanı və fəxri fərmanlar almışdır. Səfər 
Aslanov XIV, XV, XVI, XVII, XVIII çağırış Laçın rayon Sovetinə deputat 
seçilmişdir. 

77 yaşlı Səfər dayı şəxsi fonduna aid olan “Laçın” qəzetinin 50-dən çox 
sayını Laçın Dövlət Rəsm Qalereyasında sərgilənməsi üçün təqdim etmişdir. 
Laçınlı günlərinin xatirəsi olan “Laçın” qəzetinin 1970-ci ildən 1994-cü ilə 
qədər olan nömrələrini qalereyanın fonduna hədiyyə etdiyi üçün Səfər da- 
yıya minnətdarlığımı bildirirəm. Laçın ziyalıları “Laçın” qəzetinin müxtəlif 
nömrələrini nəzərdən keçirərək Laçınlı günlərini xatırladılar. Azər Əliyev, 
Elman Əliyev və Səfər dayının Laçın Dövlət Rəsm Qalereyasında gözətçi 
işləyən oğlu Füzuli Aslanov vaxtı ilə qəzetdə dərc edilmiş məqalələri oxu- 
yaraq Laçın rayon ziyalıları haqqında ürək açan söhbətlərini bizlərlə pay- 
laşdılar. Yeri gəlmişkən onu da bildirim ki, qalereyada sərgiləri izləməyə 
gələn yaşlı Laçın rayon sakinləri digər əsərlərdən fərqli olaraq Laçına aid 
olan rəsm əsərlərinə daha çox diqqət yetirir, yeniyetmələrə rayon və rəsm 
əsərləri haqqında geniş məlumatlar verirlər. 

Hörmətli laçınlılar, sizlərin hər birini Səfər İsgəndər oğlu Aslanovun 
qalereyaya təhvil verdiyi “Laçın” qəzeti ilə tanış olmağa dəvət edirəm. 

Xaliq DÜNYAMALIYEV, 
Laçın Dövlət Rəsm Qalereyasının direktoru 

POEZİYA 


Gilə ƏLİQIZI 

Gilə Əliqızı 1976-cı ildə Laçın rayonunun Alxaslı 
kəndində anadan olub. Hələ kiçik yaşlarından şeir yaz- 
mağa başlayıb. İstedadı ilə yaşıdlarından seçilib. Şeir- 
ləri müxtəlif qəzetlərdə çap olunub. 1991-ci ildə “Sev- 
gi nəğmələri” adlı ilk şeirlər kitabı işıq üzü görüb. 

2001-ci ildə “Bir payız günündə”, 2004-cü ildə “Yol- 
larıma yağan yağış”, 2008-ci ildə isə “Xatırla məni” 
kitabları çap olunub. Şeirləri geniş oxucu kütləsi tərə- 
findən böyük maraqla və xüsusi rəğbətlə qarşılanıb. 

Gilə Əliqızı 2005-ci ildə Azərbaycan Respublikası “Təhsil mərkəzi” və 
“Şərqin səsi” qəzetinin birgə keçirdiyi sorğu və müsabiqənin nəticələrinə 
görə “Abdulla Şaiq”, bu yaxınlarda isə “Qızıl qələm” mükafatına layiq 
görülüb. 



SƏNSƏN 

Daha nə xəyallar, nə keçmişlərdir, 
Mənim şeirimin ünvanı sənsən. 

Səni tanıyandan mənim ömrümün 
Əvvəli, indisi, son anı sənsən. 

Sənin varlığındır məni yaşadan, 
Gecələr yatırıb, gündüz oyadan. 

Mən çoxdan keçmişdim fani dünyadan, 
Ucaldan gözümdə dünyanı sənsən. 

Rəqibsiz qalibi sənsən sevgimin, 

Ən şirin söhbəti sənsən dilimin. 
Köksümdə səninçün vuran qəlbimin 
Möhtacı olmazı, olanı sənsən. 

Sənsən taleyimin dönüş nöqtəsi, 
Yoxdur sevilmənin bundan ötəsi. 
Könlümün yalnızca mənə diktəsi, 
Soruşanı sənsən, soranı sənsən. 


LAÇIN 

Girov ellərinə bahar gəlibdir, 

İndi düzlərində gül açıb, Laçın. 
Şehli çəmənlərin, buz bulaqların 
İndi dağlarında dil açıb, Laçın. 

Bürüyüb hər yanı dumanın, çənin, 
Qoynun məskənidir indi kimlərin? 
Kimlər heyran qalıb hüsnünə sənin, 
Əllərin kimlərə əl açıb, Laçın? 

Gör neçə ildir ki, səni görmürəm, 
Min şirin xəyalla yenə dözürəm. 
Bağlıdır yollarım, gələ bilmirəm, 
Xəyalım qoynuna yol açıb, Laçın. 

MƏN SƏNİN NƏYİNƏM? 

Mən sənin nəyinəm, 
Kiminəm, söylə? 

Gah mənə yaxınsan, 

Gah da ki uzaq. 

Gah mənə doğmasan, 
Gah günah, yasaq. 

Gah tutub əlimdən 
Ümid verirsən, 

Gah məni boşluqda 
Qoyub gedirsən. 

Həsrətin, kədərin, 

Qəmin iziylə 
Mən sənin nəyinəm. 
Kiminəm, söylə? 

Gah məni saxlayır 
Söhbətin, sözün, 

Gah da ki, yandırır 
Alovun, közün. 

Nə olar, bir düşün 
Özün özünlə. 

Mən sənin nəyinəm. 
Kiminəm, söylə? 

Ya çək əllərini, 

Get əllərimdən, 

Ya da mövqeyini, 

Yerini bildir. 

Bu qədər əzizkən 
Belə yad olan, 

Bu qəribə insan 
Bilim kimindir! 


Bir payız günündəyəm... 
Hava bir az buludlu, 
Dolaşıram küçədə, 
Ürəyim əllərimdə, 
Könlüm sənə vuruldu... 
Əsən sərsəri külək 
Səpələyir yerlərə 
Son bahar yarpaqların. 
Qarışdırır ağlımı 
O əlçatmaz, o sirli, 

O nağıl xəyalların. 
Sözlər qalır dilimdə, 
Kəlmələr hüzn dolu. 

Bu həsrətlər, kədərlər, 
Bu, sənsizliyin yolu... 
Soyuq, səssiz küçədə 
Yerlərdədir yarpaqlar. 
Gözlərimin önündə 
Son bahar tablosu var, 
Bir rəssam istəyirəm... 
Könlümdəki soyuğu, 
Həsrət duyğularımı, 

Bu dilsiz hisslərimi 
Tabloya çəkə bilsin. 
Mənə anlatsın məni, 
Kəlmələr, sözlər sussun, 
Gözlərimi oxusun, 
Halımı çözə bilsin... 

Bir payız günündəyəm... 
Küçələr qəfəs kimi, 

Hər yer sarı yarpaqlar. 
Səssiz, soyuq ürəyim, 
Sanki son nəfəs kimi... 

ŞAHMAR ƏKBƏRZADƏ ANILDI 


ANIM 




Yeni təsis olunmuş Şahmar Əkbərzadə adma Ədəbi Məclisin (ŞƏM) 
təşkilatçdığı ilə “Binəqədi” qəzeti redaksiyasının akt zalında mərhum şair 
Şahmar Əkbərzadənin anım gecəsi keçirilib. 


“ŞAHMAR” Ədəbi Məclisinin ilk işi kimi baş tutan tədbirdə tanınmış 
ziyalılar, şairin dostları, ailə üzvləri və ictimaiyyət nümayəndələri iştirak 
edib. Mərasimi giriş sözü ilə açan “ŞAHMAR” Ədəbi Məclisinin sədri Kə- 
maləddin Qədim tədbir iştirakçılarını salamlayaraq Şahmar Əkbərzadənin 
ədəbiyyatımızdakı rolundan danışıb, şairin həyat və fəaliyyəti barədə geniş 
məlumat verib. O qeyd edib ki, bu tədbirin əsas məqsədi Şahmarsevərləri bir 
araya toplamaq, onların şair haqqında xatirələrini dinləmək və “ŞAHMAR” 
Ədədi Məclisi haqqında fikirlərini, təkliflərini eşitməkdir. K.Qədim vurğu- 
layıb ki, ədəbi məclisin tədbirləri ayda bir dəfədən gec olmayaraq silsilə xa- 
rakter daşıyacaq. 

Tədbirdə söz alan tənqidçi Vaqif Yusifli Ş. Əkbərzadə poeziyasında və- 
tənpərvərliyin əsas yer tutduğunu, şeirlərinin bədii özünəməxsusluğunu vur- 
ğulayıb. Onun sözlərinə görə, Şahmar Əkbərzadə şairiliyi ilə yanaşı, Azər- 
baycan mətbuatının inkişafında da əməyi olan publisistlərdən biri olub. Ötən 
əsrin 80-ci illərində ədəbiyyata, mətbuata gələn Şahmar Əkbərzadə xeyli 
müddət “Azərbaycan gəncləri”, “Kommunist” (indiki “Xalq qəzeti”) qəzetlə- 
rinin əməkdaşı olub, müstəqilliyin ilk illərindən ömrünün sonuna qədər isə 

“Mədəniyyət” qəzetinin baş redaktoru vəzifəsində çalışıb. Şahmar Əkbər- 
zadənin çox istedadlı şair kimi xarakterizə edən natiq bu məziyyətin onun 
publisistikasına bir şirinlik qatdığını deyib: “Onun özünəməxsus yazı üslubu 
var idi. Qələmindən nə çıxsa, maraqla qarşılanırdı, yaddaşlara iz salırdı”. 



Şairin gənclik dostu, professor-şair Ənvər Əhməd Şahmar Əkbərzadəni 
xatırlarkən onun gənclərə olan qayğısından, onların ədəbiyyata gəlməsinə 
göstərdiyi köməkdən söz açaraq belə bir məclisin şairin ruhunu yaşatmaqla 
bərabər, ədəbiyyatımızda gənc şair və yazarların formalaşmasında kömək 
olacağına ümid etdiyini bildirib. Daha sonra çıxış edən şair Qulu Ağsəs 
Şahmar Əkbərzadə poeziyasının füsunkarlığından söhbət açmaqla bərabər 
“ŞAHMAR” Ədəbi Məclisinə öz təkliflərini də verib. 

Xalq qəzetinin baş redaktor müavini Tahir Aydınoğlu isə Şahmar Ək- 
bərzadənin böyük ürək sahibi olmağından söhbət açıb. Şairlikdən qabaq təbii 
bir insan olmasını, onu həmişə özünə ağsaqqal qəbul etməsini vurğulayıb. 

Fərqanə Mehdiyeva, İlham Qəhrəman, Arif Məmmədli, Rəfail Həbiboğ- 
lu, Xatirə Rəhimbəyli, Günay Ümid, Habil Vəliyev, hüquqşünas Səhm Cə- 
fərov, Mehriban Abdullayeva, Seymur Elsevər, Mahirə Abdullayeva, 
“ŞAHMAR” Ədəbi Məclisinin təsisçilərindən Fəxrəddin Şahsuvarov və Va- 

sif Qurbanzadə şair haqqında xatirələrini və fikirlərini bölüşərək onun dəyərli 
şair, əsl ziyalı, mehriban bir insan kimi ömür sürdüyünü vurğulayıblar. 

Tədbirdə həmçinin bədii qiraət ustaları Azad Şükürov, Təvəkkül Əh- 
mədov, Elçin İmanov, Zülfiyyə Eldarqızı, Məleykə Alıqızı şairin müxtəlif 
şeirlərini səsləndiriblər. 

Sonda şairin oğlu Elşən Əkbərzadə atasının xatirəsinə göstərilən ehtira- 
ma və tədbirin təşkilinə görə minnətdarlığını bildirib. 

“ŞAHMAR” Ədəbi Məclisi 9 fevral 2014-cü ildə şair Kəmaləddin Qə- 
dim, tarixçi Fəxrəddin Şahsuvarov, naşir Vasif Qurbanzadə və gənc fəal Gü- 
nel İsmayılova tərəfindən təsis olunub. 

Siyavuş ƏM İRİ. İ 


BİZƏ YAZIRLAR 

“MƏN ÖZÜMÜ NƏ ŞAİR, NƏ DƏ YAZIÇI HESAB EDİRƏM” 

“Laçın yurdu” ədəbi-bədii publisistik dərgisinin təsisçisi və baş redak- 
toru Arif Məmmədli, baş redaktorun müavini Araz Hacıyev, məsul katibi 
Elnur Mehdiyev və redaksiya heyətinin bütün üzvlərini vətənpərvər bir azər- 
baycanlı, Laçın nisgili ilə yaşayan ziyalı, ağsaqqal kimi bağrıma basıb, qiya- 
bi də olsa səmimi qəlbdən öpürəm. Açığını deyim ki, heç birinizi şəxsən ta- 
nımıram. Mənsub olduğunuz soyadlar mənə doğma görünür. Bəlkə də əziz 
dostlarımın övladlarısımz. 

Soyadlardan Şahsuvarovlar mənə Minkənddən Surxayı, Umbayı, 
Məhəmmədi, Qalibi, Hacıyev soyadı İsmayılı, Yusif Mirzə Quşçu kəndin- 
dən, Sadınlar kəndindən ulu bir nəslin ərən kişilərini xatırlatdı. İlham Qəh- 
rəmanı tanıyıram. Bunlar öz yerində. Sizin öhdənizə götürdüyünüz bu vacib 
məsələ həqiqətən də təqdirəlayiqdir. Yazılarını z çox savadlı, mükəmməl və 
ürək açandır. Təəssüflər olsun ki, sizin bu ədədi-bədii dərginizlə son vaxtlar 
tanış olmuşam. Erməni daşnaklarına məğrurcasına müqavimət göstərsə də 
vəhşicəsinə qətlə yetirilmiş İbiş dayımın sevimli övladlarından biri Rəfiqə 
müəllimə ağır xəstəlikdən sonra dünyasını dəyişmişdi. Yas yerində onun 
sizin dərgidə nəşr olunmuş məqalələrini mənə verdilər. Dərgidə getmiş bü- 
tün yazıları ürək yanğısı ilə oxudum. Haqlarında yazılar getmiş şəxsləri əsa- 
sən tanıyıram. Mənə xoş gələn və zövqümü oxşayan odur ki, siz Laçınımı- 
zın sayılıb-seçilən adamlarının həyat yolunu işıqlandırıbsınız. Mən kitabları- 
mın birində Laçınımızda vaxtı ilə nəşr olunmuş “Laçın” qəzetinin əmək- 
daşlarından, qəzetin yüksək səviyyədə çap olmasından bəhs etmişdim. Sizin 
nəşr etdiyiniz bu dərgi də düşünürəm ki, çapma start verilən bütün qəzet və 

jurnalların sırasında özünəməxsus yer tutur və səhifələrində Laçın ziyalıla- 
rının tanıtımına ayrıca önəm verir. Rəfail Məhərrəmovla mənim münasibət- 
lərim dedikcən isti olub. Onun haqqında Qəzənfər müəllimin qəlbləri riq- 
qətə gətirən yazısını oxudum. Doğrusu son dərəcə kədərləndim. Öz-özümü 
danladım: Telman, gör nə günə qalmısan ki, duz-çörək kəsdiyin, yaxın mü- 
nasibətdə olduğun bir ərən el oğlunun həyatdan köçməsindən xəbərin yox- 
dur. Qəzənfəri isə həmişə özümə dost bilmişəm. Gəncə şəhərində tikiş kom- 
binatında 1996-cı ildə yoxlama apararkən oranın mühasibat işçilərindən biri, 
Qəzənfərin tələbə yoldaşı mənim Qəzənfərlə dost olduğumu bildikdən sonra 
özünün gümüş dəstəkli qələmini və mühasibat kitabını mənə bağışladı. 
Qəzənfər Hüseynovun nəsil şəcərəsi ilə mən yaxından tanışam və təmasda 
olmuşuq. Mən bir ağsaqqal kimi sizi dönə-dönə bağrıma basıram və sizin 
yüksək səviyyədə nəşr etdiyiniz bu dərgidən Laçının iyini duyuram. Sizə bu 
gözəl, nəcib işdə möhkəm cansağlığı, uğurlar arzulayıram. 

“Laçın yurdu” dərgisində (№8, 2013. səh. 77-85) həmyerlimizdən alınan 
dolğun müsahibə məni valeh etdi. Orada jurnalist Vəsilə Vahidqızının adı 
çəkilir. Əgər məni hafizəm aldatmırsa o, Şamkənd zonasından Vahidin qızı- 
dır. Əgər Vəsilə mən deyən Vahidin qızıdırsa, ona və atası Vahidə salamla- 
rımı çatdırın. Vəsilə bəlkə də məni unudub. Onun yadına salın ki, Bozlu yağ- 
pendir zavodunda Telman baban sənin boyunu çox əzizləyib və atanla halal 
duz-çörək kəsib. Nəcib işlərində ona uğurlar arzulayıram. İlham Qəhrəmana 
da salam yetirin. Onun dərgidə çap olunmuş “Gedəcəm” şeirinə bir nəzirə də 
yazmışam. Gənclərdə Vətənə sonsuz məhəbbət aşılamaq, erməni dığalarını 
qanma qəltan edib torpaqlarımızı azad etmək mənim hal-hazırda yeganə 
amalımdır. Həyatımı doğma kəndimdə başa çatdırmaq istəyirəm. 

Əziz həmyerlilərim, bu dərgiyə görə sizə qarşı məndə bir doğmalıq 
yarandı. Onu da deyim ki, mən özümü nə şair, nə də yazıçı hesab edirəm və 
buna haqqım da yoxdur. Sadəcə xalq təsərrüfatının planlaşdırılması üzrə ali 
təhsil almış sadə bir ziyalıyam. Bu günə kimi 7 kitabım işıq üzü görüb. 
Kitablarda gedən bütün yazılar vətən nisgilli bir ixtiyarın ürəkdən gələn 
düşüncələridir. “Sən Laçına gəl” və “Bu yerlər bənzəmir, Allah, Laçına” 
kitablarımda getmiş iki şeirimi dərginizə göndərirəm. 

LAÇINDADI 


Laləni, nərgizi, tər bənövşəni, 
Vadilər bəzəyi altun çəməni. 
Təbiət gözəli büllur meşəni 
Axtarma heç yanda, o Laçındadı. 


Hər yanı dağlardı, bir qolu aran, 
Suları sərindi, deyildi şoran. 
İstəsən dünyanı sən gəzib dolan, 
Dağların incisi, o, Laçındadı. 

Dağında məğrurdu dağın qartalı, 
Al-əlvan meşədə əlik-maralı. 
Suları sərvətdi, beçənin balı, 
Onları axtarma, o Laçındadı. 


Cavanları məğrur, boylu-buxunlu, 
Etibarın, sədaqətin simvolu. 
Həyalı qızları arlı, namuslu, 
Müdriklər diyarı, o Laçındadı. 


SƏN LAÇINA GƏL 


Laləzar çəmənlər, al yaşıl bağlar, 
Sinəsi dumanlı, qartallı dağlar. 
Keçilməz gədiklər, geniş ormanlar 
İstəsən görməyə sən Laçına gəl. 

Aləmə Şəms olan farel balığı, 
İnsana ruh verən balı, qaymağı. 
İstəsən olasan onun qonağı, 
Dadma baxmağa sən Laçına gəl. 

Bulaqlar üstündə quzu kəsməyi, 
Axtarma pendirlə lavaş yeməyi. 


(ixtisarla) 

Gözləri oxşayan gülü-çiçəyi 
Gözünlə görməyə sən Laçına gəl. 

Səxavət, sədaqət, çox əla niyyət, 
İgidlik, cəsarət, vüqar, əzəmət. 
Kişiyə xas olan yüksək kəramət, 
Öyrənmək istəsən sən Laçına gəl. 

Büllurtək saf olur Laçın adamı, 
Təmiz ürəklidir, pakdır vicdanı. 
Mehriban, səmimi, çox istiqanlı, 
Dost olmaq istəsən sən Laçına gəl 


Sözlərimi “Bu yerlər bənzəmir, Allah, Laçına” kitabında getmiş eyni 
adlı şeirin iki bəndi ilə tamamlamaq istəyirəm: 

Sədd çəkmişdi uca dağlar Laçına, 

Saf bulaqlar bəxş edibdir yurduma. 

Öyrənmişdik çənə, çiskin, dumana, 

Qıy çəkər qartallar hər axşam-səhər, 

Bu yerlər bənzəmir, Allah, Laçına. 

İnanma Laçınsız güləcək üzüm, 

Didərgin Telmanda qalmayıb dözüm. 

Ay ərən igidlər, sizədir sözüm, 

Ucaldın göylərə zəfər bayrağın. 

Zəfər bayrağını sancın Laçına, 

Bu yerlər bənzəmir, Allah, Laçına. 

Sizlərə böyük hörmətlə: Telman LAÇINLI (Səfərov), 

Bərdə, Qarabağ qəsəbəsi 
3 noyabr 2013-cü il 

PUBLİSİSTİKA 

SNAYPER BƏNÖVŞƏ 

“Qonşumuz atamın yanma şikayətə gəlmişdi: 

- Ay Qaçay, sənin bu qızın bizim atların ba- 
şına elə bir oyun açır ki, otlamağa taqəti qalmır. 

- Nolub a qonşu, uşaqdı da, atını öldürmədi ki? 

Ta qonşu sözünün dalını gətirmədi. Atam bir 

neçə gündən sonra mənə bir at aldı ki, hamı onun 
yaraşığına tamaşa edirdi. O gündən sonra at be- 
lində gəzmədiyim dərə, dağ qalmadı. Əlçatmaz 
yerlərdən çiçək bağlayıb gətirirdim anama, hər 
bir işdə ona qulluq etsəm də, yenə məndən narazı 
qalırdı. Deyirdi “qız hara, at çapmaq hara”. Bəlkə 
də anam haqlı idi. O qədər də böyüməmişdim axı, 
əlim atın yəhərinə də çatmırdı. 

Tez-tez atamla meşəyə gedirdik. Atam ovçu olduğu üçün həmişə silahı 
üstündə olardı. Buz bulaqların suyundan içə-içə gah ov quşlarından kabab 
çəkir, gah da atıcılığı öyrənirdim atamdan. Nədənsə, atamın mənə xüsusi bir 
marağı vardı. 

Yüz sözün birinə cavab verərdim, elə uşaqlıqdan azdanışan, söz götür- 
məyən, qaraqabaq olmuşam. Hətta kimsə üzümün güldüyünü görməyib. 
Haqqın-ədalətin tərəfdarı olmaqla yanaşı, məzlumun, kimsəsizin hüquqları- 
nı qorumuşam. Mübarizədən usanmadığımı görən atam mənə “prokuror 
balam” deyirdi. Düzü, prokuror kəlməsindən o qədər xoşlanırdım ki, gələ- 
cəkdə prokuror olacağıma bir əminlik yaranmışdı içimdə.” 

İstəkli yurddaşlarım, bayaqdan bəri oxuduğunuz bu ifadələr torpaqla- 
rımızın bütövlüyü uğrunda amansız döyüşlərdən uğurla çıxan Həcər qeyrət- 
li, Nigar ismətli Bənövşə Qaçay qızının özü haqqında söylədikləridir. 

Bənövşə Qaçay qızı hərb tariximizin yazılmayan səhifəsidir. O səhifəni 
vərəqlədikcə, Tomrisi, Nüşabəni, Natəvanı, Məhsətini düşünürsən. Bu gün 
onların sırasında adını çəkdiyimiz Bənövşə xanım döyüş rəşadətinə və cəsa- 
rətinə görə qəhrəmanlıq tariximizin səhifələrinə öz adını qanı ilə yazdı. Elə 
bir ad ki, zaman durduqca yaddaşlardan silinməyəcək. 

Bənövşə Qaçay qızı Paşayeva qartallar oylağında - Laçının Ərdəşəvi 
kəndində təvəllüd tapıb. Orta məktəbi əla qiymətlərlə bitirəndən sonra Xan- 
kəndi Pedaqoji Texnikumuna sənəd verib. İmtahana bir neçə dəqiqə gecikdi- 
yi üçün erməni müəllimlər onu içəri buraxmayıblar, təkidlə binanı tərk etmə- 
sini istəyiblər. Əvvəldən düşmənə nifrəti ilə seçilən Bənövşə erməni xainliyi- 
nin bir daha şahidi olandan sonra ağız dolusu müəllimin üzünə tüpürüb: “Ax 
erməni, sən nə qədər murdarsan, əlimdə imkan olsa kökünüzü yer üzündən 
kəsərəm. İnşallah, yəqin ki, belə bir zaman gələcək” - deyə geri dönüb. 

Bir qədər sonra Laçında Orta Texniki Peşə məktəbini qurtaran Bənövşə 
arzularının dalınca Bakıya gəlir. Öz dili ilə desək, ilk dəfə ürəkdən sevin- 
diyi, sevincdən atılıb-düşdüyü gün Bakı Dövlət Universitetinə qəbul olduğu 
gün olur. Təhsilini qiyabi davam etdirən Bənövşə bir il sonra Qaladərəsində 
müəllim işləyirdi. O Qaladərəsi ki, az öncə ermənilərin quldur yuvası idi. O 
Qaladərəsi ki, tanınmış jurnalist Salatın Əsgərovanın qətlinə fərman da ora- 
da verilmişdi. O Qaladərəsi ki, ər igidlərimizin uğurlu əməliyyatı nəticəsin- 
də orada namərd düşmənin sonuna çıxdılar. O gündən sonra oraya köçən 
ailələrin övladları da Bənövşə xanımdan dərs alırdılar. 

“...Qapı döyüldü. Gözümü açanda: “Allah xeyir eləsin, gecənin bu vaxtı 
görəsən kimdi gələn” - deyə hövlnak ayağa qalxdım. Qonşum idi, Xocalıda 
baş verənləri danışmağa gəlmişdi. İnanmaq istəməsəm də bu, baş venniş, 
Xocalı bir gecənin içində xarabalığa çevrilmişdi. Həmin an qərarımı verdim. 
Mən döyüşə getməliyəm. Xocalıda qırılanları göz önünə gətirəndə dəli 
olmağım gəlirdi və bir də Xankəndində üzünə tüpürdüyüm erməni müəllim 
və o vaxt özümə verdiyim sözü xatırladım: “Ax ennəni, erməni, sən nə qə- 
dər murdarsan, əlimdə imkan olsa kökünüzü yer üzündən kəsərəm. İnşallah, 
yəqin ki, belə bir zaman gələcək.” Bəli, gözlədiyim o zaman gəlmişdi, əsl 
məqam idi. Dur ayağa. Bənövşə, içindən püskürən odu tök düşmənin başına. 
Qoy yağı düşmən odun istisindən külə dönsün.” 

Əziz yurddaşlarım, elə bil Bənövşə monoloq söyləyirdi. Studiyada ol- 
duğunu, mikrofon qarşısında əyləşdiyini unutmuşdu sanki. Gözlərindən od 
parlayırdı. Danışdıqca yumruqlarını düyünləyib - açır, aşıb-daşırdı. Və bir- 
dən gözlərindən axan bir damla yanağını silərək qoluna düşdü. Yalnız onda 
hiss elədi ki, xeyli kövrəlib. “Bağışla, Ötərxan, xəyalım o döyüş yerlərinə 
apardı məni” - deyə yanağını sildi. 

Döyüşə qardaşımla birgə getmişdim, əvvəlcə razılaşmasa da inadımdan 
dönməyəcəyimi görüb susmuşdu. Axı həm də yaxşı atıcı idim. Ov tüfəngini 
işlətməyi atamdan öyrənmişdim, avtomatdan atmaqdasa Bakıda birinci yeri 
qazanmışdım. Ona görə də ürəkli idim. Hərbi hissəyə gələndə iki fransız 
snayperin erməni tərəfdən bizə qarşı vuruşduğunu dedilər. Onu da dedilər 
ki, fransız qızlar əsgərlərimizə imkan vermir ki, səngərdən başlarını çıxar- 
sın, itkilərimiz çox olur. Həmin anda qərar verdim ki, qızlara qarşı özümü 
hazırlamalıyam və komandirə snayper kimi təqdim etdim özümü. Snayper 
olduğuma hər kəs sevinsə də, sınaqdan keçməli oldum. Bütün taborun qar- 
şısında 8 hədəli vurmalı idim. Əslində snayperin nə olduğunu bilmirdim, 
anlayışım yox idi. Tək bircə dəfə məşhur “Snayper” filminə baxmışdım. Nə 
isə... Silahı əlimə alanda hiss etdim ki, çox ağırdı, yaxınlıqda “UAZ-vilis” 
vardı, komandirdən xahiş etdim ki, dayaq nöqtəsi kimi ondan istifadə elə- 
yim. Əllərim əsirdi, həm də taborun xofu sıxırdı məni. Ancaq söz venniş- 

dim, özümü təsdiqləməliydim. Nəhayət, “Ya Allah” deyib hədəfi nişan al- 
dım, ilk güllə boşa getsə də, ancaq növbəti dəfə taleyim üzümə güldü. 

Düşmən qüvvələri Laçının şərq hissəsində xeyli fəallaşmışdı. Ağır 
texnikanın köməyi ilə hədəflərimizi tez-tez atəşə tutan quldurlar bir neçə 
strateji yüksəkliyi ələ keçirmişdi. Ona görə də əsgərlərimizin irəliləməsi 
üçün böyük maneələr aşmaq lazım gəlirdi. Amma silah-sursat qıtlığı hansısa 
bir hücum üçün yetərli deyildi. Vəziyyəti düzgün qiymətləndirən koman- 
danlıq müdafiə mövqeyindən çıxaraq hücum etməklə nəyəsə nail olmağın 
vacibliyini təsdiqlədi. Bir qədər sonra orduya yenicə qoşulan gənclərlə 
bərabər Bənövşə də səngərdə idi. 

Artıq döyüş başlamışdı. Topların səsindən vahimələnən dağlar toz-du- 
mana bürünmüşdü. Hər bir əsgər Bənövşənin gözündə şir ürəkli bir qəh- 
rəman idi. Ona görə də döyüşə gəldiyi üçün fərəhlənir, fəxr edirdi. O gün 
quldurları susdurmaq, geri oturtmaq üçün başlanan əməliyyat uğurla sona 
yetdi. Ermənilər xeyli itki vennişdi, bizim isə iki nəfər yaralımız vardı. 

Bənövşə həm tibb bacısı, həm atıcı, həm də kəşfiyyatçı idi. Neçə-neçə 
igidimizi ölümün cəngindən qurtarıb. Neçələrinin dadma çatıb. Silahdaşları- 
nın dediyinə görə. Bənövşənin heç bir gülləsi hədəfdən yan keçməyib. Erməni 
snayperlərinin susdurulmasında da igid qızımızın qəhrəmanlığı müqayisəedil- 
məz dərəcədə böyükdür. Bütün bu uğurları nəzərə alan komandanlıq Kəlbəcər 
istiqamətindən Laçına doğru irəliləyən alayın tərkibində Bənövşənin də 
iştirakına razılıq verdi. Artıq Bənövşə bir çox döyüşlərdən uğurla çıxmışdı, 
kəşfiyyat dəstəsinin komandiri olmaqla yanaşı, “snayper Bənövşə” kimi ta- 
nınırdı. Vağazin kəndinə qədər sürətlə irəliləyən əsgərlərimiz maneələri mə- 
harətlə dəf edərək Laçının bir neçə kilometrliyinə qədər gəlib çıxmışdı. 
Qarşıda Tığik-1, Tığik-2 yaşayış məntəqəsi və Sarıbaba yüksəkliyi dururdu. 
Bu məntəqələrin ələ keçiriləcəyi təqdirdə Laçın ərazisi bütövlükdə əsgər- 
lərimizin nəzarətinə keçəcəkdi. Yenə də qorxmaz snayper Bənövşə öndə idi. 

Məlumata görə, Bülüldüz yüksəkliyində yeni quldur yuvası salınmışdı. 
Erməni postlarına silahlar da məhz oradan paylanırdı. Ona görə də növbəti 
hədəf məhz həmin post seçildi. Amma ora getmək üçün ən azı dörd kənd və 
bir neçə yüksəklik aşmaq lazım idi ki, dəqiq məlumat əldə edilsin. Bu ağır 
yükü Bənövşə öz boynuna götürdü. Və silahlanaraq, güvəndiyi, etibar etdiyi 
snayper Azər və daha üç nəfərlə birlikdə yola düşdü. Şər vaxtı idi. 

Səhər obaşdan lazımi məntəqəyə çatmalıydılar. Zülmət gecənin bağrını 
yararaq, sanki nəfəs almadan irəliləyir, ayaq altda əzilən göy otların ah- 
naləsinə, yalvarışına əhəmiyyət vermirdilər. Bənövşə dağların qoynuna do- 
lanan yolları daha yaxşı tanıdığı üçün öndə gedirdi. Təbiət şəvə rəngli don 
geydiyindən sıldırım qayalar, boy verən ağaclar, hətta balaca kollar da va- 
himəli görünürdü. Ancaq kəşfiyyat dəstəsi fərqinə varmadan irəliləyir, qar- 
şıda viranə edilmiş kəndləri, körpüsüz çayları keçməyə can atırdılar. Gecik- 

mək olmazdı, əks halda mənzil başına çatmaq bir yana qalsın, düşmən du- 
yuq düşərdi. Artıq Ərdəşəvi, Təzəkənd, Fingə, Qozlu kəndləri geridə qal- 
mışdı. Dəstə Bülüldüz yüksəkliyinin bir addımlığına çatanda zöhrə ulduzu 
niqabını üzünə çəkirdi. Təbiət hələ də yuxulu idi. Arabir eşidilən mürgülü 
quşların cikkiltisi mehin qanadlarında təbiətə layla çalırdı sanki. 

Bənövşə mövqeyini seçmiş, yerini rahatlamışdı. Azərlə ara məsafə 
təxminən yüz metr idi. Bənövşə özü belə istəmişdi. Lal baxışlarla bir-birini 
süzən snayperlər hansı addım atacaqlarını hələ də yəqin etməmişdilər. 

Sübh günəşi uca dağ başında lalə təki qızarırdı. Təbiətin qara yorğanı 
günəşin qızılı saçlarına bürünürdü yavaş-yavaş. Düşmən səngəri təxmin edil- 
diyindən də yaxında idi. Bənövşəni alov bürüdü. Səngərdən çıxan saqqallı 
quldurlar arın-arxayın göy otlar üstündə gəzişirdi. Kimi idman edir, kimi isə 
Laçın dağlarının qar qoxulu havasını ciyərlərinə çəkməkdən həzz alırdı. 

Azər yenidən sual dolu baxışlarla komandirə baxdı, sanki əmr gözlə- 
yirdi, hücum əmri. Ancaq dəstə döyüş üçün nəzərdə tutulmamışdı. Məlumat 
öyrənib geri dönəcəkdilər. 

Bir, iki, üç, beş... cəmi on altı nəfər saqqallı vardı. Bənövşə sağa baxdı, 
bir-birindən əzəmətli Laçın dağlarını gördü, sola baxdı, sıldırım qayalıqları, 
ürəkaçan mənzərələri gördü. Qəlbi cuşa gəldi: “Aman Allah, doğma yur- 
dumda düşmənlər at oynadır, mən isə qaya dalında gizlənərək onları seyr 
edirəm, bu dəhşətə dözməkmi olar” deyə özünü o ki var qınadı. Qəti qərar 
verərək, Azərə tərəf çevrildi. Əslində, Azərin fi kr ini öyrənmək istəyirdi. 
Azər də işarədən anlamışdı ki, komandir atəş açmaqda israrlıdı. “Getdik!” 
deyə, Bənövşə namərdin birini yerə sərdi. Snayperlər kəklik kimi qaq- 
qıldayırdı. Bir iki oldu, iki üç oldu, üç isə on altı. Kimsə salamat qurtula bil- 
mədi kişi qeyrətli türk qızının cəngindən. Leş leş üstə qalaqlandı. 

Bənövşənin dediklərindən: “Həmin an mövqeyimizi dəyişməsəydik, 
kim bilir nələri yaşayacaqdıq. Heç beş dəqiqə keçmədi ki, atəş nöqtələrimizi 
vurmağa başladılar, güllə dolu kimi yağırdı, köpək uşağı elə bil yerimizi 
əvvəldən bilirmiş. Amma o zaman biz xeyli aralıda idik, bəladan vaxtında 
qurtulmuşduq. Azərə də ki, söz ola bilməz, etibarlı, güvənli, qorxmaz dö- 
yüşçüdür, onunla İrəvana qədər getsəm zərrə qədər qorxu hiss eləmərəm, 
həm də hədəfi boşa verən oğul deyil.” 

Kəşfiyyat dəstəsi geri dönəndə hər kəs sevinirdi. Bu sevinc onların 
gəlişi üçün idi. Amma heç kəs bilmirdi ki. Bənövşə əmrdən kənara çıxaraq 
düşmən postunu darmadağın edib, saqqallıların sonuna çıxıb. 

Bir qədər sonra olaydan xəbər tutan komandir Bənövşəni bağrına basdı, 
alnından öpdü. “Halal olsun, qızım” - demək istəyirdi ki, sözü boğazında 
qurudu, daha doğrusu göz yaşları fi kr ini tamamlamağa imkan vermədi. O 
gün yanaqlarda bir təbəssüm vardı, Bənövşə təbəssümü... 

Bənövşə Paşayeva qorxmazlığı və cəsarəti ilə qəhrəmanlıq tariximizi 
qızıl hərflərlə yazdı. O, hazırda Naxçıvanski adma Hərbi liseydə müda- 
vimlərə döyüş yollarından və şanlı hərb tariximizdən 
dərs verir. Arzusu, istəyi o torpaqlara qayıdış və qo- 
yub gəldiyi ocaq daşında tonqal çatıb alovlandırmaq- 
dı. Deyir ki, qoy o odun şöləsi bütün Azərbaycanımızı 
bürüsün. Bütün cahan görsün ki, Laçın ərləri yenə də 
öz oylağındadır. İnamı böyükdür Bənövşə xanımın. 

İnanır ki, o ümidlər doğrulacaq. Al günəş tək Laçını 
yox, bütövlükdə Qarabağı - Azərbaycanımızı işıqlan- 
dıracaq. Amin! !! 

Ötərxan ELTAC 



SƏNƏTÇİLƏRİMİZ 

KAMANÇA VƏ SKRİPKA İFAÇISI 

Xanlar İslam oğlu Əsədov 1952-ci il ap- 
relin 15 -də Goranboyda ziyalı ailəsində ana- 
dan olub. Məşhur kamança ifaçısı, ali kate- 
qoriyalı müəllimdir. Respublikamızda bar- 
maqla göstərilən 3-4 kamança ifaçısından bi- 
ridir. Gəncəbasarda əksər kamança və skrip- 
ka ifaçıları onun yetirmələridir. 1969-cu il- 
dən bu günə kimi F. Əmirov adma “Göygöl” 
Dövlət Mahnı və rəqs ansamblının solistidir. 
Bu sənətin sirlərini xalası oğlu, bəstəkar Faiq 
Həbiboğlundan, tanınmış kamança ifaçısı 
Mirsucə Cəfərovdan öyrənib. 

1997-ci ildən Uşaq İncəsənət Məktəbin- 
də kamança dərsi keçir. Eyni zamanda həmin 
məktəbin xalq çalğı alətləri şöbəsinin rəhbəridir. “Göygöl” Dövlət Mahnı və 
rəqs ansamblının yaradıcılarından biri olan Xanlar Əsədov bütün varlığı ilə 
musiqiçidir. Xanlar sənətinin qüdrəti, şirinliyi kaman ömrünə bahar gətirib, 
onu yüksəkliklərə qaldırıb. Həssas, kövrək ürəklərin həzin nəğməsidir Xan- 
lar kamanının ifası. 

Görkəmli sənətkarlardan Şövkət Ələkbərova, Sara Qədimova, Rübabə 
Muradova, Nəzakət Məmmədova, Arif Babayev, İslam Rzayev, Sabir Mir- 

zəyev, Alim Qasımov, Süleyman Abdullayev, Tələt Qasımov, Ağaxan Ab- 
dullayev, Səxavət Məmmədov, Qədir Rüstəmov, Saməddin Maliki, Məzahir 
Əliyev və onlarca başqalarını ölkəmizdə, eləcə də xarici səfərlərdə müşayiət 
edib Xanlar Əsədov. O, dəfələrlə hərbi hissələrə gedərək bənzərsiz ifaları ilə 
əsgər və zabitlərimizdə yüksək əhval-ruhiyyə yaradıb. 

40 ildən artıq musiqi fəaliyyəti dövründə böyük nailiyyətlər qazanıb. İlk 
“Tərifnamə”lərini “Tələbə Bayramı” festivalında fəal iştirakına və musiqi 
məktəbləri arasında Bakı şəhərində keçirilən Respublika Musiqi Baxışında 
uğurlu çıxışına görə alıb. Ayrı-ayrı vaxtlarda “Fəxri Fərman”lara və dip- 
lomlara da layiq görülən Xanlar Əsədov 1974-cü ildə Çexoslavakiyanın Pra- 
qa, Bratislava, Melnik, Bmo, Karlovı-Varı və digər şəhərlərində böyük kon- 
sert proqramları ilə çıxış edib. 

O, 1996-cı ilin avqustunda Misir Ərəb Respublikasının İsmailiyyə, 
İsgəndəriyyə, Qahirə, Port-Səid şəhərlərində, Süveyş ətrafı rayonlarında 
keçirilən Millətlərarası VII İsmailiyyə Folklor Festivalına da qatılıb. 54 öl- 
kədən gələn musiqiçilərin iştirak etdiyi festivalda fərqlənməyi, Azərbaycan 
musiqisini sevdirməyi bacarıb. 

Həm də 3 övladın atası, 5 nəvənin babası olan Xanlar Əsədov əslən La- 
çından olduğunu deyir: “Atam Əsədov İslam Əzim oğlu 1921-ci ildə Laçın 
rayonunun Bülövliik kəndində anadan olmuşdur. 16 il Laçın rayonun baş 
baytar həkimi, 8 il Nağdalı sovxozunun direktoru, 6 il Malıbəy, Cağazur 
kəndlərinin kolxoz sədri işləmişdir. Beyləqanda, Goranboyda baş baytar 
həkimi vəzifələrində də çalışmışdır. Mən Laçını çox sevirəm. Laçınlı ol- 
mağımla fəxr edirəm ”. 

“Xanlar Əsədov dəyərli musiqiçi, peşəkar kaman ifaçısıdır. Onun şirin 
barmaqları var. Xanlar Əsədov ifasını - çalğısını yüksək qiymətləndirirəm”. 

Habil KAMAN, 
Respublikanın xalq artisti, kaman ifaçısı 

“Xanlar Əsədovu mən çoxdan tanıyıram. Sənət 
dostumun öz yolu, öz cığırı var. Xanlar Əsədovun 
kamançada çoxlu xidmətləri olmuşdur. Onun çal- 
ğısı möhtəşəmdir. Bu sənətdə dostuma, qardaşıma 
uğurlar arzulayıram”. 

Munis ŞƏRİFOV, 

Respublikanın əməkdar artisti, kaman ifaçısı 

Təqdim etdi: Elnur BAXIŞ 

DARIXIRAM 

Qürbət eldə hər dəqiqəm il olur, 

Sən elə bilmə ki, az darıxıram. 
Qışda qar səngidir qəlbimin odun, 
Gül-çiçək bitəndə yaz darıxıram. 

Elə ki, əriyir dağın qar tacı, 
Gül-çiçək bürüyür yalı-yamacı. 
Bülbüllər güllərə baxır qıyqacı, 

Gül edir bülbülə naz, darıxıram. 

Göylər yavaş-yavaş yağdırır yağış, 
Hər gülün duruşu bir doğma baxış. 
Çöl-çəmən üstünə çəkilir naxış, 
Doymur baxmaq ilə göz, darıxıram. 

Təbiət özünü bir hakim bilir, 
Ruhunu inləyən kövrək sim bilir. 
Qəlbindən keçəni, Vəliş, kim bilir, 
Özün əlləıinlə yaz, darıxıram. 

QORUMADIN 

Saçı dən-dən olan canım, 

Saçı dəndən qorumadın. 
Özüm özümə bir yağı, 

Məni məndən qorumadın. 

Qəlbim yanan ocaq ömrü, 
Arzularım yarpaq ömrü. 
Ömrüm tənha bir dağ ömrü, 
Duman-çəndən qorumadın. 

Bu astarım, bu da üzüm, 

Bu məndə tab, bu da dözüm. 
Niyə məni, ala gözlüm, 
Ahdan, ündən qorumadın. 


POEZİYA 

Yəliş ZİRVƏLİ 


Ömrü böldün ilə, aya, 
Günlərimi verdin zaya. 

Sən Vəlişi bu dünyaya 
Gələn gündən qorumadın. 

SƏNGİTMƏYƏ GÖYNƏYİMİ 

Məndən imdad diləyənə 
Eylədim öz köməyimi. 

Nə biləydim nankor çıxıb 
İtirəcək əməyimi. 

Ağız büzdü qüdrətimə, 
Yiyələndi sərvətimə. 

Xain çıxıb nemətimə 
Tapdaladı çörəyimi. 

Əməlini bilə-bilə, 

Dərdi ilə döndüm külə. 

Vaxt gəldi ki, qəmi ilə 
Parçaladı ürəyimi. 

Çox yurdsuza etdim kömək, 

O da mənə qurdu kələk. 

Yada xidmət edənədək 
Yemləmədim köpəyimi. 

Elsiz dinim, imanım yox, 

Xoş dəqiqəm, xoş anım yox. 
Vəliş, daha gümanım yox, 
Səngitməyə göynəyimi. 

PUBLİSİSTİKA 

“BABAMIN GÜNDƏLİYİ” 

II HİSSƏ 

“ÖMRÜM QURĞUŞUN YÜKÜ...” 

Bu, acı bir həyat hekayətidir - babamın 
həyat hekayəti. Amma çox ibrətamiz... 

...İsmayıl babamla Sitarə nənəm evlənən ili 
Laçından Ağdama köçüblər. Birlikdə 34 il yaşa- 
yıblar. Nənəmin ömrü az olub: 54 il. Dərd isə 
təkcə onun ömrünün azlığında deyil. Ən böyük 
nisgil odur ki, nənəm 54 illik ömrünün 16 ilini 
çarpayı dustağı olub, ağrı-acılar içində yaşayıb. Müsibət, həm də ondadır ki, 
nənəmin faciəsinin tarixi ailənin ən bəxtəvər günü ilə birgə başlayıb. 
Babamla nənəm gözlərinin ilkini - Səadət bibimi Ağdamdan Laçına gəlin 
köçürürlər - 16 yaşında. Bibim o qədər gözəlmiş ki, əmisi başqasına qismət 
olmasın deyə tez ona elçi düşür, oğluna istəyir. Sitarə nənəmin valideynləri: 
Əvəz kişi ilə Səkinə arvad (onları nədənsə həmişə belə çağırıblar - S.C.) 
narazı olur bu izdivaca. Babam isə qardaşından keçə bilmir, xeyir-dua verir. 
Səadət bibimin özü də yaman könülsüz gedir əmisi oğluna, gözüyaşlı köçür 
ər evinə. Ağdamdan Laçına çal-çağırla toy karvanı yola düşür. Hamının üzü 
gülür - gəlindən başqa... 

“Səadət razı olmasa da köçürdük onu. Qayınatam-qayınanam toya gəl- 
mədi. Mən incimədim. Amma Sitarə küsdü, “Niyə dədəmlə nənəm Səadətin 
toyuna gəlib nəvələrinə xeyir-dua vermədilər?” dedi. Toydan üç gün sonra 
Laçına getdi. Bu, son gedişi oldu. Nə biləydim, Əzrayıl yolunun üstündə 
dayanıb, yoxsa qır-saqqız olub yapışardım yaxasından, buraxmazdım onu, 
qoymazdım bu qorxulu yola çıxsın...” 

Elə nənəm özü də onu ömürlük yatağa salacaq bir yola çıxdığını xə- 
yalından belə keçirmir. Ağlına belə gətirmir ki, öz ayağı ilə gedib, xərəkdə 
qayıdacaq balalarının üstünə. Bilsəydi, fikrindən vaz keçərdi, axı evdə 
qoyub getdiyi sonbeşiyi cəmi-cümlətani bir yaşında idi... 

Nənəm Laçına böyük əmim Ariflə gedir, öz aləmində fikirləşir ki, həm 
qızını görər, həm də ata-anasına incikliyini çatdırar. Yazıq neyləsin: “Uman 
yerdən küsərlər”. 

Babam əzizlərini pay-püştlə, deyə-gülə yola salır Laçına... 

Laçında çox ləngimir nənəm, bircə gün qalır orada, qızma dəyir, ata- 
anasını yoluxur, barışırlar, sonra geri dönür. Əmim babasıgildə qalır. Nənə- 

mi isə atası Əvəz kişi yola salır. Bilet alıb, onu Laçın-Ağdam avtobusuna 
mindirir, özü də avtobusun dolub yola düşməyini gözləyir. Birdən ağdamlı 
tanışını görür, tez və rahat olsun deyə qızını avtobusdan düşürür, bir laçınlı 
tələbəni də ona qoşub həmin tanışının maşınında yola salır, “Ləngimə, 
balalarının gözü yoldadı, Allah bilir, avtobus nə vaxt tərpənəcək” deyir... 

Yenə də ataların məşhur sözü yada düşür: “Sən saydığını say, gör fələk 
nə sayır”. Yazıq Əvəz kişi belə sayır, fələk də öz bildiyini edir. Demə, atası 
nənəmi balalarının yanma yox, öz əcəlinə tələsdirinniş... 

Sürücünün də qəribə adı varmış: Umudvar. Amma adından ümid yağan 
bu kişi bir ailənin ümidini kəsir, bir ailəni anasız qoyur. Onun günahı üzün- 
dən maşın Şuşa yolunda qəzaya düşür, Xəlfəli dərəsinə aşır. Nənəm maşının 
pəncərəsindən yerə düşür, üzüaşağı yumalanır, bir kola ilişib qalır. Bununla 
qurtarsaydı, hər şey yaxşı olardı, bəlkə də. Ən dəhşətlisi bundan sonra baş 
verir, yuxarıdan iri bir daş parçası gəlib düşür nənəmin belinə... Nənəm son- 
ralar danışarmış ki, Umudvara nə qədər yalvardıq, maşını saxlamadı, 
saxlaya bilmədi, maşının əyləci xarab imiş... 

Sürücü Umudvara heç nə olmur, tələbə də salamat qurtarır bu qəzadan. 
Nə zülm olursa, nənəmə olur... 

Sonralar nənəm Umudvarı bağışlayır, qoymur türməyə düşsün. “O tu- 
tulsa, mənim yaralarım sağalmayacaq ki, ayağa durmayacağam ki. Qoy heç 
olmasa, onun ailəsinin, uşaqlarının gözü yaşlı qalmasın, külfətini dolan- 
dırsın. Onsuz da mənə olan olub, bu qəza mənimki imiş...” 

Nənəm 20 gün Şuşa xəstəxanasında qalır, babam da Ağdamla Şuşa- 
nın yollarında... 

“Sitarəmin yolunu yaman kəsdi bu yollar. Məni yollarda qoydu bu yol- 
lar. Başıma müsibətlər açdı bu yollar. Ömrümü zülmətə bürüdü bu yollar, 
bu dolamalar...” 

Şuşada nənəmin vəziyyəti getdikcə daha da pisləşir. Amma yazıq ba- 
bam əlini üzmək istəmir Sitarəsindən. Nə olursa-olsun, onu ölümdən dön- 
dərmək istəyir, sanki ölümlə savaşa girir, Əzrayılla “əlbəyaxa olur”... 

“...Ağdamda həkim Sədrxanov vardı, onun oğlu Elman Şuşa xəstə- 
xanasında işləyirdi. Tibb İnstitutunu təzəcə qurtarıb təyinatla ora gedibmiş. 
Sitarəyə o baxırdı. Hər gün ona elə yalvarırdım ki, elə bilirdim hər şey on- 
dan asılıdı, Sitarənin taleyi onun əlindədi. Yalvarırdım ki, Sitarəni sağaltsın. 
O da cavan uşaq idi, heç yalvarışlarıma məhəl də qoymurdu. Bircə kəlmə: 
“Əlimizdən nə gəlirsə, edirik...” deyirdi. Amma mənim əlimdə olsaydı, ca- 
nımı Sitarəyə verərdim. Sitarə isə elə bir “oda düşmüşdü” ki, ona nə həkim, 
nə bəndə kömək edə bilirdi. Həkimin nə günahı vardı?.. Sitarənin yanında 
kiçik baldızım Şəkər qalırdı, Mirbəşirdə (indiki Tərtər rayonu - S.C.) körpə 

uşaqlarını qonşunun ümidinə qoyub, bacısının hayına qaçmışdı, Sitarənin 
yanından çəkilmirdi. Özüm də qalmışdım Ağdamla Şuşanın arasında. Sita- 
rənin vəziyyəti düzələnə oxşamırdı, günü-gündən geri gedirdi...” 

...Üstəlik, erməni tibb bacısı kateterlə mikrob keçirdiyindən nənəmin 
sidik kisəsi də tutulur, bədəni tamam şişir, artıq heç kimi tanımır. Ertəsi gün 
babam xəstəxanaya gələndə dəhşətli mənzərə ilə üzləşir. Sən demə, həkim 
nənəmi ölmüş bilib onu “yarır”, amma bədənini açanda görür ki, ürəyi 
işləyir. Elə bu vaxt tibb bacısı babamın gəldiyini xəbər verir, həkim özünü 
itirir, tələm-tələsik nənəmin qarnını iri tikişlərlə tikir... 

Sonra baş həkim: “Daha sizi aldada bilmərik, xəstənizi aparın evə və 
hər şeyə hazır olun” deyir babama. Əlacı kəsilən babam nənəmi ağır vəziy- 
yətdə Ağdama qaçırır. Amma həkimlərin dediyi kimi evə yox, xəstəxanaya. 
Ağdam xəstəxanasında da babama ürəkaçan heç nə demirlər. Babamsa 
Allahdan əlini üzmür... 

“Yox, hələ Sitarəni saxlamalıyam. Hələ hər şey çox yarımçıqdı, uşaqlar 
körpədi. O yaşamalıdı, nəfəsi balalarının üstündə olmalıdı. Onun nəfəsi ilə 
böyüməlidi körpələr. Ya Rəbbim, Sitarəm ölməsin. Eybi yox, təki şikəst 
qalsın, amma ölməsin...” 

Ağdam xəstəxanasında çox qalmır nənəm. İki gün sonra babam eşidir 
ki, nənəmi meyitxanaya qoyublar. Gecəylə içəri keçir, növbətçi həkimlərlə, 
tibb işçiləri ilə dalaşır, nənəmi meyitxanadan evə qaçırır. İndi də başlayır 
tanıdığı həkimləri evə - xəstənin üstünə gətirməyə. “Bu dərdin dənnanı var” 
deyən olmur. Hamı eyni şeyi söyləyir: “Toxtaq olun, ölüm Allah əmridi, 
ölümdən qaçmaq olmaz...” 

“Artıq Laçından da bütün qohum-əqrəba tökülüb gəlmişdi Ağdama. 
Həyətdə iri mağar qurulmuşdu - yas mağarı. Hazırlıq görülmüşdü, mərasimi 
yola vermək üçün qoyunlar, ərzaq alınmışdı. Hamı gözləyirdi... Amma mən 
buna inanmaq istəmirdim, heç istəmirdim. Qəfil ağlıma Bəxtiyarov gəldi. 
Ağdamın ən yaxşı həkimlərindən idi. Haqq-salamımız vardı. Xətrimi çox is- 
təyirdi. Gecəylə getdim evinə. Sağ olsun, sözümü yerə salmadı, gəldi. Yal- 
vardım ki, son ümidim sənsən, qurtar onu, evdəki körpələrə qıyma. O da xəs- 
təyə baxdı, di gəl ki, son ümidimi də alt-üst elədi, dedi ki, iş işdən keçib... 
Yola salanda Bəxtiyarov həyətdə qəfil dayandı, ətrafa göz gəzdirdi, nə fikir- 
ləşdisə dedi: “Sizə kömək etmək istəyirəm, amma bu barədə heç kim bilmə- 
sin. Gəlin, bunu da sınayaq, çıxmayan cana ümid çoxdu. Göydə Allah, yerdə 
biz, görək nə olur. Həyətdəki qoyunları kəsin, xəstəni isti-isti qoyunun dəri- 
sinə bürüyün, sabaha qədər gözləyək. Əgər mən deyən olsa, xəstə sizindi, 
yox... onda xəstədən əlinizi üzün, o, sizin deyil, torpağındı...” Biz həkimin 
dediyi kimi etdik. Allaha yalvara-yalvara səhəri dirigözlü açdıq. Səhər çarpa- 

yının yanına qoyduğumuz vedrə dolmuşdu, xəstənin bədəninin şişi isə ta- 
mam çəkilmişdi. Bəxtiyarov da gəldi, bunu görüb dedi: “Daha xəstənizin üzü 
bəridi, bundan sonrası sizdən asılıdı, nə qədər bacarırsınız, saxlayın onu...” 
Beləcə, həyətdəki yas mağarı yığışdırılır, mərasim üçün alman qoçlar 
qurban kəsilir, qonum-qonşuya paylanır... 

...Amma o dəhşətli qəza nənəmin təkcə bədənini şikəst qoymur, belini, 
onurğasını, sümüklərini qırıq-qırıq etmir, ömrünə da balta çalır, sabaha 
ümidlərini də çilik-çilik edir, arzularını didim-didim didir... 

O vaxtdan nənəmin də, babamın da, ailənin də qaradan-qara günləri 
başlayır. Evin böyük uşağı on dörd, kiçiyi bir yaşında. Evin dirəyi - ana ar- 
xası üstə yataqda, uşaqlar körpə, kömək yox. Yük düşür babamın çi- 
yinlərinə. İndi o, təkcə kişi işi - evə çörək gətirmək haqqında düşünmür, qa- 
dının görəcəyi işlər də onun boynunda qalır. Di gəl, bu yükü çək görüm, ne- 
cə çəkirsən. Bu müsibətə döz görüm, necə dözürsən. Kişi toparlayır özünü... 

O vaxtdan həm də gündəlik yazır babam. Gündüz çəkdiyi ağrı-acıları 
gecələr qələm-dəftərə danışır. Gözəl xətti vannış. Amma gündəliyin bəzi 
yerlərində xətti elə qırılır, elə korlanır ki, “ilan-qurbağa”ya dönür. O dəqiqə 
anlayıram ki, yazıq kişini yazdığı yerdə yuxu tuturmuş... 

“6 aydır sınıxçı bizdə qalır. Sitarənin kürəyinin sümüklərini bitişdirir. 
Fatma bacımın qohumu Firuzə Ağdamın Soltanbud meşəsindən ağ saqqız 
gətirir, sınıxçı da saqqızı əridir, ağ parçanın üstündə Sitarənin kürəyinə 
yapışdırır ki, sümükləri bitişsin. Bunun çox xeyri var. Sitarənin parça-parça 
olmuş, hissiyyatını tam itinniş çanaq hissəsinə isə Ruxumla (babam ömrü 
boyu Rüxsarə bibimi belə çağırıb, indi çağırmasın - S.C.) mən qulluq edi- 
rəm. Bu, çox çətindi. Yaralı xəstəni o tərəf-bu tərəfə döndərmək asan deyil. 
Üstəlik, köməkçim Ruxum çox arıq, çəlimsiz bir uşaqdı...” 

Bunları xəyalıma gətirəndə İsmayıl babamın iradəsi, sədaqəti qarşısında 
deməyə söz tapmıram. Sübh tezdən işə get, günorta evə qaç, xəstəyə bax, 
uşaqlara yemək ver, sonra yenə işə, oradan bazar-dükana, aptekə dava-dər- 
man dalınca qaç, sonra... Gecələr də göz yumma, çimir eləmə, xəstənin başı- 
nın üstünü kəsdir. Hələ üstəlik, hər günün gündəliyini yaz, olub-keçənləri 
qələmə al, nənəmə kitab oxu. Mənim gözəl babam... Baxın, o, nənəmə Qulu 
Xəlilovun “Yaşamaq istəyirəm” əsərini. Mikayıl Müşfiqin şeirlərini oxuyar- 
mış. Bir də öz şeirlərini. Elə bilməyin ki, babam yazıçı olub, yox. O, sovet 
dövründə Laçın Rayon Partiya Komitəsində, Qızıl Aypara Cəmiyyətinin 
rayon şöbəsində, Ağdam Kommunal Xidmət İdarəsində və s. yerlərdə işlə- 
yib. Həm də fitri istedadı, gözəl səsi olub babamın. Duyğusal şeirlər yazıb. 

Ürəyini, nisgilini bu şeirlərə boşaldıb. Artıq babam yoxdur, amma şeirləri 
gündəliyində öz ömrünə davam edir... 

Sonralar babam çox həkim gətirir nənəmin üstünə, amma heç kim onu 
çarpayıdan ayağa qaldıra bilmir. Babam illərlə xəstə nənəmə, övladlarına 
qulluq etməklə ömrünü əridir, cavanlığını qurban verir, “sevgilisi”ni xilas 
edə bilməsə də. Bircə dəfə də üz-gözünü turşutmur, nələr çəkdiyini hiss 
etdirmir, əksinə, onu “sevgilim” deyə əzizləyir. Oxuyuram, mat qalıram. 
Qadının sənə nəvaziş, qulluq göstərmək əvəzinə sən onun qulluğunda du- 
rasan! O sənə əzab-əziyyət verə, sən də qarşılığında ona “can” deyəsən... 

“Hər axan suya, ötən quşa, telləri oxşayan sərin səba yelinə söyləyib dər- 
dimi, əlacını dilədim. Bu dərdə çarə yox dedilər. Günlər, aylar, illər sarsıtdı 
məni. Özümü tanımaz oldum. Düşüncələr dolaşıq, xəyallar çarpaşıq qalıb. 
Daha bundan sonra yox kimiyəm. Eşqimin əzəli, ömrümün sonu saydığım o 
nazlı nigarım yox kimidir... Dərd ömür bağımda at oynadır, onunla bacara 
bilmirəm. Elə bil mənimlə savaşa çıxıb. Amma qayğıların əlindən başımı iti- 
rəndə də sənə acığım tutmur, əksinə, taleyinə acıyıram. Təkcə ayağa qalxma- 
ğını istəyirəm Allahdan. İstəyirəm durub ev-eşiyinə sahib çıxasan, övladla- 
rına yiyə durasan, “qadınlığı” mənim əlimdən alasan. Bu, mümkünsüz bir 
şey di, amma mən bunu çox arzulayıram, çox istəyirəm belə olsun...” 

Gündəliyi oxuyuram, susuram, oxuyuram, yenə susuram. Dəftər əlimdə 
“alışıb yanır”, babamın dərdi yandırır əlimi... 

O vaxtlar təkcə Rüxsarə bibim yetir babamın karma. Nənəm yatağa dü- 
şəndə 14 yaşı vannış, VII sinifdə oxuyurmuş, musiqi məktəbinə də gedirmiş, 
tar çalırmış. Hər şeyi yarımçıq qoyur, anasının, atasının, qardaş-bacılarının 
xatirinə məktəbi atır. Babamın əlindən tutur, xəstəyə qulluq edir, bacı-qar- 
daşlarına baxır, bir çətən külfətin yükünü çəkir. Vallah, onun fədakarlığı da 
sözə gələn deyil. Hələ bu, harasıdır, bibim 8 ildən sonra yenidən məktəbə qa- 
yıdır, özündən 8 yaş kiçik uşaqlarla birgə oxuyur, təhsilini başa vurur. Bütün 
bunlar Rüxsarə bibimi daha çox sevdirir mənə. Və hərdən onun vaxtsız itən 
cavanlığının, erkən solan gözəlliyinin səbəbini də o illərdə axtarıram... 

Babam da gündəliyində Rüxsarə bibim haqqında elə can yanğısı ilə da- 
nışır ki: 

“Körpə Ruxumun halı lap yandırır məni. Bütün ağırlıq onun üzərindədi. 
14 yaşlı qız “ana”ya çevrilib. Özü ana qayğısına möhtac ikən, “analaşıb”. 
Ev-eşiyi yığıb-yığışdırmaq, biş-düş, pal-paltar yumaq, bir həkim kimi 
xəstənin qeydinə qalmaq, uşaqların könlünü oxşamaq, bir müəllim kimi 
onların tərbiyəsi ilə məşğul olmaq... 

Bu körpənin günahı nədir, İlahi? Uşaqkən böyüdü. Tay-tuşları məktəbə 
gedir. O isə... Gecə-gündüz dincliyi yoxdu, səhəri dirigözlü açır. Bütün bun- 

lari görmək bir ata kimi sarsıdır məni. Bu faciə ilə qarşılaşan sarsılmazını? 
Sarsılar, əlacı kəsilər... 

Xoşsifət, sarışın qızımın əziyyəti, zəhməti nə göyə sığar, nə də yerə. 
Meşələr qələm olsa, dəryalar mürəkkəb, yenə yazmaqla qurtarmaz... 

Ruxum olmasa, neynərəm görən! Ona qıymıram, amma məcburam...” 

Rüxsarə bibim “Babamın gündəliyi”nin əsas qəhrəmanıdır. Gündəlikdə 
ondan çox danışır babam. 

“...Bu gün fasilədə işdən evə gəldim. Uşaqlar dərsdə idi. Ağlamaq səsi 
eşitdim. Tez özümü Sitarəmin yanma atdım. Dərin yuxuya getmişdi. Ürə- 
yim üstümə gəldi. Bəs kimdi ağlayan? Bayıra çıxdım. Ruxum həyətdə 
anasının paltarlarını sərirdi. Körpə balam... Məni görüb daha bərk hönkürdü. 
Çox qorxdum, hələm-hələm ağlayan deyil, çox möhkəmdi, deməli, nəsə 
olub. Yaxınlaşıb boynunu qucaqladım. ”Yorulmusan? Ver mən sərim 
paltarları...” Qoymadı. “Bilirsən, nə olub? Anamın yarasını sarıyırdım. Dedi 
ki, məni döndərəndə arxadan itələ çarpayıdan düşüm yerə. Təəccüblə soruş- 
dum ki, niyə? Dedi, bəlkə, yıxılaram, ayaqlarım hərəkətə gələr...” Bunu de- 
yib lap bərk ağlamağa başladı. “Əvvəllər belə deyəndə inanırdım, amma 
ürəyim gəlmirdi bunu etməyə. İndi başa düşdüm ki, anam əzablardan qurtul- 
maq üçün belə deyir, elə bilir çarpayıdan yıxılsa, ölər...” Güclə sakitləş- 
dirirəm Ruxumu... 


Sitarə çox əzab çəkir, bizə əziyyət verdiyinə görə çox üzülür. Tez-tez 
deyir ki, ölsəydim, sizin də canınız qurtarardı. 

...Özünə tez-tez ölüm arzulayır. Ən qorxduğum şey onun vəsiyyət 
etməyidi. Həmişə deyir, mən öləndə nə Rux, nə də sən ağlama, mənimlə 
birgə o qədər ağlamısınız ki. Əziyyətinizi halal edin. Gah: “Evlənərsən, sənə 
bir gün vermədim” deyir, gah da deyir ki, uşaqları ögey ananın ümidinə 
qoyma...” Tez-tez dua edir ki, Allah sənə kömək olsun ki, balalarımızı 

PUBLİSİSTİKA 

LAÇIN SIZ DOĞULANLAR LAÇINLI OLA BİLƏCƏKLƏRMİ? 

Doğulduğum, ilk addım atmağı öyrəndiyim ata yurdumdan uzaqlarda 
çoxlarımıza qucaq açan Bakı. Burada keçən uşaqlıq illərimdə mənim üçün 
doğmalaşan şəhər. 

Bu gözəl şəhərdən artıq ancaq Laçına gedərəm deyə bir arzu vardı qəl- 
bimdə... Yalnı z xeyir və şərdə gördüyüm, bəzən isə təsadüfən qarşılaşaraq 
söhbət etdiyim, “Uşaqlığın indiki kimi yadımdadır" - deyən qohum- əqraba 
ilə söhbət sonsuz acı verirdi mənə. Hər dəfə də onlardan ayrıldıqdan sonra 
gah sevinir, gah da kədərlənirdim. 

Axı niyə doğma insanlarla görüşməyimizə ya kimlərinsə toy-düyün 
etməsi, ya da kimlərinsə dünyadan köçməsi səbəb olur?! Bəs sonra?... 20 il 
sonra necə olacaq?! Laçında doğulanlar dünyadan köçdükcə, Laçınsız doğu- 
lanlar laçınlı ola biləcəklərmi?... 

Bütün bu cavabını verə bilmədiyim suallar qəlbimi didik-didik edirdi. 
Ancaq laçınlıların bir qisminin birgə yaşadıqları bir yerin olduğunu bilirdim 
- "Taxtakörpü" qəsəbəsi... 

Açığı, bu yer haqda elə də dərin bilgim yox idi. Sadəcə yayı çox isti ke- 
çən, həm təbiəti, həm də şəraiti ilə Laçının tam əksi olan bir yer olduğunu 
bilirdim. Laçından uşaq yaşda ayrılsam da, rayon, kənd təsəvvürü xəya- 
lımda Laçında olduğu kimi yaşıl çəmənlər, çiçəkli yamaclar, sərin bulaqları 
olan uca dağlar olaraq canlanırdı. Bir sözlə, nağıllardakı cənnət kimi... 
Həyat yolları elə keşməkeşlidir ki, kimin nə zaman hansı küçədən və hansı 
kəsə yoldan keçəcəyini bilmək olmur. Bax beləcə, Bakıda yaşadığım 19 
ildən sonra tale mənim də yolumu "Taxtakörpü"dən saldı... Həyatımda yeni 
bir səhifə açılmışdı. Uzun illər öyrəşdiyim mühitdən uzaqlaşıb, tamamən 
fərqli bir mühitdə, heç vaxt görmədiyim, ünsiyyətdə olmadığım doğma la- 
çınlılarımın əhatəsində yaşayacaqdım. Qarşıda məni gözləyən çətinliklərin 
fərqində olsam da, qərar verərkən bir an belə tərəddüd etməmişdim... 

"Taxtakörpü"yə yola düşərkən, tozlu-torpaqlı yolları, bomboz düzənlik- 
ləri, cansıxıcı mənzərəni seyr etdikcə, görəsən zamanında Azərbaycanın ən 
gözəl guşələrindən birinə sahib olan insanların məskunlaşmaq üçün niyə 
məhz belə bir yeri seçdiklərini düşünür, sonra da canlarını, körpələrini düş- 
mənin pəncəsindən zorla qurtaran insanların məgər seçim edəcək hallarımı 
vardı? - deyə düşünərək özümü xeyli qınayırdım. Artıq "Taxtakörpü"də 
idim... Bəzilərinin dediyi kimi ikinci Laçında... Deyilənə görə, mən hələ bu- 
ranın "ən yaxşı" vaxtına gəlmişdim. Palçıqlı küçələri, dəmir vaqonları, o va- 
qonlarda 20 il ömür sürən insanların çətinliklərini görməmişdim. Mən gə- 

ləndə artıq burada qəsəbə salınmışdı. Yəni bu hələ "yaxşısı imiş". Heç nə dü- 
şündüyüm kimi deyildi. Burada Laçına bənzəyən sadəcə bir şey var idi, o da 
küçədə qarşına çıxan hər kəsin laçınlı olması... Bir müddət burada yaşa- 
dıqdan sonra, buradakı uşaqlara müəllimlik etmək qərarına gəldim. Pedaqoji 
fəaliyyətimə Vağazin kənd 1 saylı orta məktəbində başlayacaqdım. İşə baş- 
layacağım günü səbirsizliklə gözləyirdim. Məktəb haqqında isə sadəcə onu 
bilirdim ki, məktəb binasını Yaponiya səfirliyi məcburi köçkünlərə yardım 
məqsədi ilə inşa etdirib. Beləliklə, 2012-ci ilin sentyabr ayının 15-də evimiz- 
dən xeyli uzaqda olan Vağazin kəndi camaatının məskunlaşdığı Vağazin 
obasına doğru yola düşdük. Bu yerləri ilk dəfə idi ki, görürdüm. Öz doğma 
yurdlarından, ev-eşiklərindən didərgin düşən insanlarımız adını belə ilk dəfə 
burada eşitdiyim daxalları özlərinə ev-eşik etmişdilər. Bu mənzərəni seyr 
etdikcə necə üzüldüyümü, hansı hisslər keçirdiyimi sözlərlə ifadə etməyə 
aciz qalıram. Amma ən dəhşətli hissi ömür-gün yoldaşımın "artıq çatdıq, 
məktəbdəyik" - dediyi zaman yaşadım. Etiraf edim ki, bir neçə dəqiqə danışa 
bilməmişdim. Xəyalımda canlandırdığım Yaponların tikdiyi "əzəmətli mək- 
təb binası" ilə bağlı bütün fikirlərim alt-üst olmuşdu. Məktəbdən qayıdarkən 
qəlbimdəki bütün hissləri gözümdən dayanmadan axan yaşlar deyirdi. 

Mənə ən çox əzab verən belə çətin bir şəraitdə işləyəcəyim yox, gül 
balalarımızın belə çətin bir şəraitdə təhsil alması idi. Önəmli olan şəraitdən 
çox təhsil olsa da, bu uşaqların da digər həmyaşıdları kimi, dövrün tələblə- 
rinə uyğun məktəblərdə təhsil almağa haqları vardı. Zaman keçdikcə burada 
təhsil alan şagirdlərə heyran qalırdım. Uzaq məsafələri palçıqlı yolları qət 
edərək 1 dəqiqə belə gecikmədən, hər səhər müəllimdən öncə sinifdə olur- 
dular. Oxumaq həvəsləri, çətin şəraitdə yaşamalarına rəğmən gələcəyə olan 
inamları, vətənə, millətə olan bağlılıqları, Laçında doğulmasalar belə Laçın 
haqda bilgiləri məni valeh edirdi. İndi o gül balalar sözün həqiqi mənasında 
mübarizə aparırlar. Evsizliklə... yurdsuzluqla... yayda isti, qışda soyuqla, 
yollardakı palçıqla... Bir sözlə, məcburi köç- 
künlük həyatının yaratdığı bütün çətinliklər- 
lə!!! Onlar təhsil almaq, elmli olub gələcəkdə 
söz sahibi olmaq uğrunda mübarizə aparırlar!!! 

Qəlbimizin dərinliyində sönməkdə olan ümid 
işığını alovlandırmaq uğrunda mübarizə apa- 
rırlar!!! Onlar savaşırlar!!! Əsgər olmaq, Azər- 
baycan bayrağını Laçına sancmaq uğrunda sa- 
vaşırlar!!! 

Şəbnəm CƏBRAYIL 

POEZİYA 


DEYİN HARDASIZ 

Üzü bəri baxan, a qarlı dağlar, 
Könlüm sizi istər, deyin hardasız? 
Almalı, heyvalı, a narlı bağlar, 
Könlüm sizi istər, deyin hardasız? 

Sarı yarğan, günəş vurdu, saraldı, 
Dərdi-qəmdən bağrım başı talandı. 
Sarmaşıqlar sütunlara sarıldı, 
Könlüm sizi istər, deyin hardasız? 

Dəvəboynu alaçıqsız qalıbdı, 

Abış bulaq çox qonaqsız qalıbdı. 
Uzundərə ağ buludsuz qalıbdı, 
Könlüm sizi istər, deyin hardasız? 

Ah yurdu lalələrlə dolubdu, 

Dərəni yox, qız-gəlinsiz qalıbdı. 
Qabaqtəpə qəmgin-qəmgin durubdu, 
Könlüm sizi istər, deyin hardasız? 

Dəli dağda qoyun-quzu yayılmır, 
Cabbar nəfəsinin ətri duyulmur. 
Əmlik əti ocaq üstə qoyulmur, 
Könlüm sizi istər, deyin hardasız? 

Dərəyurdda yeddi bulaq görmüşəm, 
Hərəsindən ovuc-ovuc içmişəm. 

O Ağ çaydan neçə dəfə keçmişəm, 
Könlüm sizi istər, deyin hardasız? 

Qul Ahda köhlən atlar çapılmır, 
Qarağatın ətri döşə yayılınır. 
İstisuyun ləzzəti də duyulmur, 
Könlüm sizi istər, deyin hardasız? 

Çiyələk yığdığım Qodu qayası, 

Hələ qulaqlardan getməz sədası. 


Bakir ƏZİMOV 

İgid kişilərin odlu nəfəsi, 

Könlüm sizi istər, deyin hardasız? 

A qardaşım, dağlarda gördüm səni, 
Dostumsan, qardaşım biləydim səni. 
Hər müdrik sözünü duyaydım sənin, 
Könlüm sizi istər, deyin hardasız? 

Anadan olduğum Vəlibəyli kəndi, 
Xəyalımdan getmir, deyin nədəndi? 
Saçımın ağlığı yəqin dərddəndi, 
Könlüm sizi istər, deyin hardasız? 

Daşlıdan başlayıb üzü yuxarı, 

Yol boyunca Şəlvə düzü yuxarı. 
Dostlar ilə vurduğumuz arağı, 

Könlüm sizi istər, deyin hardasız? 

Açmaq olmaz fikrimdəki düyünü, 
Hafizə nənənin tutyasının ətrini. 
Şavağat, Bəndalı müdrikliyini, 

Könlüm sizi istər, deyin hardasız? 

Səhliyalın qatlanmayan dizləri, 
Xasayın qoyduğu yolun izləri. 

Seyid Qasım söhbətləri, sözləri. 
Könlüm sizi istər, deyin hardasız? 

Xaspolad qüdrəti durmuşdur orda, 
Dağlar fikirlərə dalmışdır orda. 
Yurdumuz, yuvamız qalmışdır orda, 
Könlüm sizi istər, deyin hardasız? 

Laçın yurdum Laçınlarsız qalıbdır, 

Uca dağlar od-alovsuz yanıbdır. 

Bakir müəllim, bil, Yaqubsuz qalıbdır, 
Könlüm sizi istər, deyin hardasız? 

ARAŞDIRMA 


AÇIQ ETİRAF 

“Laçın yurdu” jurnalının hər sayını açıb vərəqlə- 
yən zaman hər bir laçınlı kimi ilk öncə mənim göz- 
lərim önündə itirilmiş Laçın torpaqlarının - obaların, 
kəndlərin keçmişi, dünəni və sonda bu günü canlanır. 

Qan yaddaşımızı zənginləşdirəcək, gerçəklikləri 
gələcək nəsillərə çatdıracaq, ictimai-siyasi, elmi-pe- 
daqoji, ədəbi-bədii publisistik dərgi olan “Laçın yur- 
du” jurnalı məncə yeni dövrün tələb və ehtiyacların- 
dan, bu gün Laçını itirsək də laçınlılığımızı itinnəmək 
xatirindən, laçınlıların bir yerə toplaşıb dərdlərini bölüşəcək bir məkan olma 
səbəbindən yaranmışdır. 

Jurnalda çap olunan Laçın elinin keçmiş və bugünkü həyat tərzi haq- 
qında məlumatların bəziləri biz laçınlılara artıq tanış olan hadisələrdir. An- 
caq bu məlumatlara gələcəkdə bu gün anadan olan körpə laçınlıların daha 
çox ehtiyacı olacağına inanıram. Bir sözlə, itirdiklərimizə oxşar itkilərə bir 
daha yol verməmək üçün keçmişimizlə bağlı həqiqətləri təkrar-təkrar yada 
salmalı, özümüzdən sonrakı nəslə çatdırmalı, təhlil etməli, gələcəyə yol aç- 
malıyıq. Doğma Laçınımız, el-obamız haqqında bu gün yadda qalan ancaq 
arxiv sənədləri, bir də qəzet və jurnallarda çap edilən müxtəlif xatirələr şək- 
lində olan yazılardır. Ona görə yazaq və oxuyaq ki, bizdən sonra gələcək 
nəslə yer-yurdumuz, özümüz, nəslimiz, soyumuz haqqında məlumatımız ol- 
sun. Ən azından düşmənlərimizin yalan, uydurma danışıqlarını, saxtakarlıq- 
larını cavablandıra bilək, ifşa edək, laçınlıların simasında xalqımızı ayıq- 
sayıq olmağa, birliyə, həmrəyliyə, intiqama, ədalətin qələbəsinə haraylayaq. 
Eyni zamanda birlikdə öz səhvlərimizi, qüsurlarımızı aradan qaldıraq və 
onlara aydınlıq gətirək. Təsadüf nəticəsində yuxarıda söylədiklərimizə bən- 
zər bir olay yaxın günlərin birində yaşandı. 

Jurnalın çapdan çıxmış ötən sayının 1 mürəkkəbi hələ qurumamış oxu- 
cuların iradları səslənməyə başladı. Bu iradların əsas səbəbi isə jurnalın üz 
qabığında verilmiş Laçın rayonu, Quşçu kəndinin ərazisində XV əsrdə inşa 
edilmiş Uşaq qalasının şəkli oldu. Oxucular verilmiş şəklin Uşaq qalası 
deyil, Varazqun məbədi olduğunu bildirdilər. Onu da oxucuların nəzərinə 
çatdırım ki, jurnalın əvvəlki saylarının birinin 2 arxa üz qabığında Laçın 



1 “Laçın yurdu”, №4(11), 2013 

2 “Laçın yurdu”, №2(5), 2012 

Rəsm Qalereyası tərəfindən təqdim edilən abidənin rəsmi də Uşaq qalası 
kimi təqdim edilmişdir. 

Müzakirələrdən sonra mümkün mənbələr üzrə bu mövzuya aid araş- 
dırma və dəqiqləşdirmələr apararaq yekun fikir söyləmək qərarına gəlindi. 
Və öyrəndik ki, bu abidənin şəkli internet resurslarında Diyarşünaslıq. az 1 , 
Avstriyada fəaliyyət göstərən Azərbaycan Akademik Birliyinin asav.at 2 , 
Lacin.info 3 , Qadm.net 4 , Karabakh-doc.azerall.info 5 veb-saytlarında, eləcə də 
müxtəlif kitab və jurnallarda Uşaq qalası kimi göstərilmişdir. Bunlardan 
əlavə Faiq İsmayılovun “Nurlar” Nəşriyyat-Poliqrafiya Mərkəzi tərəfindən 
2003-cü ildə çap edilmiş “Tarixin faciəsi: LAÇIN” kitabında 6 səhifə 30-da 
verilmiş şəkillər Varazqun məbədi adlandırılsa da, həmin kitabın 44-cü səhi- 
fəsində Uşaq qalası kimi göstərilmişdir. Eləcə də Karabakh-doc.azerall.info 7 
saytında yuxarıda adı qeyd edilən kitab haqqında verilən məlumata əlavə 
edilmiş şəklin aşağısında bu qədim abidə Uşaq qalası kimi göstərilmişdir. 
Həmçinin Ziyadxan Nəbibəylinin 2011-ci ildə “Nurlar” Nəşriyyat-Poliqra- 
fiya Mərkəzi tərəfindən çap edilmiş “Sultan bəy və Xosrov bəy qardaşları” 
kitabının 8 sonunda verilmiş şəkillərə diqqət yetirəndə, bu şəkil eyni vərəqin 
bir səhifəsində Varazqun, digər səhifəsində isə Uşaq qalası kimi verilmişdir. 
Azərbaycan Respublikasının Prezidenti yanında Qeyri-Hökumət Təşkilatla- 
rına Dövlət Dəstəyi Şurasının maliyyə dəstəyi ilə “Qarabağ abidələri dünən, 
bu gün” layihəsi çərçivəsində üç dildə 2009-cu ilin avqust ayında “Günəş- 
B” MMC-nin mətbəəsində çap olunmuş “Qarabağ abidələri” kitabının 9 92- 
ci səhifəsində verilmiş tarixi abidənin şəklinin altındakı yazıda isə “Laçın 
rayonunun Əhmədli kəndi. Abad xeyir türbəsi. XVI əsr” yazısı getmişdir. 
Azembassyprague.az 10 , azembassy.nl 11 , Faiq İsmayılovun “LAÇIN: həqi- 
qətlər, mülahizələr, tarixi dəyərlər” kitabında 12 səhifə 178-də verilmiş şəkil- 


1 http://www.diyarshunasliq.az/ 

2 http://www.asav.at/ 

3 http://lacin.info/ 

4 http://qadin.net/bl 

5 http ://karabakh-doc . azerall. info/ 

6 Faiq İsmayılov, “Tarixin faciəsi: LAÇIN”, “Nurlar” Nəşriyyat-Poliqrafiya Mərkəzi, 2003 

7 http://karabakh-doc.azerall.info/ru/ 

8 Ziyadxan Nəbibəyli, “Sultan bəy və Xosrov bəy qardaşları”, “Nurlar” Nəşriyyat- 
Poliqrafiya Mərkəzi, 2011 

9 “Qarabağ abidələri”, “Günəş-B” MMC, 2009 

10 http ://www. azembas syprague . az/ 

11 http://www.azembassy.nl/ 

12 Faiq İsmayılov, “LAÇIN: həqiqətlər, mülahizələr, tarixi dəyərlər”, Bakı, “Nurlar” 
Nəşriyyat-Poliqrafiya Mərkəzi, 2012 

lər isə Varazqun məbədi kimi göstərilmişdir. Bu siyahını uzatmaq mümkün 
olsa da, mən bu fikirdə deyiləm. Sadəcə açıq etiraf etmək lazımdır ki, son 
zamanlar təkcə “Laçın yurdu” jurnalı deyil, bizlərin hər birimizin diqqət- 
sizliyi və yaxud məsuliyyətsizliyi ucbatından “kələfin ucu itmiş” və dola- 
şıqlıq əmələ gəlmişdir. Bəs onda görəsən həqiqət necədir? Bu suala cavab 
axtarışına çıxdıq. 

Aparılan dəqiqləşdirmələrdən məlum oldu ki, bu şəkildə təsvir olunan 
“Alban ölkəsinin tarixi” adlı əsərin müəllifi, mənşəcə Qafqaz albanlarından 
olan Alban tarixçisi, Moisey Kalankatlınm əsərində adı qeyd edilən Varazqun 
məbədidir. Qeyri-adi memarlıq quruluşuna malik olan abidə bir çox özəl- 
liklərini itirərək günümüzə qədər öz görkəminin əsas hissəsini saxlamışdır. 

Quşçu kənd sakini, jurnalist Ötərxan Eltacla söhbətdən aydın oldu ki, 
Uşaq qalası “Qalacıq” adlanan ərazidə inşa edilib. Qala çox-çox əvvəllər 
uçub dağılmış, 4-5 daş hündürlüyündə özülü qalmış qalanın heç bir təsviri 
günümüzə qədər gəlib çıxmamışdır. 

Jurnalın üz qabığında verilmiş şəkil isə Bozlu kəndinin ərazisində, l a kin 
hava yolu ilə daha çox Quşçu kəndinin yaxınlığında, Həkəri çayının sağ qo- 
lu olan Ağoğlan çayının sol sahilində, sahildən 2 kilometr aralıda Varazqun 
adlanan sahədə qərar tutmuşdur. Qəzalı bir vəziyyətdə, II- V əsrlərə aid olan 
tarixi abidə - Varazqun məbədi günbəzli, ikiapsidalı (apsida (apsis) - əsasən 
kilsə divarlarında yarımqövs şəklində çıxıntı) planda olduqca diqqətəlayiq 
və dövrünə uyğun möhtəşəm bir şəkildə inşa edilmişdir. 

Məbədin ətrafında Varazxan adlanan kəndin xarabalıqları qalmaqdadır. 
Bu yaşayış məntəqəsi 1904-cü ildə Qafqazın 5 verstlik xəritəsində Varazqun 
kimi qeyd edilmişdir. Ehtimal ki, məbədin ilk adı da elə Varazxan və ya Va- 
razqun olmuşdur. Yerli əhali, yəni azərbaycanlılar tərəfindən məbədin adı- 
nın və yaşayış məntəqəsinin türkləşdirildiyini iddia edən ermənilər bu qədim 
alban məbədini Varazqom adlandırırlar. 

1924-cü ilin may ayında məbədin ətrafında qoyun otaran çobanlar ora- 
dan qədim sikkələr tapmışlar. Sikkələr Azərbaycan SSR Dövlət Muzeyinə 
(indiki Milli Azərbaycan Tarixi Muzeyi) təhvil verilmişdir. Qədim sikkə- 
lərin araşdırılması nəticəsində məlum olmuşdur ki, bu Səfəvi dövlətinə aid 
XVI əsrdə kəsilmiş si kk ələrdir. 

Bu ərazidə olan evlərin xarabalıqlarından əlavə məbədin yaxınlığında 
yaşayış üçün sığınacaqlar - mağara (kaha və yaxud zağa) mövcuddur. Ma- 
ğaranın adi otaq qapısı ölçüsünə uyğun ümumi bir çıxış qapısı vardır. Ma- 
ğaranın daxilində olan hər bir otağın sahəsi təxmini hesablamalara görə 12 
kv.m (3x4 m), hündürlüyü isə 2 metr, bəzi yerlərdə isə 2 metr 20 santimetrə 
çatır. Məbədin ərazisində sinə və baş daşları albanlara xas olan üslubda na- 

xışlanmış, üzərində alban xaçları işlənmiş, VII əsrə aid qədim qəbiristanlı- 
ğın qalıqları aşkar edilmişdir. 

Qeyd etmək lazımdır ki, sovet dönəmində Laçın ərazisində heç bir vaxt 
arxeoloji qazıntı işləri aparılmayıb. Müxtəlif dövrlərdə bu ərazilərdə olan 
tarixi abidələrə ümumi baxış keçirilmiş, qeydiyyat işləri aparılmışdır. Va- 
razqun məbədinə 1960-cı ildə ümumi baxış keçirilməsinə baxmayaraq, ilk 
dəfə məbəd 1982-ci ildə Laçın və Kəlbəcər rayonlarının ərazisində olan 
abidələrin təkrar qeydiyyata alınması zamanı yenidən baxılmış və qeydiy- 
yata götürülmüşdür. 

Alban memarlığının səciyyəvi əlamətlərini özündə qoruyub saxlayan 
Varazqun məbədi yonulmuş yerli daşlardan, həmçinin adi çay daşlarından 
və əhəng-qum qarışığından istifadə edilməklə inşa edilmişdir. Məbədin da- 
xili divarlarına suvaq vurulmuşdur. Məbədin günbəzi və cənub divarı tam 
uçub-dağılmışdır. Eləcə də məbədin şərq tərəfinin aşağı hissəsində olan fa- 
sad daşları uçmuşdur. Məbəd tikinti mədəniyyətinə və konstruktiv xüsusiy- 
yətlərinə görə yaxın ərazilərdə olan digər tikililərlə səsləşir. Belə kompozi- 
siyalar, öz növbəsində, bir-birindən bəzi cəhətlərinə, əsasən də apsidaların 
miqdarına görə fərqlənir. Günbəzli kompozisiyası olan bu məbədin ikiap- 
sidalı (məbədin şərq və şimal tərəflərində) olması isə onu digər məbədlərdən 
daha çox fərqləndirir. Ta qədimdən bir, üç, dörd və daha çox apsidası olan 
məbədlər geniş ərazilərdə inşa edilsə də, ikiapsidalı məbədlər çox nadir 
hallarda qeydə alınmışdır. 

Kvadrat biçimli, 100 kv.m-dən çox sahədə (xarici ölçüləri: 10.55x10.00 
m) günbəzli məbəd tipində inşa edilmiş məbədin üzərində ucalan qüllə ba- 
yırdan və içəridən yumru, silindrvaridir. Məbədin mövcud qalıqlarının hün- 
dürlüyü təxminən 9.60 metrdir. Divarların qalınlığı isə 95 sm-ə qədərdir. 
Qeyd edək ki, günbəzin tavanı tamamilə uçmuşdur. Məbədin qapı və pən- 
cərələrinin yanları ustalıqla yonulmuş daş kəmərlə əhatələnmişdir. 

Ehtimal ki, Varazxan və yaxud Varazqun oykonimi vaxtı ilə bu əra- 
zilərdə yaşamış Qafqaz Albaniyasının hökmdarlarının (Varaz) adından ad- 
landırılmışdır. 

Haşiyə: Diqqətçəkən məziyyətlərindən digəri isə jurnalın bu günlərdə 3 
yaşının tamam olmasıdır. Bu münasibətlə başda Arif Məmmədli olmaqla 
bütün kollektivi təbrik edir, onlara yaradıcılıqlarında yeni-yeni uğurlar arzu- 
layıram. 

Sultan HÜMBƏTOV 

POEZİYA 


Almaz LAÇINLI 


HƏKƏRİM 

Neçə yerdən şaxələnib qolların, 

Xəbər alım səni kimdən, Həkərim? 

Öz yurdunda yoxdur sənə dərmanın, 
Suyun axır bəlkə qəmdən, Həkərim? 

Sel gələndə hey kükrəyib daşardın, 
Sonra yenə sakitləşib axardın. 
Daşlarını su dibində sayardım, 

Gen düşmüşəm indi səndən, Həkərim. 



Doğma dağlar daha bizdən uzaqdı, 
Vətənin yolları qardı, sazaqdı. 
Qarabağım yad əllərdə dustaqdı, 
Qurumur gözlərim nəmdən, Həkərim. 

BİZƏ QAÇQIN DEMƏYİN 


NƏ BİLİRSƏN 

MƏN HEÇ SƏNİ SEVMİRƏM? 

Duyğuların sevimlidir, dadlıdır, 
Sənin sevgin özün kimi şanlıdır. 
Asimanım asimanlar şahıdır, 

Nə bilirsən mən heç səni sevmirəm? 


Qarabağ yurdunun qaçqınlarıyıq, 

Bu doğma torpağın övladlarıyıq. 

İsti yuvamızdan çox aralıyıq, 

Nə olar siz bizə qaçqın deməyin. 

Qınağa, töhmətə hədəf olarıq, 

Harda yuva tapsaq məskən salarıq. 
Hər vaxt boynumuzu büküb baxarıq, 
Nə olar siz bizə qaçqın deməyin. 

Üşüdər qəlbləri qürbət havası, 
Azalmaz yurdsuzun dərdi, bəlası. 
Hələ bitməyibdi torpaq davası, 

Nə olar siz bizə qaçqın deməyin. 


Mənim də var sinəmdə döyünən qəlb, 
Hər sözündən inciyərəm, saxla səd. 
Gəl söz verib danışmayaq bədə-bəd, 
Nə bilirsən mən heç səni sevmirəm? 

Mən bir güləm, tut əlində təzə-tər, 
Bilirsən ki, gülü sevər bülbüllər. 
Həsrətini qoy aparsın küləklər, 

Nə bilirsən mən heç səni sevmirəm? 

Mən sevgiyə təzə qoymuşam qədəm. 
Oynamayaq sevən qəlblə nə sən, mən. 
Tanrı bizi qovuşdursa tənə-tən, 

Nə bilirsən mən heç səni sevmirəm? 

PUBLİSİSTİKA 

VƏTƏNSİZ VƏTƏN OĞLU 

Akif Binəyerliyə 

İnsan hara gedirsə getsin, içində aparar ümidləri- 
ni, ümidsizliklərini, yalanlarını, doğrularım, bir də üs- 
yanlarını. Hər canı yandığında içində baş qaldıran üs- 
yanlarını. 

Sənin ürəyində nələrin olduğunu özündən, bir də 
Allahdan başqa kimsələr bilməz. 

Çünki, hər kəs ağlının ala bildiyi, ürəyinin tutdu- 
ğu qədər sevər Vətəni, Ananı, Övladı. Amma mən hər atışında dağlarını ha- 
raylayan, meşələrin həsrətini çəkən, bulaqlarının buz kimi suyuna susayan 
dağ boyda ürəyinin olduğunu bilirəm, Vətən oğlu. 

Qürbət Vətən ola bilmədi, heç vaxt da ola bilməyəcək sənin üçün. 

Vətəndən ayrıldığın gündən öz yaşını, vaxtsız ağaran saçlarını unutdun. 
Sənin üçün yalnız bir məkan və zaman anlayışı var oldu. 

Laçın, bir də 21 il. 

Bu cənnət diyarı qarış-qarış gəzdin. Hər daşma, qayasına bələd oldun. 
Ömrünün ən gözəl çağlarını o torpaqda yaşadın. 

Torpaq kəlməsi hər dəfə mənə ölümü xatırladır, bilirsənmi? Uğrunda 
ölmək də, ona gömülmək də şərəfdir. Hərdən fikirləşirəm ki, ölsəm nə işə 
yarayacaq, Vətən oğlu? Yenə də torpaq həsrətlisi olacam. Axı məzarı qərib- 
likdə qalan gör nə qədər yurd həsrətlisi oldu bu 2 1 ildə. Ana baladan, bacı 
qardaşdan, ata oğuldan ayrı düşdü. 

Səndən ayrılalı tənha qalmışam, 

Yuvası dağılan bir quş olmuşam. 

Mən ata yurduna həsrət qalmışam, 

Hələ də özümə yer tapmıram mən. 

Mənim üçün Vətən, alça ağaclarının ağappaq çiçəklərinə bürünən Laçın 
dağından başlayır. Ən çox xatırladığım mənzərədir bu, bilirsənmi... 

İndi tək bircə dəfə o gözəlliyi görmək üçün hər şeyi qurban verərdim. 

Sənin isə gözlərin də ürəyin kimi doludur, bilirəm. Nə qədər gözəlliklər 
görmüsən, obalar gəzmisən, saf, təmiz havasında ciyər dolusu nəfəs almısan. 

Bilirəm ağlından nələr keçir. Kaşkilərin, bəlkələrin incidir ürəyini... 

Yəqin düşünürsən ki, indi əzəmətli İşıqlı dağı hər parçasına düşmən 
ayağı dəyəndə qüruru sınmasın deyə göz yaşını içinə axıdır. 

Biz də göz yaşımızı içimizə axıtdıq. Qaçqın dedilər, köçkün dedilər. . . 

Bəlkə söz deyənlərin qarşısında sındırmadıq özümüzü. Amma ürəyi- 
mizdən qara qanlar axdı, qəlbimiz sındı... 

Görəsən, Sarı Aşığın qərib ruhu Güləbirdi hər dolaşdığında hansı baya- 
tını deyib bizi səsləyir? 


Aşıq, vətən yaxşıdı, 

Köynək kətan yaxşıdı. 

Qəriblik cənnət olsa, 

Yenə Vətən yaxşıdı. 

Şaqraq səsli Ağbulaq şəlaləsi çoxdandır ki, səssizliyin matəminə bürü- 
nüb bəlkə də... 

Biz də illərdir səssizliyə alışdırdıq özümüzü, Vətən oğlu... Toz-dumanlı 
şəhərin səs-küyündən bezib, dərdimizə yas saxladıq. Matəmimiz səssizliyi- 
miz oldu... 

Qovuşuqda Koroğlu qayası məğrur igidlərini səsləyib çağırır, eşitmir- 
sənmi? Kaş quş olub uça bilsəydik... Bir möcüzə olsaydı da, Vətənin hara- 
yına yetişsəydik. 


Gəl tərpən Laçından sökülməmiş dan, 

Qorxmamış öt görüm İlanqayadan. 

Kim sənə vurulmaz, Talışvurulan? 

Heyrət muzeyidir dağlarını mənim. 

Sağrı bulağın suyu görən qurudumu düşmən zəhmindən? Soyuqbulaq, 
Sarıbulaq, Korcabulaq, Daşbulaq, Əlibulağı, Turşsu, İstisu düşmən yanğı- 
sını söndürür indi.. Ciyərim yanır, Vətən oğlu, o bulaqların bumbuz, min 
dərdə dava, göz yaşı kimi dupduru suları üçün... 

Bəs Altun taxtadan, Qırxqız yaylağından heç xəbərin oldumu? İndi 
namərd tapdağında inildəyirlər için-için... 

Çalbayır, Uzunyal, Çilgəz, Mıxtökən, 

Sizi gözlərimdən oğurladı çən. 

Elə zənn elədi bədnəzərəm mən. 

Tutuldu qarşımda yollarım mənim. 

Hoçaz qayasında qartallar daha yuva salmır deyirlər... Açan çiçəklər də 
düşmən nəfəsindən hər bahar tez açılıb, tez solur, xəbərin vannı? 

Toyuqtöküləndən ehmalca keçdim, 

Qantəpər çinlədim, qırxbuğum biçdim. 

Sütül baldırğanla qaynar süd içdim, 

Dağlarda dağlandı dağlarım mənim. 

Yaman bənövşə, nərgiz həsrətlisi olmuşam, Vətən oğlu. Hərdən yuxum- 
da doya-doya qoxlayıram o çiçəkləri. Kaş ki, bir meh əsəydi də, o çiçəklərin 
ətrini bizə gətirəydi... 

Yemişan, nanə, qırxbuğum, quzuqulağı, zirinc, yovşan, qulançar - min 
dərdin çarəsi idi adını sadalaya bilmədiyim nə qədər bitkilər, güllər, çiçəklər... 

İmanlar yurdunda gəldim imana, 

Zorkeşiş, Qovuşuq qonağa ana. 

Deyirəm ya qismət, bir də o yana 
Görən düşəcəkmi güzarım mənim? ! 

Heç ağlına gələrdimi uşaq vaxtı hər yay çadır qurub, ömrünün ən rahat 
vaxtlarını keçirdiyin, ata-baba yaylağın-Fərməş təpə düşmənə kef-damaq 
məskəni olacaq bir gün... Ağlından keçərdimi, kirlənəcək xoş xatirələrin 
murdar düşmən üzündən? 

O dağlardan əsib gələn 
Meh, başına dolanım mən. 

Muncuq-muncuq mirvaritək 
Şeh, başına dolanım mən. 

Heyif, çox heyif, Sarıbaba, Dəlidağ düşmənə sipər ola bilmədi... Əsir 
götürülmüş, min əzab, işgəncə verilən qız-gəlinlərimizin, qocalarımızın, ca- 
vanlarımızın, uşaqlarımızın ah-naləsindən qəddi əyildi... Vüqarı sındı. 

Daha nələri deyim ki, dərdindən xəbərim olduğunu biləsən, Vətən 
oğlu? 

Deyirlər, göz bəbəyi kimi qoruduğumuz Ağoğlan məbədinə düşmən ya- 
man sahib çıxıb. 

El-obamın köhnə inanc yeri sayılan Xəlfə ocağını murdarlayıb namərd 
düşmən... 

Düşmənin gözü kor olsun. Əsrarəngiz Qaragölümün gözəlliyindən indi 
o zövq alır doya-doya... 

Torpaqdan pay olmaz ki, Vətən oğlu. Vətənimi 
Atamın həsrətindən ürəyi parça-parça olan, 
ruhu dolaşan yaralı Vətənimi... Sənin də qardaş 
məzarını ağuşunda əmanət saxlayan o torpaqlar 
üçün canın yanır, bilirəm... 

Amma dərdlənmə, Vətən oğlu. Sənə demiş- 
dim, xatırlayırsanmı? Sən Vətənsən... Qəm 
eləmə, yenə o yerlərə qayıdacağımıza inanıram. 

Sən də inan... 

Qönçəgül KAMAL QIZI 


AXTAR BABALARI 
PİRCAHANLI TEYMUR KİŞİ 

1918-ci ildə indiki Laçın rayonu ərazisində tarixə Qaragöl döyüşləri adı 
ilə düşmüş hadisələr xalqımızın azadlıq müharibəsi, savaş tarixinin ən şanlı 
səhifələrindən biridir. 

Zabux və Abdallar dərələrində türkün qəddar düşməni Andranikin baş- 
çılıq etdiyi erməni quldur dəstələrinin darmadağın edilməsi heç də adi bir 
məhəlli, xırda, qısamüddətli, lokal döyüşlər kimi qiymətləndirilməməlidir. 
Xalqımız, bütün türk ulusu üçün həmin hadisələr, eyni zamanda bugünkü 
Azərbaycanın müstəqilliyində, onun ərazisinin müəyyən edilməsində böyük 
tarixi əhəmiyyət kəsb edir. 

1918-ci ildə təpədən dırnağa qədər silahlanmış terrorçu dəstələrinin 
darmadağın edilməsinin əhəmiyyəti ondan ibarətdir ki, Qaragöl döyüşlərin- 
də soydaşlarımızın qələbəsi, nəinki indiki Laçın rayonu ərazisində yaşayan 
türklər, eyni zamanda bütün Qarabağın xilası və bu ərazidə kütləvi qət- 
liamların qarşısının alınması demək idi. 

Bu böyük tarixi hadisələrin təşkilatçıları və hərbi əməliyyatlara rəhbər- 
lik etmiş XIX əsrin sonu XX əsrin əvvəllərində Azərbaycanda formalaşmış 
milli burjuaziyanın görkəmli nümayəndələrindən biri olan Sultan bəy, əfsa- 
nəvi səhra komandiri Seyid Həmid, döyüş əməliyyatlarının müvəffəqiyyətlə 
başa çatması üçün həyatlarını təhlükəyə atan Cağazurlu Ağamməd, Hacılarlı 

Ağalar, özünün hərbi bacarığını, biliyini, qabiliyyətini bu işə həsr etmiş, 
Azərbaycan Demokratik Cümhuriyyətinin qurucularından olan Xosrov bəy 
Sultanov bəlkə özləri də bilmədən, ermənilərin xəstə, “dənizdən-dənizə bö- 
yük Ermənistan dövləti, türklərsiz Qafqaz” xülyasını, niyyətlərini, ali məq- 
sədlərini qəhrəmancasına pozublar. Bu bir tarixi həqiqətdir ki, əgər erməni 
terrorçuları Qarabağın dağlıq hissəsindən keçərək Aran Qarabağa daxil ola 
bilsəydilər, çox güman ki, onları Zəngəzur, Göyçə, Ağbaba, Qəmərli, Də- 
rələyəz, Vedibasar kimi qədim türk torpaqlarından çıxarmaq mümkün ol- 
mazdı və ermənilərin erməni donuzunun Kürdən su içməyi reallaşa bilərdi. 

Əvvəlki yazılarımızda bu tarixi hadisələrin fəal iştirakçıları haqqında 
qısa şəkildə məlumat vermişdik. Bugünkü yazımızda həmin hadisələrin ən 
fəal iştirakçılarından və əsas təşkilatçılarından olan Pircahanlı Teymur kişi 
haqqında dəyərli, Qarabağı unutmayan, Qarabağ dərdini qəlbində gəzdirən 
oxucularımıza qısa məlumat verməyi özümüzə borc bildik. 

Pircahan kəndi Laçın rayonunun Minkənd, Güləbird, Şəlvə, Qorçu, Ci- 
cimli kimi ən qədim kəndlərindən biridir. Qədim oğuz eli, türk obası olan bu 
kənddən Laçın rayonunun ictimai-siyasi həyatında böyük xidmətləri olan 
əzmkar, vətənpərvər, ziyalı şəxsiyyətlər çıxıb. Rayonun yaranması və qurul- 
masında, təhsilin, səhiyyənin, təsərrüfat sahələrinin formalaşmasında Pir- 
cahan kəndindən olan Kamal Allahverdiyev, Rəhim Rüstəmov, Abbas Ab- 
basov, Musa İsayev, Ayaz Abbasov, ömrünün ən gözəl, gənclik illərini doğ- 
ma kəndindən kənarda, rayonun kəndlərində müəllimlik etmiş gözəl şair 
Əbdüləhəd Pircahanlı, 1988-ci ildən bu günə qədər öz elindən, doğma ca- 
maatından, rahat həyat yaşamaq üçün imkan olduğu halda belə ayrılmayan 
Məhiyəddin İmamverdiyev tək Laçın rayonunda deyil, bütün Qarabağda ən 
hörmətli, dəyərli, ağsaqqallardan, ziyalılardandırlar. 

Pircahan kəndinin ən hörmətli, müdrik, el ağsaqqallarından biri də Tey- 
mur kişidir. 

Teymur Nəcəf oğlu Mərdanov 1879-cu ildə 
Laçın rayonunun Pircahan kəndində anadan olub. 

Gənc yaşlarından öz əməksevərliyi, qoçaqlığı, hə- 
mişə haqqın-ədalətin tərəfində olması, eyni za- 
manda təhsil alması onu yaşıdlarından fərqlən- 
dirirdi. Gənc yaşlarında ətraf kəndlərin də prob- 
lemlərinin həllində fəal iştirakı Teymura xüsusi 
hörmət qazandırmışdı. O dövrdə yerli qəza, quber- 
niya məmurları bu ərazidə müəyyən məsələlərin 
həllində Teymurla məsləhətləşməli, bəzi hallarda 
onunla hesablaşmalı olurdular. 

Teymur kişinin doğma torpağının, elinin namus və qeyrətini çəkmək, 
elin qayğısına qalmaq xisləti 1918-ci ildə Birinci Dünya müharibəsində 
məğlub olmuş çar Rusiyasının bütün ərazisində olduğu kimi ennəni terrorçu 
dəstələrinin Bakıda, Qubada, Şirvanda, Azərbaycanın digər bölgələrində 
qırğın törətdikləri ağır bir vaxtda əliyalın, qorxu, təlaş içərisində öz ölüm- 
lərini gözləyən sadə xalqın önünə çıxmaq, onu səfərbər etmək, doğma elin, 
torpağın müdafiəsini təşkil etmək tarixi bir zərurət idi. Belə ağır, müdrik 
ağsaqqal sözünə ciddi ehtiyac duyulduğu bir vaxtda Teymur kişi öz həyatı- 
nı, demək olar ki, malını-mülkünü fikirləşmədən elin, xalqın önünə çıxdı, 
onlara bu ağır günlərdə maddi və mənəvi dəstək oldu. 

Teymur kişinin tarixi xidməti ondan ibarət idi ki, o, erməni terror- 
çularına qarşı ayrı-ayrı kəndlərdə göstərilən kortəbii, dağınıq müqaviməti 
təşkilatlandırmaq, qüvvələri birləşdinnək üçün ağıllı tədbirləri müdrikcəsinə 
həyata keçirə bildi. 

Vəziyyət o dərəcədə ağırlaşmış, mürəkkəbləşmişdi ki, hətta Sultan bəy 
özü dinc əhalini ərazidən çıxannaq barədə Teymur kişi ilə məsləhətləşməli 
olmuşdu. Belə bir ağır vaxtda, təkbaşına, kiçik 10-15 nəfərlik dəstələrlə 
ermənilərə qarşı döyüşən mərd, qoçaq adamları bir yerə toplamaq, onların 
səylərini birləşdirmək o qədər də asan deyildi. Ona görə də Teymur kişi Pir- 
cahan kəndini tərk edərək döyüşlərin getdiyi əraziyə - Minkənd çayı boyun- 
ca, hərbi dillə desək, cəbhə xətti boyunca kəndlərə gəlir. O burada sözü 
keçən hörmətli ağsaqqallarla, xüsusən Kosalarlı Mərdan, Sadınlarlı Allah- 
verdi, Minkənddə Şahsuvarlılarla görüşür. Qoçaq olduğu qədər də, qürurlu, 
mərd, eyni zamanda heç kəsə tabe olmayan inadkar Seyid Həmidi, Cağazur- 
lu Ağammədi, Hacılarlı Ağaları çox çətinliklə olsa da bir yerə toplaya bil ir . 
Xalqın bu ağır günündə aralarında olan xırda, əhəmiyyəsiz narazılıqları kə- 
nara atıb, doğma torpağın, elin namus və qeyrətini qorumağın vacib olduğu- 
nu onlara qəbul etdirə bilmişdi. Eyni zamanda Teymur kişi mənəvi dəstəklə 
yanaşı, maddi dəstəksiz torpaqların müdafiəsini təşkil etməyin mümkün- 
süzlüyünü də qabartmış və Sultan bəy olmadan müqavimətin təşkilinin 
qeyri-mümkünlüyünü də önə çəkmişdi. 

Məhz Teymur kişinin təşkilatçılığı ilə Pircahanda Sultan bəylə o dövrün 
ən fəal adamlarının tarixi görüşü təşkil olundu. Görüş zamanı, nəinki Laçı- 
nın, Qarabağın, bütün Azərbaycanın, türk dünyasının ən böyük şəxsiyyət- 
lərindən biri olan Sultan bəy öz alın təri ilə qazandığı var-dövlətini, bütün 
sərvətini ermənilərin bu torpaqlara buraxılmaması üçün aparılan mübarizəyə 
sərf ediləcəyini bildirmiş, xalqın igid oğlu, əfsanəvi qəhrəman Seyid Hə- 
midə şəxsən müraciət edərək kafirləri məhv edib torpaqlarımıza burax- 
mamaq üçün ona hərtərəfli kömək göstərəcəyini bildirmişdi. Görüşdə Seyid 

Həmid, Cağazurlu Ağamməd, Hacüarlı Ağalar, o cümlədən Şahsuvarlıların 
nümayəndəsi, Kosalarlı Mərdan kişi, Sadınlarlı Kərbəlayi Yusif oğlu Allah- 
verdi iştirak etmişdilər. 

Məhz bu tarixi görüş Qaragöl döyüşlərinin azəri türklərinin qələbəsi ilə 
başa çatmasında həlledici rol oynadı. Bu görüşdən sonra Teymur kişi Pir- 
cahana qayıtmadı, döyüşlər gedən Cağazur, Hacılar, Sadınlar, Mollaəhməd- 
li, Minkənd kəndlərində gecə-gündüz hərbi əməliyyatların təşkili, döyüş- 
çülərin silahla, ərzaqla təchizatı işlərində iştirak etdi. O, xüsusən heç kəsə 
tabe olmaq istəməyən, ipə-sapa yatmayan Seyid Həmidin daim yanında bir 
komandir kimi əsas məsləhətçisi olmuşdu. 

Qaragöl döyüşləri qalibiyyətlə başa çatdıqdan sonra Teymur kişinin 
xalq arasında hörməti daha da artmış, o, müdrik el ağsaqqalı səviyyəsinə 
yüksəlmişdi. 

Azərbaycanda sovet hakimiyyəti qurulduqdan sonra da yeni hökumət 
xalq arasında nüfuzuna görə Teymur kişiyə hörmətlə yanaşmış, hələ Laçın 
rayonu təşkil edilm əzdən əvvəl - 1919-1924-cü illərdə o, böyük bir ərazini 
əhatə edən - Abdallardan başlanmış Lalalı, Sarıbaba yaylaqlarını əhatə edən 
Xırmanlar, Ayıbazarı, Ərdəş və Dərəkənd, Vağazin, Pircahan, Alqulu, 
Böyük Seyidlər, Qaraçanlı, Alpoud kəndlərini birləşdirən Pircahan nahiyə 
Şurasının sədri təyin edilmişdi. 

Teymur kişi öz şəxsi nüfuzundan, hörmətindən istifadə edərək, ağır 30- 
cu illərdə rayonda repressiyaların kütləvi hal almasının qarşısının alınma- 
sında, bir çox günahsız laçınlıların repressiyadan xilas edilməsində fəallıq 
göstərib. 

Teymur kişi gözəl ailə başçısı olub. Onun Matah adlı həyat yoldaşı və 9 
övladı - 6 qız, 3 oğlu olub. Teymur kişinin oğlu Bahadur Nəcəfov, qızı Suq- 
ra Nəcəfova rayonda təhsil işinin təşkili və inkişafında mühüm rol oyna- 
yıblar. Teymur kişi 1973 -cü ildə 94 yaşında vəfat edib. 

Qədirbilən Laçın eli, bütün Qarabağ müdrik el ağsaqqalı, elinin, oba- 
sının namusunu hər şeydən üstün tutan Teymur kişini bu gün də iftixarla 
yad edir, onun xatirəsini əziz tuturlar. 

Nizami İSMAYIL 


62 




Laçın yurdu - №1(12), 2014 


SƏNGƏR XATİRƏLƏRİ 


ANIM 



“Laçın və laçınlılar” qrupunun iizvləri 
Milli Qəhrəman Oqtay Güləliyevin qəbrini ziyarət edərkən. 

10 noyabr 2013-cii il 

General Məhəmməd Əsədov XTPD yaradandan sonra sərhəd bölgəsi 
olduğuna görə Laçın polis şöbəsinin nəzdində bir rota yarandı. Laçın cavan- 
larını işə qəbul etdilər. İlk döyüşlərimiz Laçından başladı. Cağazur sərhə- 
dindəki postlar Laçın polisi və könüllülərdən ibarət döyüşçülər tərəfindən 
qorunurdu. Daşaltıya və Kərkicahana hücum olanda ilk köməyə çatan laçın- 
lılar oldu. Oqtay Güləliyevin komandanlığı ilə Laçın polisləri orada igidlik- 
lər göstərərək döyüşçüləri mühasirədən çıxartdılar. Bundan sonra Əlövsət 
Abbasov başda olmaqla bizi 12 nəfərlə Kirs dağma göndərdilər. Yerli dö- 
yüşçülərin səyi nəticəsində mayın 14-nə qədər ermənilər Şuşakənddən 
Suarası, Fərəcan yolunu keçə bilmədilər. Bizi geri çağırıb Fərəcan kəndinə 
göndərdilər. Laçın itirilmək üzrə idi, mən o vaxtlar polis şöbəsində UAZ 
maşını sürürdüm. Rəis Akif Səlimov məni Bakıya güllə, silah dalınca gön- 
dərdi. Mayın 18-də geri qayıdanda artıq Laçın alınmışdı. Bir neçə gün Gülə- 
birddə qaldıqdan sonra polisləri Bakıya çağırdılar və bizə iyun ayında Kəl- 
bəcərdən Laçına keçmək tapşırığı verildi. Qorçu kəndində yerləşdik. Sonra 
Pircahan kəndinə keçdik. Pircahanda da ağır döyüşlərimiz oldu. Orada 
olarkən xəbər verdilər ki, Hoçaz kəndinə gedən uşaqlar (döyüşçülər) müha- 
sirəyə düşüblər. Biz-Hoçaz uşaqları kəndin yollarını yaxşı tanıdığımıza görə 
yığışıb köməyə getdik. Ancaq çox çətinliklə meyitləri çıxara bildik. 

Sonra biz Qoşasu kəndinə keçdik, döyüş şəraitinin həddindən artıq əlve- 
rişsiz olmasına baxmayaraq ruhdan düşmürdük. Aclıq bizi əldən salırdı, 
evlərdən un kisələrini bir yerə toplayıb kənd “pekamı”sını işə saldıq. Hər 
gün Vüqar, Şərif (Mirikli Şərif, Allah rəhmət eləsin) və mən 15-20 çörək 
bişirib kürəyimizdə Alxaslı və Mişnidə yerləşən postlara aparırdıq. Hoçaza 
hücum planı hazırlanırdı. Hoçazlılardan ibarət kəşfiyyat qrupu gedib qayı- 
dandan sonra hücum əmri verildi. Hoçaz dağını almaq vəzifəsi Laçın poli- 
sinin üzərinə düşürdü. Yaralıları nəzərə almasaq, Laçın polisi Hoçazı itkisiz 
ələ keçirdi. Postları ələ keçirdikdən sonra ermənilərə məxsus böyük miq- 
darda ərzağı arxaya göndərdik. Rəis Akif Səlimov bu qələbəmizə görə bizi 
mükafatlandırdı. Orada “Mərmər karyeri” deyilən yerdə qələbəmizi qeyd 
edirdik, bir-birimizi təbrik etdiyimiz vaxt erməni vertolyotları Həkəri çayı- 
nın üzəri ilə gəlib bir anda üstümüzə hücum çəkdilər. Sayıqlığımız nəticə- 
sində orada ölümdən qurtulduq, bizimlə paralel olaraq Tığik və Ağanus kən- 
dində də güclü döyüşlər gedirdi. Ermənilərin torpaqlarımızdan qovulma 
xəbərini eşitdikcə sevinir, Laçına girməyə tələsirdik. Oqtay və Rəhmanla 
məsləhətləşib Qanlı zəmi (Hoçazla Avazdarın arası) deyilən yerdə erməni- 
lərin postunu götürmək planını hazırladıq. 

Hoçaz qayası alınmamışdan əvvəl “Mişni rotası”nın könüllüləri yığışıb 
öz kəndlərinə kəşfiyyata getdilər. O zaman Ağdərəyə hücum olmuşdu, er- 
mənilər Laçından dəhliz kimi istifadə edərək Mişnidən keçməklə Ermə- 
nistana adlamaq istəyiblər və bizim kəşfiyyat dəstəsi ilə rastlaşıblar. Hətta 
yadımdadır ki, uşaqlar ermənilərin onlara külli miqdarda pul təklif etdik- 
lərini deyirdilər. Ancaq bizimkilər bu təkliflə razılaşmayaraq quldurların ha- 
mısını qırmış, bir ailəni isə girov götürmüşdülər. Mişni almanda pulların 
oralara necə səpələndiyinin şahidi olduq. Sonra o əsirləri azərbaycanlı əsir- 
lərlə dəyişdik. Hoçaz əməliyyatına başlayanda mən sürücü vəzifəsini də icra 
edir, rəis müavini İsrafil Xanlarovun maşınını sürürdüm. Qəbuledicidə eşit- 
dik ki, ermənilər Kamallı, Çıraqlı tərəfdən hücuma keçmək istəyirlər. Uşaq- 
ların sayı az olduğu üçün posta adam çatmırdı. Əhmədov Etibar, Hüseynov 
Vüqar, Zülfü və Tural ezamiyyətdən gəlirdilər. İsrafil Xanlarov dedi ki, mən 
də sizinləyəm, gedək köməyə. Uşaqlar razı olmadılar. “Ded, yaxşısı budur 
sən maşını sür get, mən uşaqlarla gedim” - deyə rəis müavininə müraciət et- 
dim. Razılaşdıq. 8 gün böyük çətinliklərlə üzləşsək də, axır nəticə yaxşı ol- 
du. Hoçaz dağını ermənilərdən azad etdik. 

Oqtay, Rəhman (Kəlbəcərli), Elşad, Cabir, Şikar, Lətif, Mətləb (Məşdi), 
Rüstəm və mən - yadımdan çıxan oldusa üzr istəyirəm - “Telesentr”i götür- 
mək üçün əvvəlcədən kəşfiyyata getdik. Qanlı zəmi deyilən yerdə ermə- 
nilərin kiçik bir postu var idi, biz gizlicə postdakı ennəniləri öldürüb gizlət- 
dik. Bu zaman Qızılca tərəfdən erməni UAZ-ın gəldiyini görüb gizləndik. 

Maşın gəlib postda saxladı, ancaq yerə düşmədilər, qabaqda bir yekəqarın 
erməni (sonradan bildik ki, o, azərbaycanlıların qatı düşməni, Qaragülün 
nəzarətçisi Sedrak imiş) maşından yerə düşmədən qapını açıb ennənicə 
çağırmağa başladı - Samvel, Aşot.... Sürücü maşının mühərrikini söndür- 
mürdü ki, atəş açaq. Dayandıqları yer yoxuş olduğu üçün gözləyirdik ki, da- 
yansınlar, həm də maşını salamat ələ keçirək. Elşaddan və uşaqlardan xahiş 
etdim ki, elə ataq ki, təkər və radiatora zərər dəyməsin. Ancaq ermənilər də 
şübhələnmişdilər, gördük geriyə qayıtmaq istəyirlər, atəşə başladıq. Onlar 
yalvararaq “atəş açmayın, təslim oluruq” - desələr də bunun nəsə erməni 
kələyi olduğunu düşünüb aman vennədik. Maşın arxaya gedərək dərəyə yu- 
varlanıb aşdı. Mən hər şeyi unudaraq ora yaxınlaşdım, maşının açarını, ak- 
kumlyatoru götürüb gizlətdim. Əsas sənədləri də götürmüşdük. Sonradan 
bildik ki, bunlar Artaşatın hərbi komissarı, yüksək rütbəli hərbçilərdir. Bu 
zaman geridən döyüşçülərlə dolu ermənilərə məxsus tank və kamazın gəl- 
diyini gördük. Rota komandiri Oqtayın tapşırığı ilə Rizvan meşəsi deyilən 
ərazidə gizləndik. Ermənilər bütün silahlardan bizi atəşə tutsalar da, ağıllı 
komandirlərin səyi nəticəsində itki vermədən yerimizə qayıtdıq. 

Səhəri gün “Telesentr”ə hücum planı hazırlandı. Artileriya atəş açmalı, 
Laçın polisi hücuma keçməli idi. Qanlı zəmiyə yaxınlaşanda gördük ki, er- 
mənilər meyitlərini götürüblər, ancaq maşın qalmışdı. Oqtay dedi ki, ehti- 
yatlı olun, ola bilsin, ermənilər nəsə kələk işlədiblər. Xahiş elədim ki, mənə 
bir nəfər köməkçi ver, qalanıyla işin olmasın. Dostum Əliyev Şaiqlə yaxın- 
laşdıq maşına, gördük ki, ermənilər maşının qapısına mərmi bağlayıb, təkər- 
lərini deşiblər, yağını boşaldıblar. Oqtay dedi bundan maşın olmaz, gəl ge- 
dək. Qapısı yox, çadırı yox, şüşələri qırılıb, bunu yığmaqmı olar? Dedim siz 
“Telesentr”i alana kimi maşın hazır olacaq. Razılıq verdi, hərbçilər Hoçazın 
içindən kəşfiyyatdan gəlirdilər. Dedilər kəndin yaxınlığında bir ennəni 
UAZ-ı xarab olub. İstəyirsinizsə gecə gedin, nə lazımdısa sökün. Şaiqlə iki- 
miz getdik kəndə, ermənilərin hələ kənddə postları var idi. Təkərləri açıb 
qayıtdıq. Maşını işə salmaq istəyəndə gördük ki, ermənilər yağını açıb bura- 
xıblar. Hoçazdan Alxaslıya 25 km piyada yol gedib yağ və yanacaq gətir- 
dim. Nə isə, çox əziyyətdən sonra maşını işə salıb uşaqların yanma çatdıq. 
Aclıq bir yana, hərənin içərisi güllə və ağır yüklə dolu “veşmeşok” daşıdığı 
zamanda qəfildən bir maşının peyda olması nə deməkdir, bu əziyyəti gö- 
rənlər bilir. Sus və Qızılcanı ennənilərdən aldıq. Adı yadımda deyil, kimsə 
bir dovşan vurmuşdu, onu bişirib 62 nəfər arasında böldük. Ermənilərdən 
müsadirə etdiyimiz maşının içərisindən llitr spirt də götürmüşdük. Bərxudar 
Novruzov həmin spirti şüşənin qapağında hamıya payladı. Amma Sus kən- 
dini alanda bir inək və bir keçi tapdıq. Sözləşdik ki, Laçını alanda inəyi və 
keçini şəhərin başında kəsib bayram edəcəyik. 

“Telesentr”in alınmasında da çətinliklər oldu, düşmən mövqeyini arti- 
leriyanın vurması lazım idi. Oqtay və Çingiz (rəis müavini) kimə dedisə, de- 
dilər yuxarıdan əmr olmalıdır. Hoçazdan Şəmşir var idi, dedi siz tank sürə- 
nin başını qatın, mən atmağı bacarıram. O, bir mərmi ilə düşmən mövqeyini 
məhv etdi. Sonralar o mərmiyə görə çox söz-söhbət oldu. “Telesentr”i 
alandan sonra orduya təhvil verib irəlilədik. İsi dayının bağı deyilən yerə en- 
dik. Oqtay dedi ki, bu erməni “dığa”larına (orda məskunlaşan ermənilərə) 
güllə atmayın, onların qanı bizim torpaqları murdarlamasın. Hamı şəhərə 
girmək əmrini gözləyirdi. Tığikdən ordumuz, Ağanus tərəfdən Əliyarın dəs- 
təsi. Gözlənilmədən xəbər gəldi ki, polis keçsin arxaya, şəhərə ordu girəcək. 
Kor-peşman geri döndük. Elə yorulmuşduq ki, heç kim dinib-danışmırdı. 
Qızılcada Qırmızı dərə deyilən bir yerdə baxdıq ki, böyük bir ordu gedir, biz 
də qoşulduq onlara. Elə fikirləşdik ki, bunlar da bizi kimi geri çağrılanlar- 
dandılar. Bir az gedəndən sonra Oqtay başa düşüb ki, ennəni ordusudur. Ha- 
mıya işarə ilə başa saldı ki, bizi tələyə salıblar, çalışın bir-bir aradan çıxın. 
Axırıncı yoldaşlarımız ayrılanda ennənilər duyuq düşüb bizi atəşə tutdular. 
Burada da komandirimizin igidliyi sayəsində itkisiz canımızı qurtardıq. 

Yenidən Hoçaz qayasına çəkildik. Oqtay hələ bir dəfə də olsun maşına 
minməmişdi. Bir açar, maşına aid bir şey tapan kim gətirib qoyurdu maşına. 
Deyirdi ki, qoy qalsın, Laçına gedəndə maşını yığdırarıq, sonra minəcəm. 
Hoçaz qayasında qoymadı yanında qalam. Dedi Cabirlə get Mişniyə, maşını 
təmir edin, mən də gələcəm, uşaqları tək qoya bilmərəm. Biz Cabirlə maşının 
təmirini qurtarmamış qəbuledici ilə məlumat verdilər ki, ermənilər Hoçaza 
hücuma keçiblər. Oqtayla əlaqə saxladıq ki, köməyə gələk. O isə bizə Pir- 
cahandakı uşaqlara ərzaq apannağı tapşırdı. Biz Ərtəpəyə çatanda bildirdilər 
ki, qabağa getməyin, artileriya vurur. Az keçmədi ki, Oqtay olan postun 
vurulması xəbəri gəldi. Biz ora çatanda artıq gördük ki, uşaqlar Oqtayın, Əş- 
rəfin, Ədalətin meyitini gətirirlər. Hüseynov Əli də 
ağır yaralanmışdı. Şəhidlərimizi Zavod (Hacısamlı) 
kəndindən Bakıya yola saldıq. Mən orada dedim ki, 
maşını aparıb qayadan buraxım dərəyə. Bu maşın 
Oqtaya qismət olmadısa, heç kimə qismət olmasın. 

Akif Səlimov məni başa saldı ki, yaxşısı budur maşı- 
nı apar Bakıya, biz də kömək edib yığdıraq, verək 
ailəsinə, bəlkə bir təsəlli olar. 6 nəfərlə Bakıya gəlib 
şəhidlərimizi dəfn elədik. Bununla da Oqtaylı günlə- 
rimizə son qoyuldu. 

Habil MURADOV 

Robin ZİGER 


DÜNYA ƏDƏBİYYATI 

ZƏFƏR ÜÇÜN DOĞULANLAR 
(davamı) 


BÖYÜK SİRR 

Uşaqkən qurğuşunu qızıla döndərməyi uman kimyagərlər barədə yazılar 
oxuduğumu xatırlayıram. Yəqin ki, bunlar heç bir səy göstərmədən varlı ol- 
maq istəyən ilk insanlar imişlər. 

Sahib olduğunuz hər şeyi bir anda itirib sonra tapsaydınız, nə qədər 
xoşbəxt olacağınızı bir düşünün. 

Uğurun, başarının tək bircə yolunu aramanın anlamsızlığı bu kiçik bir 
hekayətdə çox gözəl ifadə olunmuşdur. Kiçik bir kənddə bir axşam bir adam 
küçə fənərinin altında nəsə axtarırmış. Bir nəfər ondan nə axtardığını soruş- 
muşdur. O, “ağac axtarıram” - deyə cavab vermişdir. Soruşan şəxs də çö- 
məlib ona yardım etməyə çalışmışdır. Bir neçə dəqiqəlik arayışdan sonra o, 
yenə də “ağacı harada düşürübsən?” - deyə soruşmuşdur. Bəridəki yolun 
qaranlıq aşağı tərəfini göstərib “orada” - demişdir. “Bəs onda niyə burada 
axtarırsan?” cavab: “bura işıqlıdır, ona görə” olmuşdur. 

Burada bir sirr yoxdur. Fəqət gerçək budur ki, uğurun təməl ünsürləri 
nə qarmaşıq, nə də qeyri-müəyyəndir. Başarılı fərdlərin əksəriyyəti etdiklə- 
rinin bu olduğunun fərqində olmadan dörd təbii uğur prinsipini tətbiq edir- 
lər. Əlbəttə, bəziləri bir ünsürü o birilərinə nisbətən daha çox vurğulayarlar. 
Həqiqətən də iki insan eyni kombinasiyanı tətbiq etməz. Fəqət elə fərqli aş- 
bazların omlet (qayğanaq) bişirdikləri kimi, hazır yeməyin dadı və forması 
fərqli olsa da hamısının içindəkilər eyni olacaqdır. 

Uğurun, başarının dörd əsas prinsipi bunlardır: 

Dəqiq bir hədəf 

Konkret bir plan 

Özünəinam 

Bacarmamaq qorxusunun olmaması 


Beyin obrazlarla, şəkillərlə düşündüyü üçün nəyi bacannaq uğrunda səy 
göstərdiyini aydın bir surətdə zehində canlandırmağa ehtiyac duyar. 

Bili Geytsin kon kr et hədəfi personal kompüterləri hər bir ailənin istifa- 
də edə biləcəyi bir hala gətirmək idi. Soixiro Honda iş həyatına on beş ya- 
şında mühəndis şagirdi olaraq başlamışdı, lakin hələ o zamandan çox konk- 
ret bəllilənmiş bir amacı var idi. Hədəfi o dövrdə bir nəqliyyat kimi atlara və 
velosipedlərə bel bağlamış bir ölkədə ucuz motosikletlərin toplu istehsalına 

nail olmaq idi. Rahibə Terezanın bir amacı vardı: toplumun tərk etdiyi kim- 
səsizlərə həyan olmaq. 

Siz öz hədəflərinizi bəllilədinizmi? 

Hər bir məqsəd bir düşüncə, bir xəyal olaraq başlar. “Əgər planlamağı 
bacarmırsınızsa, başarısızlığı, uğursuzluğu planlayırsınız”. Hədəfinizi tam 
kon kr et müəyyən etdikdən sonra növbəti addım ona necə nail olacağınızı 
dəqiq planlamaqdır. Planın çox müfəssəl və incəlikli, yaxud qürursuz olma- 
sına lüzum yoxdur. Durum dəyişdikcə, buna uyğun olaraq planlarınızı da 
hər həftə, hər gün dəyişdirməyiniz son dərəcə təbiidir. Həqiqətən də, ən yax- 
şı planlar ən dəyişdirilə bilən planlardır. İşə yaramadıqca dəyişdirin, tənzim- 
ləyin. 

Alış-verişə çıxarkən bir siyahı tutarsınız, satın almaq istədiklərinizin nə 
olduğuna öncədən qərar verərsiniz. Ancaq bunu etmədikcə, evə qayıtdıqda 
nəsə vacib bir şeyi unutmayacağınıza əmin ola bilərsinizmi? 

Özünəinam, güvən (ingiliscə confidcnce) latın dilindəki com (ilə) fides 
(inam) sözlərindən götürülmüşdür. İnam bir şeyə, birinə (bu halda özünüzə) 
keçmiş müsbət təcrübələrin verdiyi əminlikdən doğan bir güvənməkdir. O, 
lovğalıqdan, yekəxanalıqdan fərqlidir. Lovğalıq, öyüngənlik - bu inamı təs- 
diqləyəcək heç bir dəlil olmadan özünə inanan ifrat qürurlu bir eqonun, 
mənliyin məhsuludur və əksərən əndişəli və güvənsiz bir şəxsin xüsusiy- 
yətidir. Yaxınlıqdakı xəstəxananın təcili yardım bölməsinə aparıldığınızı xə- 
yal edin. Ayağınız əzilmiş, biləyiniz çıxmışdır. Qapıda eyni yaşlı iki həkim 
durmuşdur. Biri sizdə inam, o birisə özündənrazılıq təəssüratı doğurur. Si- 
zinlə hansının məşğul olmasını istərdiniz? Mən birincini seçərdim. 

Gerçək güvənli fərd və qurumlar hər zaman təvazökar olurlar. Çünki 
keçmişdə bacara bilmiş olduqlarından içlərində yenə bacara biləcəklərinə 
dair səssiz bir bilgi vardır, o üzdən lovğalanmağa ehtiyac duymazlar. Güvən 
sizə sonsuz əngəlləri aşma qabiliyyəti verir. O, başqalarına da ilham verir, 
bir lideri lider edən ana ünsürdür. Kim olduğunuz və nəyi bacardığınızla 
səssizcə qürur duymaq - güvəninizin üzərində inşa ediləcəyi möhkəm bir 
qaya olar. 

Kentucky Fried Chicken-in qurucusu Harlan Sanders qızarmış toyuq 
sousu olaraq gizli bir formulu bazarlamağa başladığı altmış üç yaşma qədər 
iş təşəbbüslərində daim uğursuzluğa uğradı. Onun ziyarət etdiyi ilk min res- 
toran bununla maraqlanmadıqlarını söylədi və o, məhsulunu toyuq satış- 
larının yüzdə biri qarşılığında pulsuz vermək məcburiyyətində qaldı. Bir çox 
patenti arasında elektrik lampası ən məşhuru olan ixtiraçı Thomas Edison 
mükəmməl lampa teli üçün uyğun materialı tapana qədər yeddi yüzdən artıq 
təşəbbüsdə bulunmuşdu. Bunun onda nə kimi bir duyğu yaratdığını soruş- 

duqda o, “Mən başarısız olmadım, yalnızca istənilən sonucu verməyən 
yeddi yüz yol tapdım” - deyə cavab vermişdir. 

İlahi dühamı? İlahi deyil, inamlı olmaq dühadır. 

Thomas Edison 

Nə həyatımız, nə də iş-məsləkimiz kimin birinci gələcəyini görəcəyimiz 
yarışlar deyil, bərabər səviyyədə əngəllər və qazanışlar ortaya qoyan yolçu- 
luqlardır. Önəmli olan qorxularınızla üzləşmə, onları yenmə və bunların yal- 
nızca xəyallarınızın məhsulu olduğunun fərqinə varmaqdır. 

Dörd önəmli prinsipdən ən önəmlisi hansıdır? Bu baxımdan hədəf ən 
önəmlisidir, çünki onsuz özünüzü itirib, qeyb olarsınız. Ancaq sanıram ki, 
eyni dərəcədə vacib olan uğursuzluq qorxusunu yox etməkdir, çünki ancaq 
qorxusuzluq zehniyyətini inkişaf etdirə bildiyiniz təqdirdə bu yola qədəm 
qoya bilərsiniz. 

Bir çox və böyük xətalar yapmadan heç kəs böyük insan ola bilməz. 

Vilyam Qladstouıı (1809-1898) 

Bir dəfə bir şəxs mənə 1920-lərdə ABŞ prezidenti olmuş Calvin 
Coolidge-nin (Kəlvin Kulicin) aşağıdakı kəlamına görə başqa prezi- 
dentlərdən daha çox anıldığını söyləmişdir: “İsrarlı olun. Heç bir şey səbatın 
yerini verə bilməz. Qabiliyyət bu yeri ala bilməz, çünki dünya qabiliyyətli, 
amma başarısız, uğursuz insanlarla doludur. Düha verə bilməz: qiymətini 
almamış düha haradasa bir atalar sözü halına gəl- 
mişdir. Təkcə təhsil də ala bilməz: dünya təhsilli 
xarabalarla doludur. Yalnızca səbat və əzmkarlıq 
hər şeyə qadirdir”. 

Bu anda mümkün olduğunu xəyal belə etmə- 
diyiniz şeyləri etmə gücü öz içinizdədir. Bu güc, 
inanclarınızı dəyişdirə biləcəyiniz anda xidməti- 
nizdə olacaqdır. 

Maksvel Malts 

Səlcuq türkcəsindən uyğunlaşdıram: 

Yusif OT AYLI 

NAĞILA DÖNMÜŞ ÖMÜR 


ANIM 



Hazırda xatirələrə dönmüş, röyalarda görünən, gözləri yollarda qalıb, 
bizi gözləyən taleyüklü Laçının Qarıqışlaq kəndində təmiz, saf və bilikli 
müəllim ailəsində bir körpə göz açdı dünyaya. Təbiətin qız fəsli olan bahar- 
da ulu Yaradanın hökmü ilə 1961-ci il aprel ayının 27-də Laçının tanınmış 
ər kişilərindən olan, hörməti, izzəti aşıb-daşan İbiş müəllimin isti ocağında 
dünyaya gələn bu qızcığaz uşaqlıqdan çox şirin, ürəyəyatan, ağıllı olmağı ilə 
yanaşı, istər ailədə, istərsə də kənddə və məktəbdə hamıya sirdaş, əziz bacı 
idi. Qarıqışlaq kəndinin ən hörmətli və ağsaqqal kişilərindən olan atası İbiş 
müəllim son vaxtlarda olduğu kimi, o vaxtlarda da bu qaraşın qızcığazı çox 
sevər, çox əzizləyərmiş. Bütün nazını sözsüz çəkər, ürəyi nə istəsə alarmış. 
Ailənin sevimlisi olan Rəfiqə orta məktəbi əla qiymətlərlə bitirib Xarici Dil- 
lər İnstitutuna (indiki Azərbaycan Dillər Universiteti) daxil oldu. İnstitutu 
bitirdikdən sonra təyinatla Laçının Qarıqışlaq kənd orta məktəbinə ingilis 
dili müəllimi təyin edildi. 

Yadımdadır, mən IX sinfə keçmişdim, həmin ili də Rəfiqəni kəndimizə 
təyinatla müəllim göndərmişdilər. Atam İbiş müəllim və anam Suqra müəl- 
limə ilə yanaşı bu ildən Rəfiqə də bizə dərs keçəcəkdi. Bu, məni çox sevin- 
dirirdi. O, bir bacı kimi bizə o qədər yanırdı, o qədər bağlı idi ki, biz ana- 

mızla ona fərq qoya bilmirdik. Xüsusilə də qaçqınçılıqdan sonra. 18 may 
1992-ci ildə o böyük insanı - Laçının, eləcə də Azərbaycanın ər kişilərindən 
olan atamız İbiş müəllimi itirdik... Atam qeyri-bərabər döyüşdə 6 erməni 
quldurunu öldürüb qəhrəmanlıqla şəhid oldu. “Ayna-Zerkalo” qəzetində şa- 
hidlərin dili ilə bu haqda geniş məqaləni alman jurnalisti Erix Viderman 
nəşr etdirmişdi. 

Bu ağır itkiyə dözməyən, saf və sədaqətli ürəyi qubar bağlayan anam 
Suqra müəllimə “İbişdən sonra mən yoxam... Məni sahilsiz bir dənizin 
üzündə tənha qoyub getdin, ay İbiş...” kəlmələrini ixtiyarsız dilində şüara 
çevirdi və bu ürək göynədən kəlmələrin xəyalları ilə fani dünyadan köç ey- 
lədi yazıq anam... 

Elə bil duymuşdun ömrün sonunu, 

Bu fani dünyayla halallaşırdın. 

Əyninə geyinib cənnət donunu 
Çəkilməz dərdlərdən uzaqlaşırdın. 

Bəli, çəkilməz dərd idi bu dərd, çəkilməz ələm idi bu ələm... Mən bu 
yaşa çatmışam, az-çox gəzib-görmüşəm həyatı... Ancaq, əziz oxucum, hə- 
qiqəti deməliyəm ki, mən atamla anam kimi bir-birinə saf, sədaqət dolu mə- 
həbbət bəsləyən ikinci bir ömür yolçularına rast gəlməmişəm. Cənnət mə- 
ləyi olan anam atamın böyüdülmüş şəklini daima bağrına basıb şəkilə qon- 
muş tozları göz yaşı ilə yuyardı... 

Atamın, sonra isə anamın itkisi bizi çox sarsıtdı. Ümidimizi tək olan 
Allaha, bir də atamla anamın yadigarları olan qardaş-bacıya bağladıq. Axı 
göydə tək olan Allahdan, yerdə isə doğmalarından insana əziz nə ola bilər.?! 

Kiminsə xəyalına gəlməzdi ki, ikinci anamız sanıb, ağbirçək gözündə 
gördüyümüz, hamının hayına vaxtında yetişən, həyatında yaxşılıqdan başqa 
kimsəyə bir ziyanı dəyməyən, sülh quşu olan Rəfiqə müəlliməni qəfil itirə- 
cəyik. Bəli, sakitcə bir quş kimi uçdu aramızdan Rəfiqə müəllimə... 


Nə yatdın, nə də ki, yuxu görəsən?! 
Taleyin tez çöndü nağıla, bacı... 
Ömrünün gül kimi, gözəl çağında 
Ölümün gəlməzdi ağıla, bacı 

Axı sən həyatdan bir kam almadın, 
Talesiz ömrünə bir iz salmadın. 
Yaxşılıqda heç vaxt geri qalmadın, 
Dəyərdin yüz dənə oğula, bacı. 

Yazıq Lətifəni sirdaşsız qoydun, 
Zərifə bacının qəlbini soydun. . . 


Bu nağıl həyatdan demirəm doydun, 
İstəmirdin ömrün dağıla, bacı. 

Bəlkə də hamıdan çox Sahil yandı, 
Yuxusu qarışır, ürəyi qandı... 

İlqar bu yoxluğu bir yuxu sandı: 
Dəyişməz zəhəri noğula, bacı. 

Zərbələr vuruldu şana-şöhrətə, 
Ürəyin dözmədi haqsız möhnətə. 

Bir nazlı pəriydin, düşdün cənnətə... 
Səntək insan çətin doğula, bacı! 

Bəli, Rəfiqə ürəyi saf, hörmət qazanan, pisliyə qarşı yaxşılıq edən bir 
insan idi. Çətin ki, kimsə onun yaşadığı taleyüklü həyatı yenidən yaşaya... 
Rahat uyu, bacı, yerin behişt, cənnət məkanında ruzin bol olsun! 

İlqar ƏSGƏROV, 
Laçın rayonunun Qarıqışlaq kənd sakini 


ƏZİZ BACIMIN XATİRƏSİNƏ 

Üç bacı idik. Laçın rayonunun Qarıqış- 
laq kəndində İbiş müəllimin ailəsində böyü- 
müşük. İpək kimi yumşaq, humanist Mirzə 
yüzbaşının nəvəsi olan anam Suqra müəlli- 
mədən ancaq həyatda insaflı olmaq, özündən 
böyüyü saymaq, hər kəslə öz dili ilə danış- 
maq tərbiyəsi almışıq. Mən Zərifə - həkim, 
kiçik bacım Rəfiqə ingilis dili müəllimi idi. 

Ortancıl bacım Lətifə isə oxumadı, ancaq or- 
ta təhsil aldı. Balacalıqdan üç bacı bir-biri- 
mizə və ailəmizə çox istəkli olmuşuq. Rəfiqə 
mənim bacım, tələbəlik dostum, yaxın sirda- 
şım, həm də arxa-köməyim idi. 1992-ci ilin 
qanlı hadisələrindən sonra atam şəhid oldu. 

Qardaşımı mənfur ermənilər əsir götürdülər. 

Başımızı itirmişdik. Anam xəstə idi, ailənin yükü ikimizin üzərinə düşdü. 
Köməkləşib çox çətinlikləri yola verdik, qardaşlarımıza dayaq olduq. Rəfiqə 
öz taleyini fikirləşmədi. Qardaşlarımızı ev-ailə yiyəsi etdik. Qəfil xəstəlik 
onu bizdən ömürlük ayırdı. Oğlum Sahil, qardaşlarım və onların ailələri, biz 
iki bacı onun ölümünü heç qəbul edə bilmirik. 

Yaddaşlarımızda bacımız Rəfiqə həm şirin bacı, ata və anamızın əvəzi 
və yadigarı, yaxın məsləhətçi, qayğıkeş müəllimə kimi qalacaq. Bunları 
yazmaq mənim üçün çətindir. Elə bil ürəyimin yarısı dayanıb. 

Zərifə ƏSGƏROV A, 
Rəfiqənin bacısı 

YENƏ VƏTƏN YAXŞIDI 

Öz ədəb-ərkanı, davranışı, gözəl yoldaşlığı, 
dostluğu ilə yadda qalan şair təbiətli Rəsul Dəlidağ- 
lının (Məmmədov) şeir boxçasındandır aşağıdakı 
şeirlər. Rəsulun şeirlərində təbiət tərənnümü, vətən 
həsrəti, dost sədaqəti əsas yerlərdən birini tutur. Bu 
adam hədsiz təvazökar olduğundan yazdığı ürəyə- 
yatan şeirlərini nəşr etdirmir. Ona görə də mən bir 
az “bərkini” tutub, ərk edib onun iki şeirini “Laçın 
yurdu” dərgisinə təqdim etdim. 


POEZİYA 



YENƏ VƏTƏN YAXŞIDI 

Həzin-həzin çalındı tar, 

Uçdu uzağa xəyallar. 
Unutduğum bir kəndim var, 
Suyu gövhər, torpağı ləl. 

Uzaqdayam qucağından, 

Od almıram ocağından. 
Yaxınımdan, uzağımdan 
Xəbər göndərir - qayıt gəl. 

Qəfəsdəyəm qolu bağlı, 
Günüm keçib qara, ağlı. 

Bir dəliyəm “Dəlidağlı” 
Ağıllı deyiləm, gözəl. 

Gözüm həsrət bulaqlara, 
Özüm həsrət o çağlara. 
Qayıdacam o dağlara 
Əgər aman versə əcəl. 

Boxçalarım yüz dolsa da, 
Dost-tanışım lap bolsa da. 

Eh, “qürbət cənnət olsa da” - 
Varıydı belə bir məsəl... 


ZAMANIN GƏRDİŞİNDƏ 

Böyük dağıq, kiçilirik, 

Bir bulağıq, içilirik. 
Yavaş-yavaş biçilirik, 

İllər dəryaz, bizsə yonca. 

Bu illərin dərdi çoxdu, 

Bu ilin namərdi çoxdu. 
Dəyirmanın suyu yoxdur, 
Sönüb çıraq, yanmır ocaq. 

Yarı təpə, yarı dağıq, 

Yarı səhra, yarı bağıq. 

Bu dünyaya biz qonağıq, 
Dünya bizə bir oyuncaq. 

Nə kamanam, nə də oxam, 
Yarı varam, yarı yoxam. 

Ac deyiləm, qardaş, toxam - 
Kədər yemişəm doyunca. 

Ha tox durum, tox dayanım, 
Yüz yol doğra, çıxmaz qanım. 
Hicran yüklü qəm karvanım 
Hey gedir Araz boyunca. 


Təqdim etdi: Xalid NƏCƏFOV 

TOFİQ RƏCƏBOV 

Rəcəbov Tofiq Müstəcəb oğlu 1943-cü il de- 
kabrın 20-də Laçın rayonunun Qoşasu kəndində 
anadan olub. Yeddinci sinfə qədər Qoşasu kənd 
məktəbində oxuyub. Hələ orta məktəbdə oxuyarkən 
onun fizika, riyaziyyata olan marağını görən res- 
publikanın əməkdar müəllimi Şahverdiyev Əmiras- 
lan onu bu ixtisas üzrə yönəldib. Tofiq Rəcəbov X 
sinfi 1960-cı ildə Pircahan kəndində bitirib. Elə hə- 
min il Azərbaycan Pedaqoji İnstitutunun (indiki ADPU) fizika-riyaziyyat 
fakültəsinə daxil olub. Orta məktəbi tərifnamə ilə bitirən Tofiq Rəcəbov ali 
təhsilini də müvəffəqiyyətlə başa vuraraq, təyinatla Laçın rayonuna qayıdıb, 
Şamkənd kəndində müəllimlik fəaliyyətinə başlayıb. 1972-ci ildən 1992-ci 
ilə qədər isə Qoşasu kənd orta məktəbində müəllim və təşkilatçı müavin 
işləyib. Bütün Laçınlılar kimi taleyinə köçkünlük həyatı yazılan Tofiq 
müəllim 1992-ci ildən Sumqayıt şəhərində yerləşən Laçın 5 №-li tam orta 
məktəbində direktor müavini və müəllim kimi çalışıb. Maarifyanı şuranın 
üzvü olub, Azərbaycan müstəqillik qazanandan sonra ilk müəllimlər qurul- 
tayına nümayəndə seçilib. 1975-ci ildə Azərbaycan SSR Maarif Nazirliyi və 
Həmkarlar İttifaqının birgə “Fəxri fərman”ına layiq görülmüşdür. Laçının 
85 illiyi münasibəti ilə Laçın rayon İcra Hakimiyyəti tərəfindən 2009-cu 
ildə “Fəxri fərman”la təltif olunmuşdur. Azərbaycan Gənclər İttifaqının 50 
illik yubileyi, Böyük Vətən müharibəsinin 40 illiyi münasibəti ilə Fəxri fər- 
manlarla təltif olunmuşdur. Yola saldığımız 20 13 -cü ildə Tofiq müəllimin 
70 illik yubileyi qeyd olundu. Müdriklik yaşının yeni ilinə qədəm qoyan 
Tofiq müəllimi bir daha həm öz adımdan, həm Əlipolad Əzizov başda 
olmaqla Laçın 5 №-li tam orta məktəbinin müəllim kollektivi adından təbrik 
edir, ona uzun, sağlam ömür və Laçınlı günlər arzulayıram. 

Təqdim etdi: Xatirə LAÇIN 



74 




Laçın yurdu - №1(12), 2014 


ANIM 

LAÇINLA YAŞADIN, LAÇINSIZ QALDIN 

“01” sözüylə yaranan dünya çox şeylər yaşatdı bəndəsinə, xoş gün, bəd 
gün, pis gün... Hansı üzünü göstərdisə, öz doğmasına göstərdi. Dünyaya göz 
açan körpə gəlişiylə ağlayır. Ağlayır ona görə ki, o, xoş gün üçün gəlməyib 
bu geniş, azad dünyaya. Bilmir ki, onu hansı həyat şəraiti gözləyir. Acılı-şi- 
rinli uşaqlıq illəri, tər-təmiz ağ kağıza nə yazılırsa, beyin həmləsinə hopur 
və ömrün sonuna kimi yaddaş zehnini möhkəmləndirir. Taleyin, alın yazın 
işə düşür. 



Buz bulaqlardan süzülüb gələn saf su insanları bir qədər də saflaşdırır. 
Quşların cəhcəh səsi, füsunkar təbiət insanı vəcdə gətirir. Bədəndə qan co- 
şur. Yazın ilıq nəfəsi elə bil ki, təbiətə can verir. Zümzümə ilə axıb ləpələ- 
nən dağ çayları ana laylasını tamamlayır. Səni daha da əzizləyir, ilham verir, 
böyük arzulara qovuşmaq istəyi yaradır. Tanrının verdiyi nə varsa, o üzə çı- 
xır. Suya qoyulmuş toxum yavaş-yavaş şişib cücərdiyi kimi insan da uşaq- 
lıqdan gəncliyə, gənclikdən qocalığa qədər bir ömür yolu keçir . 

Bu yolu keçənlərdən biri də bizim mərhum xanəndəmiz Məhəbbət 
Kazımovdur. Şaqraq məlahətli səsə malik olan, qəlbi, ürəyi vətən həsrəti ilə 
döyünən bu xanəndə çox izlər qoyub getdi. Ağrılar, ah-nalələr ürəyini par- 
çaladı, dağladı. Bu həsrət, bu hicran gülündən ayrı düşmüş bülbül kimi 
Məhəbbətin qəlbini diddi. Onun ömrünü qaraltdı, canını sıxdı. Bu sıxıntıya 
dözməyən bülbül cox ah-fəğan etdi. Ancaq öz isti yuvasına - Laçına qovuşa 
bilmədi. Ömür nə qədər qısa imiş, İlahi! Xanın, Bülbülün, Cabbarın gəzdiyi 

ana vətənin - Şuşanın, xarı bülbülün həsrətini çəkdi. Uşaqlığı, gəncliyi o 
füsunkar dağlardan ilham almış Məhəbbətin mayası onun saf suyu, bərəkətli 
torpağı olmuşdur. Onu doğan ana qəhrəman anadır ki, on bir uşağı dünyaya 
gətirmiş, böyüdüb tərbiyə etmişdi. Belə oğul hər zaman doğulmur. 

Arzuları yarımçıq qalan, canından çox istədiyi ciyərparası Rəşidin toyu- 
nu görməyən Məhəbbət bu həyatı tez tərk etdi. 

Gözləri yollarda qalan, uzun illər erməni faşistləri tərəfindən işğal olun- 
muş ana yurdumuz - Laçınımız Məhəbbəti ağuşuna ala bilmədi. Məhəbbət 
“Laçınım-Laçınım” deyə-deyə ömrünü qara, soyuq məzara təhvil verdi. 
Qəbrin nurla dolsun, qardaşım! 

Ancaq mən bilirəm ki, onun cəsədi torpaqda olsa da, ruhu Laçın torpa- 
ğını dolaşacaq, Çonnanı gəzəcək, o güllü-çiçəkli dağların, şəlalələrin başına 
çıxıb geniş nəfəs alacaq. Sən “Laçınım”ı oxuyanda biz özümüzü o dağların 
başında, zirvədə hiss edirdik. Elə bil ki, sizsiz zirvədən dərəyə yuvarlan- 
mışıq. “Əlvida” mahnısını oxumaqla ürəklərə od vurdun. Ümidlərimizi, 
qolumuzu, qanadımızı qırıb nə tez bizdən uzaqlaşdın? 

“Laçın harayı” qəzetini buraxanda birinci düşündüyüm insan Məhəbbət 
Kazımov oldu. Onunla görüşüb-dərdləşəndə, fikirlərimizi bölüşəndə mənə 
böyük ümidlər verdi: “Tələsmə, əmioğlu, tezliklə Laçına qovuşarıq”. Üs- 
tündən neçə illər keçməsinə baxmayaraq “Çin olmadı Laçın yuxum”. Kaş 
dediyin sözlər, oxuduğun o mahnılar çin olaydı, əmioğlu! 

Dərdimin üstünə dərd gəlir yaman, 

Qəm-kədərdən qurtararıq nə zaman? 

Bu fani diiııyada əcəldən aman, 

Girəvə istərəm, fürsət istərəm. 

Təəssüflər olsun ki, Məhəbbət müəllim vaxtdan, zamandan fürsət istə- 
mədi. O nə özünü, nə səsini qorudu... Elə bildi ki, həyat bax beləcə cavan- 
lıqdakı kimi şaqraq keçəcək. Onun səsi bir gur bulaq kimi daima çağlayıb 
əbədi coşacaq. Hamımız beləyik. Tanrı verdiyi vaxtdan səmərəli istifadə edə 
bilmirik. Oxuduğu muğamları vaxtında lentə almadığına sonradan peşman 
olmuşdu Məhəbbət müəllim. 

“Sən saydığını say, gör fələk nə sayır.” Heç kimin ağlına gəlməyən, heç 
bir dəqiqə də yaddan çıxmayan ölüm hər dəqiqə, hər saniyə bizimlədir. 
Yaxşı deyiblər ki, “ölüm gözlə qaş arasındadır”. Gözlə qaş arasında olan bir 
məsafəni elə yaşamalısan ki, sonra təəssüflənməyəsən. 

Keçən günə gün çatmaz, calasan günü günə. 

Sağ olsun qədirbilən elimiz, xalqımız. Məhəbbəti sevənlərimiz bu hüzn- 
lü gündə, onun vida mərasimində hamılıqla iştirak etdilər. “Laçınım” mah- 
nısının sədaları altında onu son mənzilə yola saldılar. Dəyərli elimizə, xalqı- 
mıza biz də bir yurddaş olaraq öz minnətdarlığımızı bildiririk. Laçın Rayon 
İcra Hakimiyyətinin başçısı Akif Səlimov da sağ olsun ki, Məhəbbət Ka- 
zımovun xatirəsinə böyük ehtiram göstərdi. Laçınlıların məskunlaşdığı ayrı- 
ayrı regionlarda Məhəbbət Kazımovun adına ehsanlar verildi, ruhuna dualar 
oxundu. 

Azərbaycanın əməkdar artisti, dağ ürəkli, saf səsli 
Məhəbbət Kazımovun hüzn gününə 

Nə hicrandı, nə həsrətdi, nə səsdi. Kafiri ərdi bu həsrəti yaradan, 

Qəlbim də, ruhum da nə yaman əsdi. Bəla gəldi başımıza haradan? 

Bu nalə, ah-fəğan bizlərə bəsdi, Rəhm edər bizlərə bizi Yaradan, 

Qovuşa bilmədin Laçına, qardaş! Qovuşa bilmədin Laçına, qardaş! 

Bu ayrılıq, hicran üzdü qəlbini, “Laçın dağı” ürəyində, qəlbində, 

Qəm, kədər, tərpədib sənin dərdini. “Laçınım” mahnısı xalqın dilində. 
Vətənsiz yaşamaq əydi qəddini, Əsir qaldın bu həsrətin əlində, 

Qovuşa bilmədin Laçına, qardaş! Qovuşa bilmədin Laçına, qardaş! 

“Laçınım” səs saldı bütün dünyaya, Başının ağlığı Qoşqar, Murovdu, 
Qartalsız qalıbdı hər daş, hər qaya. Dağlar tar bağlayıb, hər yan qırovdu. 
Naləmiz çatıbdı günəşə, aya, “Laçın dağım” qan ağlayır, girovdu, 

Qovuşa bilmədin Laçına, qardaş! Qovuşa bilmədin Laçına, qardaş! 

Tərsinə fırlandı zaman təkəri, Ömrünü sən vurdun bəs nə tez başa, 

Yaman coşub Şəlvə çayı, Həkəri. Qoymadın Qəninin qəlbi də coşa. 

Çormanla aranda həsrət çəpəri, Əcəl imkan versə dolardın yaşa, 

Qovuşa bilmədin Laçına, qardaş! Qovuşa bilmədin Laçına, qardaş! 


Qəni QƏMLİ, 
“ Yıırd Həsrəti ” qəzetinin 
təsisçisi və baş redaktoru 

QAZİLƏRİMİZ 

“AZƏRBAYCAN BAYRAĞI” ORDENLİ DÖYÜŞÇÜ 

Alıyev Zöhrab İbrahim oğlu 22 may 1967-ci 
ildə Laçın rayonunun Mişni kəndində anadan 
olub. 1973- 1982-ci illərdə Mişni kənd orta mək- 
təbində, sonra isə Bakı şəhərində yerləşən Texniki 
Peşə məktəbində qaynaqçı-quraşdınnaçı ixtisası 
üzrə təhsil alıb. 1983-1985-ci illərdə respublikanın 
müxtəlif rayonlarında həmin ixtisas üzrə iş fəaliy- 
yətini davam etdirib. 1 985- 1987-ci illərdə Qaza- 
xıstan SSR-də hərbi xidmətdə olubdur. 1988- 
1989-cu illərdə Rusiya Federasiyasına gedərək 
fərdi əməklə məşğul olub. 1989-cu ildə Laçın ra- 
yonuna qayıdaraq Keşlə Maşınqayırma zavodunun Laçın rayon filialında öz 
ixtisası üzrə fəaliyyətə başlayıb və 1992-ci il aprel ayına qədər həmin filial- 
da çalışıb. 1992-ci il 10 iyunda könüllü olaraq Azərbaycan Milli Ordusunun 
713 saylı batalyonunda hərbi xidmətə başlamışdır. Laçın rayonunun işğal- 
dan azad edilməsi istiqamətində aparılan döyüşlərdə iştirak etmişdir. 1 9 okt- 
yabr 1992-ci ildə Hoçaz dağı uğrunda gedən döyüşlərdə yaralanmış, 12 de- 
kabra qədər hərbi hospitalda müalicə olunmuşdur. 15 dekabr 1992-ci ildən 
Laçın rayon Polis batalyonunda hərbi xidmətini davam etdirib. 1993-cü ildə 
Laçın RPŞ-nin şəxsi heyəti döyüş fəaliyyətini Füzuli rayonu ərazisində 
davam etdirmişdir və Zöhrab Alıyev döyüşlərdə xüsusi igidlik göstənnişdir. 

1993-cü ildə Azərbaycan Respublikası Prezidenti Heydər Əliyevin sə- 
rəncamı ilə “Azərbaycan Bayrağı” ordeni ilə təltif edilmişdir. 

Zöhrab Alıyev 1994-1999-cu illərdə Azərbaycan Respublikası Daxili 
İşlər Nazirliyinin Polis Akademiyasında hüquqşünas ixtisası üzrə təhsil alıb. 
Fəaliyyətini Laçın rayon Polis Şöbəsində sahə rəisi kimi davam etdirən polis 
mayom bu yaxınlarda istefaya çıxıb. 

Ailəlidir, iki qızı, bir oğlu var. 

Təqdim etdi: Ramil CƏBRAYIL 

POEZİYA 


Hüseyn HÜSEYNOV 

Hüseynov Hüseyn 5 noyabr 1966-cı ildə 
Lerik rayonunun Çayrud kəndində anadan olub. 

Çox keşməkeşli və çətin taleli bir həyat yaşayıb. 

Arzusu jurnalist olmaq idi. Amma bu arzu arzu 
olaraq qaldı. Deyir sən saydığını say, gör fələk nə 
sayır... Ömrünün çətin anlarını yaşayıb, çox bu- 
rulğanlara düşüb. Ancaq əqidəsində Hüseyn kimi, 
özü kimi qalıb. “Bağışla məni” şeirində ürəyində 
olan dərd-sərindən söhbət açaraq, qələmi ilə bö- 
lüşüb çətin anlarını. 

Biz əsgərlikdə çox yaxın idik. Bir yerdə bərkdən-boşdan çox keçmişdik. 
Ona görə də bir-birimizi yaxşı tanıyırdıq. Mən ona Laçınımızın füsunkar tə- 
biət gözəlliyindən və insanlarından çox danışmışdım. O da öz məftunluğunu 
şeirlərində canlandırmağa çalışıb. Laçınımızın işğalı hamı kimi Hüseyni də 
çox pərişan edib. Bu hisslərini o, “Laçın qartalını qaytarın mənə” başlıqlı 
şeirində verib. Bir neçə şeirini oxuculara təqdim edərək Hüseynə can sağlığı 
və yaradıcılıq uğurları arzulayırıq. 



LAÇIN QARTALINI 
QAYTARIN MƏNƏ 
Laçınlı dostum 
Xalid Bahaduroğluna 

Günbatan ölkəsi qoy sizin olsun, 
Laçın dağlarını qaytarın mənə! 
Getsin övladınız orda oxusun, 

Laçın qartalını qaytarın mənə! 

Qıy vuran qartalın özgədi səsi, 

Gəzir qayalarda şahin kölgəsi. 
Oyadır dağ-daşı igid nərəsi, 

O batmış sədanı qaytarın mənə! 

Qızarsın lalələr sübh çağı tezdən, 
Bozarsın duman da, qalxsın dərədən. 
Gözlərim yaşardı bu mənzərədən, 
Qartal yuvasını qaytarın mənə! 


Qoy gəlsin kəndlərdən toy-düyün səsi, 
Bu da bir arzudu, bu da həvəsdi. 
Aşığın sazına bir el həsrətdi, 

Toyun sədasını qaytarın mənə! 

Sular da gur axsın dərə boyunca, 
Dinləyim suları, baxım doyunca. 

Ta gecə ulduzlar peyda olunca 
Laçın səmasını qaytarın mənə! 

Didərgin saldılar, qaçqın dedilər, 
Alınmaz qaladır Laçın dedilər. 

İlanlı çöllərdə yaşa dedilər, 

Dağlarda daxmamı qaytarın mənə! 

Şəhid məzarını qoyub gəlmişik, 

Yad bizi soğan tək soyub, gəlmişik. 
Ürəkdə ağrını boğub gəlmişik, 

O şəhid balamı qaytarın mənə ! 

Yetişəcək bir gün bu zülmün sonu, 
Qovarıq Vətəndən məlun ordunu! 
İgid ərənləri, comərd oğlunu, 
Qalalı dağları qaytarın mənə! 


BAĞIŞLA MƏNİ 

Dəli könlüm yenə gəlib ilhama, 
Duyğular salıbdır tufana məni. 

Gedib baş çəkəydim nakam anama, 
Tale yenə qovur hayana məni? 

Qardaş məzarıdır qoyub getdiyim, 
Bacımın üzünü görə bilmədim. 
Halallıq istədim, atama dedim: 

“Gəl keç günahımdan, qınama məni”. 

Yar qoyub gedirəm sinəm yaralı, 
Köksümdə qövr edər, susmaz yaralı. 
Ürək əcəlimi gəzib aradı, 
Sınanmışam, tale, sınama məni... 

Yiyəsiz qoyduğum ata yurdudur, 

Bu dərdim qəlbimə odlar vurubdur. 
Ayrılıq məqamı məni yorubdur. 
Ölsəm kim qaytarar anama məni? 

Dostlarım qayğılı, dostlar nigaran, 
Doğma ürəkləri sıxar bu hicran. 
Dostumun gözüdür qəmdən yaşaran, 
Qismət verdi təbin badına məni. 


Qadın zinətimdi, qadın anadır! 

İlk kəlməm, son andım olsəııı anadır 
Qeyrət sarayımda taxtım anadır! 

Dərd sınağa çəkib andımla məni. 

İnsafın yox imiş, ey çərxi fələk, 

Şairi sınadın zülüm verərək... 

Dedim al canımı, almadı getdi, 

Allahı yadına salmadı getdi. 

Eh, tale çırağım yanmadı getdi, 

Fələk, möhtac etmə qadına məni. 

Gedirəm, a dağlar, halallıq verin, 

Bəlkə bu yerləri görə bilmədim. 
Qoynuna baş qoyub ölə bilmədim, 

Yad edin bu batmış adımla məni. 

Gedirəm, sevgilim, sev yenə məni, 
Baxıb göz dolusu seyr elə məni. 

Fələk sınayır fitnə-fel ilə məni, 
Mətindim, sarsıtdın qayğınla məni. 

Gedirəm, Sumqayıt, səndən doymadım, 
Yurd, ocaq tikmədim, məskən salmadım. 
Dönüb nəğmələrə, dönəcək adım, 
Sevgili şəhərim, qarşıla məni. 

Gedirəm, sağ qalsın Piran ölkəsi, 
Savalan dar gündə əzizlər səni... 

Niyə qoyub gedir əzizlər səni?.. 

Gözdən sel tək leysan yağışla məni 
Aparsın zəmanə, bağışla məni! 


Qisası gözləyən qəbrim var mənim, 

Allaha sığman səbrim var mənim. 

Bitib tükənməyən dərdim var mənim, 

Ölsəm kim salacaq yadına məni?... 

Təqdim etdi: Xalid BAHADUROĞLU 

KİTAB RƏFİ 


“POETİK XATİRƏ ABİDƏSİ” 

Ruhunu, məsum duyğularını, ürəyinin hiss və həyəcanlarını kövrək 
misralara çevirib cismani yoxluğundan sonra əbədiyaşarlıq qazanan, ürəklə- 
rə köçən, ucalıq məqamına yüksələnlər heç vaxt unudulmur, şirin bir xatirə- 
yə çevrilib ürəklərdə yaşayırlar. Mən də belə insanlara “ölüm” kəlməsini ya- 
raşdıra bilmirəm. Xüsusi ilə də yaradıcı olanlara. Çünki onlar mənim nəzə- 
rimdə Tanrının ən çox sevdiyi insanlardır. Əgər belə olmasaydı. Tanrı onları 
sevib-sevələyib öz yanma aparmazdı. “Zamanın darlığından, ömrün azlığın- 
dan” şikayətlənə-şikayətlənə ömrü birtəhər başa vuranlardan fərqli olaraq, 
“işıq sürəti ilə yaşayıb onun sevincini, kədərini duymaq zövqündən” həzz 
alanlar, ürəyi yaratmaq eşqi ilə çırpınıb alovlananlar nədənsə çox az yaşayır- 
lar. Elə cəmi 19 il həyatın şirinliyini, ağrı- 
acısını dadmış Lalə (Gültən) Məmmədli ki- 
mi. Lalə əslən bu gün işğal altında inim- inim 
inləyən, qoynundan məcburi şəkildə ayrı dü- 
şən övladları üçün göz yaşı axıdan (biz er- 
məni tapdağında olan torpaqlarımıza yas 
saxladığımız kimi) Cəbrayıl rayonundan idi. 

Təəssüf ki, bu gün ondan yarımçıq ömrün 
yarımçıq akkordlarının son nöqtəsi kimi yal- 
nız “Zərdabi Nəşriyyat-Poliqrafiya” MMC 
tərəfindən 20 13 -cü ildə nəşr olunan “Yarım- 
çıq ömrün yarımçıq kitabı”, bir də... bir də ki 
ürəkləri üzən ələmli-nəşəli xatirələri qalıb. 

Bu yerdə kiminsə qeyd dəftərçəmə köçürdü- 
yüm “İnsanın yaşı yaş kağızı ilə deyil, çək- 
diyi dərdlərin sayı ilə müəyyənləşir” fi kr i ilə razılaşmamaq olmur. 

Kitabda Lalənin gənc qəlbinin çırpıntıları olan şeirlərindən verilmiş 
nümunələr onun gələcəkdə gözəl şair olacağından xəbər verir. Sözə könül 
verən Lalə həyatda olduğu kimi yazılarında da təbiidir. Bunu onun xatirə 
dəftərindəki qeydləri də sübut edir: “Əlini yağışın altına tut, tuta bilmədiyin 
yağış damlaları qədər səni çox sevirəm”, “Ətrafa bax, nə görürsənsə sənin- 
dir. Bircə güzgüyə baxma, çünki orada gördüyün mənimdir”, “Əgər bir gün 
ölsəm, bil ki insanların çiynindəki tabutum. Tabutun içində kəfənim, kəfə- 

nimin içində mən, mənim içimdə isə səni aparacaqlar”. Yaxud; ”Əgər həyat 
bir gün bizə oyun oynayıb səni məndən alaraq başqasının qollarına atarsa, 
səni ilk rəqsə qaldıracaq musiqi cənazə marşım olsun”. Düşünürəm. İlahi, 
nümunə gətirdiyimiz bu sətirlərdəki orijinallıq, yeni deyim tərzi, bütövlük 
və tamlıq, sözə qənaət etməklə böyük həqiqətləri ortaya qoymaq bacarığı 
haradan idi Lalə Gültəndə? Bəlkə bu bir alın yazısı, bəxt sovqatı idi. Bəlkə 
təbiətin ona bəxş etdiyi tale qisməti. Bəlkə yaz çiçəyi kimi boy göstərən is- 
tedadı? Bəlkə də özünün əvvəlcədən hiss etdyi qısa ömür tarixinin yaşantısı! 

Fələk həyatımdan hər gün pay aldı, 

Nərgiz çiçəyitək gözüm saraldı. 

Dünəndən bıı günə mənə nə qaldı? - 
Yorulmuş sifətim, bəyaz saçlarım, 

Məndən inciməyin, ey göz yaşlarını. 

O, Cəbrayılı görməmişdi. Amma nənələrinin, əmilərinin, bibi və xala- 
larının söhbətləri onun şair ürəyində bəxtsiz Cəbrayıla sonsuz sevgi oyat- 
mışdı. Cəbrayıl onun nəzərində alınmaz, məğlubedilməz bir qaladır. Burada 
el sənətkarları Dirili Qurbaninin, Aşıq Pərinin, Aşıq Humayın, Sovet İttifaqı 
Qəhrəmanı Cəmil Əhmədovun və daha neçə-neçə Milli Qəhrəmanların ayaq 
izləri var. Lalə də öz həmyerliləri kimi dədə-baba ocağının gec-tez azad 
olacağına inanır, Vətən oğullarını mübarizə aparmağa, savaşa səsləyirdi: 

Müstəqil olubdur ulu Türk xalqı. 

Göylərə ucalıb üçrəng bayrağı. 

Qorusun hər oğul gərək torpağı, 

Qalx ayağa, Cəbrayıl. 

Sevən, sevilən vaxtı idi Lalənin. Buna görə də onun məhəbbət möv- 
zusunda yazdığı şeirlərini “poetik xatirə abidəsi” adlandırsaq, səhv etmərik. 
Həmin şeirlər müəllifi kimi kövrək, səmimi və təbiidir: 

Günəşin şöləsi tamam sönərsə, 

Həyat bir mənasız heçə dönərsə, 

Dünyanı yaşatmaq lazını gələrsə 
Sən mənim qəlbimdə yaşayacaqsan. 


Yaxud: 

Hərdən gözlərimə bulud dolanda, 

Uzaq üfüqlərdən səslərəm səni. 

Bir isti baxışa möhtac olanda, 

Sakitcə otıırub gözlərəm səni. 

Lalə Sumqayıtda yaşayırdı. Bu şəhəri çox sevirdi. Bir inşa yazısında 
həmin şəhərə olan sevgisini belə etiraf edir, onu “arzumuzun, taleyimizin 
şəhəri” adlandıraraq yazırdı: “Sumqayıt Azərbaycan 
xalqının birlik, həmrəylik şəhəridir”. 

Nəfis tərtibatla nəşr olunan bu kitabda verilmiş 
xatirələr, rəngli şəkillər. Lalə haqqında deyilən fikir- 
lər onun haqqında oxucularda daha müfəssəl təəssü- 
ratlar oyadır. İnanıram ki, “Yarımçıq ömrün yarım- 
çıq kitabı” Laləsevərlərin qəlbinə hakim kəsiləcək, 
onların təskinlik, təsəlli yerinə çeviriləcəkdir. 

Mütəllim HƏSƏNOV, 

“ Həsən bəy Zərdabi ” media mükafatı laureatı, 

Azərbaycan Jurnalistlər Birliyinin iizvii 



ŞƏHİDLƏRİMİZ 

SON GÜLLƏSİNƏ QƏDƏR VURUŞAN DOSTUMA 

Allah yolunda öldürülənlərə ölü deməyin! Onlar yaşayır, lakin siz 
anlamırsınız! 

(“Bəqərə” surəsi, ayə 154) 

Bir millət kimi təmiz adla öyünmək bütün dünya xalqlarının arzusudur. 
O adı vətənə bəxş etmək səadəti isə cəsur adamlara nəsib olur. Təəssüflər 
olsun ki, siyasi oyunlar nəticəsində vətənimizin bir parçası düşmən əlin- 
dədir. Ona görə də elə bir azərbaycanlı tapmazsan ki, onun üçün vicdan 
əzabı duymasın. Çünki bir millət olaraq o rüsvayçılıq hamımızın başına 
qaxıncdır. 

Zaman-zaman satqın nakəslərin namərdliyindən istifadə edən düşmən, 
vətənimizdə meydan sulayıb. Bunu fürsət sayıb dost-düşmən bizi qınama- 
sın. Azərbaycanın dərdi böyükdür. 

Əslində Azərbaycanın dərdini yalnız azərbaycanlı bilir. Dünayada bir 
çox xalqlar fəlakət və ya düşmən əhatəsində olduğunu deyə bilər. Lakin heç 
bir xalq Azərbaycan xalqı kimi təklənməyib. 

Tarix boyu mərdlik rəmzi olmuş bu xalqın elə bu gün də cəsur igidləri 
var və lazım gəldikdə hər bir azərbaycanlı bunu sübut etməyə hazırdır. 

Qarabağ qaziləri düşmənə sübut edə bildi ki, hər bir azərbaycanlı ən azı 
50 ennəni düşməninə bərabərdir. 

O, 1990-cı ildən, ermənilərin torpaqlarımıza göz dikib, öz xəbis niyyət- 
lərini həyata keçinnəyə başladığı vaxtlardan 1992-ci ildə şəhid olana qədər, 
ölümündən sonra da, indiyə qədər və yəqin ki, əbədi olaraq xalqın oğlu, igid 
sərkərdəsi oldu, şəhidlik zirvəsinə ucaldı. Müharibədə özünü kənara çəkə 
bilmədi, qeyrəti, torpağına olan sevgisi buna yol vennədi. 

1990-cı ilin noyabr ayında doğulduğu Laçın torpağında 60 nəfərdən 
ibarət batalyon yaradaraq əsgər oldu. Ön 
cəbhədə tanıdım igidi. İlk dəfə idi ki, bir şə- 
hidin şəhidlikdən öncəki cəbhə həyatını mü- 
şahidə etmək nəsib olurdu və yenə ilk dəfə- 
dir ki, şəhidlə bağlı xatirələri sətirlərə köçür- 
məyə çalışıram. 

Cəbhə bölgəsinə hələ yenicə gəldiyi 
günlərdə burada neçə müddət xidmət edəcə- 
yini soruşmuşdum özündən. “Biz həyatımı- 
zın sonuna kimi buradayıq” demişdi o gün. 

Yəqin ki, səbəbi var demişdim ona. Azacıq 
fi kr ə dalmışdı Mahmud, sonra da köksünü 
ötürüb: “Səbəbi var”, - demişdi. O, gün an- 
lamamışdım səbəbinin şəhidlik olduğunu. İyirmi dörd yaşlı qəhrəmanın 
həyatının sonuna bircə ay qaldığını o gün anlamamışdım. 

Bəli, bu gün də mənim qəhrəmanım Qarabağ savaşından üzüağ çıxaraq, 
düşmənə arxa çevirməyərək, sonuncu gülləsinə qədər döyüşərək şəhid olan 
Abbasov Mahmud Aslan oğludur. 

O şəhidimiz ki, bu günə qədər ondan kimsə danışmayıb. Televiziya- 
larımızda hər gün şoular reklam olunsa da, vətənimiz uğrunda canından 
keçən şəhidlər haqqında bir verilişə də qıymayanlar qoy utansın, siz ey və- 
tənimin şəhid oğulları. 

Əvvəl minlərlə şəhidimizdən biri olan Mahmudun keçdiyi şərəfli 
ömür yolundan danışmaq istəyirəm. 



84 



Laçın yurdu - №1(12), 2014 


Abbasov Mahmud 1969-cu ildə Laçın rayonunda azərbaycanın şərəfli 
bir ömür sürmüş ailəsində doğulub. Atası Aslan kişi də ömrünün 35 ilini 
Azərbaycanda hüquq-mühafizə orqanlarında çalışıb. Mahmudun uşaqlıq il- 
ləri çox keşməkeşli olub. Hələ uşaqkən Mahmudda qonşuluğunda olan 
ermənilərə qarşı böyük nifrət olub. Onlarla mübahisə və dava etməklə elə 
bil ki, öz gələcəyini qabaqcadan gönnüşdü. Elə bil hiss etmişdi ki, böyüyən- 
də namərd erməni gülləsinə tuş gələcək. 

Mahmud Qarabağda savaş başlayanda ilk könüllü özünümüdafiə batal- 
yonunda döyüşən əsgərlərimizdən biri olub. Onun döyüş yolu 1991-ci ilin 
noyabr ayından 1992-ci ilin dekabrına qədər davam edib. İlk dəfə olaraq 21 
yaşında əlinə silah alaraq Laçında erməni ilə döyüşə atılıb. Dəfələrlə ağır 
döyüşlərdə iştirak edib və bir neçə dəfə yaralanıb. Amma erməni düşmənçi- 
liyinə olan nifrəti onu döyüşdən-döyüşə şücaətləndirib. 

1992-ci ildə o zaman yaranan Xüsusi Təyinatlı Polis Dəstəsinə qəbul 
olunub. Ondan şəxsən mərhum Məhəmməd Əsədov imtahan götürərək 
XTPD-ə qəbul edib. Bu batalyon 1993-cü ildə artıq sayı 3000 (üç min) nəfə- 
rə çatan, OMON-çular adı ilə məşhur olan Xüsusi Təyinatlı Milis Dəstəsinə 
çevrildi və müharibənin ən qaynar nöqtələrində daim ön cəbhədə olaraq 
böyük şücaətlər göstərdi. 

Mahmud o zaman XTPD-də Qarabağın ən qaynar nöqtələrində Kərki- 
cahan, Daşaltı, Nəbilər, Xocalı, Ağdərə, Horadiz, Füzuli, Ağdam, Zəngilan, 
Şuşa kimi çətin döyüş yolu keçib. O, həmişə öndə olardı və döyüşçülər de- 
yəndə ki, biz torpaq uğrunda ölməyə gedirik, deyərdi “yox, biz ölməyə de- 
yil, öldürməyə gedirik”. Əsl qəhrəman idi, ancaq heç vaxt dildə vətəni, xalqı 
sevməsindən, onlar üçün hər şeyə hazır olmasından danışmazdı, hər şeyi 
əməliylə göstərərdi. 

Hər bir əsgər yoldaşının üstündə əsir, onlara böyük qayğıyla yanaşırdı. 
Döyüşçü yoldaşları üçün kişilik, qeyrət rəmzi olan bu mərd insan torpaq 
itkisinə dözməz, Şuşanın, Laçının adı gələndə kövrələnniş. 

Mahmud həddindən artıq sadə və təvazökar insan idi. İnanmıram ki, 
onun çatdığı mərtəbəyə yüksələn kimsə onun kimi sadəliyini saxlaya bilsin. 
Həm də çox duyğulu, səmimi bir insan idi, hər şey onun içindən gəlirdi. 

Bir dəfə heç yadımdan çıxmaz, 1992-ci ilin iyul-avqust ayları, “Ağdərə 
əməliyyatı”na başladığımız vaxt idi. Çaldıran düzünə çıxmışdıq, oradan 
Şuşa, Laçın görünürdü. Həmin vaxt artıq onlar işğal altında idi. O, əli ilə 
Şuşanı, Laçını göstərib birdən uşaq kimi ağlamağa başladı. Həmişə Şuşanın, 
Laçının adı gələndə kövrələr, ancaq bunu bizdən gizlətməyə çalışardı. 

Deyirdi ki, döyüşçü bir işi görən zaman nəticəsini bəri başdan fikirləşsə, 
qəhrəman ola bilməz, şəraitin tələb etdiyini vaxtında görmək lazımdır. 

1992-ci ilin aprel ayında Şuşadan-Laçına uçan helikopterlə hökumət 
nümayəndələrinin mühafizəsini təşkil edərkən erməni tərəfdən atılan raket 
atəşinə tuş gəlsə də, öz cəsarəti və həmin helikopterin pilotunun peşəkarlığı 
ilə birgə sərnişinləri mənzil başına - Turşsu kəndində olan qaz qurğularının 
yerləşdiyi meydançaya sağ-salamat çatdırib. 

Mahmud döyüşdə bir necə dəfə (ayağından, qolundan və başından) 
yaralansa da, Allah onu qorumuşdu. Amma 1992-ci ildə Zəngilanda gedən 
ağır döyüş onun son döyüşü oldu. Onunla xidmət edən əsgərlər danışır ki, 
ayağından yaralı olsa da o, hamıdan birinci döyüşə atılmışdı. 

Mahmudun canından çox sevdiyi vətənə olan sevgisi onun döyüşdən 
kənarda qalmasına imkan verməmişdi. 

Düşmənin snayperdən açdığı güllə onun ürəyini susdurdu. Mahmud 
şəhid olarkən torpağı bərk-bərk bağrına başmışdı. 

Amma düşmən heç də sevinməsin. İndi Mahmudun adını daşıyan bir 
oğul böyüyür Abbasovlar ailəsində. Hələ Heydər Əliyev adma liseydə əla 
qiymətlərlə oxuyarkən Mahmud nənəsinə söz verib ki, əmisi kimi qəhrəman 
olacaq. Abbasovlar ailəsi müvəqqəti köçkün həyatı yaşayır. Vətən, el-oba 
həsrəti bu ailənin belini əysə də onlar o xoş günü, Qarabağda qələbə gününü 
gözləyirlər. 

Mahmudun doğum və şəhid olduğu günü 
ailəsi Şəhidlər xiyabanında ziyarət etməklə 
anırlar. Hər il yanvarın 30-da ahıl ana Fəridə 
xanım onun adını daşıyan Mahmudla birgə 
Şəhidlər xiyabanında şəhid Mahmudun qəb- 
rini ziyarət edirlər. Heç boynunu bükmə, Fəri- 
də xanım, sizin oğlunuz vətən uğrunda şəhid 
olduğundan o, hamımızın qardaşı, əmisi, da- 
yısı və oğludur. 

Elçin HƏSƏNOV 

POEZİYA 


Elnur İRƏVANLI 

DEMƏ QOCALMIŞAM 

Müslümov Yanvar Ağabala oğlunun 
75 yaşının tamam olması 
münasibətilə 

Demə qocalmışam, qocalıq deyil 
Hələlik yetmiş beş yaş, Yanvar kişi. 

Səni başı qarlı dağa bənzədir 
Ağaran o kirpik, qaş, Yanvar kişi. PEŞƏNƏ SEVGİNİ 



Ocaq çatdın, Zərdüştlərdən od aldın, 
Halalların süfrəsindən dad aldın. 
Zəhmətinlə zirvələrə ucaldın, 

Bir yol əyilmədi baş, Yanvar kişi. 

Elnuram, möhkəmdi ömrünün himi. 
Yetiş arzulara, sındır tilsimi. 

Altmışı, yetmişi aşdığın kimi 
Arzumdu, yüzü də aş, Yanvar kişi. 

01.01.2014 


GÖZÜNDƏ GÖRDÜM 

Həkim-pediatr Orucova Nuriyyə 
Məcid qızının 60 illik yubileyi 
münasibətilə 

Nəvaziş hisslərin tale bürcünə 
Gündüz günəş oldu, gecə ay oldu. 
Könüllər taxtında iz qoyan peşən 
Ulu Yaradandan gözəl pay oldu. 

Boy verdi səndəki sədaqət andı, 
Hünər, qətiyyəti izində gördüm. 
Bitib-tükənməyən arzular qədər 
Peşənə sevgini gözündə gördüm. 


BİR ZAMANLAR... 


Əvvəl səni sevirdim, 

Sonra həsrətini. 

İndi nə sən varsan 
Nə də həsrətin. 

Bircə bir vaxt 
Getdiyimiz uzun yol var. 

Hər gün məni aparır 
Xatirələrimizgilə. . . 

Buzovna qəsəbəsi, 24.06.2012 


Kölgədə qalmadın, öndə göründün, 
Ülviyyət sarayın çiçək qoxudu. 

O incə, o zərif, şəfalı əlin 
Dərdin teli üstə ümid toxudu. 

Yadlaşdı ömrünə əyləncə, səfa, 
Doğman kimi baxdın gələn hər yada. 
Ümidsiz anaya ümid bəxş edib, 
Yaşatdın minlərlə körpə dünyada. 

14.12.2013 

“SEVGİ DURNA ÇIRAĞIDIR” 


KİTAB RƏFİ 


İlham Qəhrəman , 


“Sevgi durna çırağıdır” bu yaxınlarda 55 ya- 
şı tamam olacaq tanınmış şair İlham Qəhrəmanın 
poeziya sahəsində oxucularla beşinci görüşüdür. 

İndiyə qədər “Gülüm yarpıza döndü” (1999), 

“Ağlama, qu quşu” (2002), “Ey dil” (2006) kimi 
şeir kitabları Bakıda, “Əsir dağlar” (2009) kitabı 
isə Tehranda işıq üzü görən İ. Qəhrəmanın poetik 
yaradıcılığı istər quzeyli, istərsə də güneyli oxu- 
cular tərəfindən həmişə böyük maraqla qarşılan- 
mış, müsbət rezonans doğurmuşdur. Şairin indi 
tanış olacağınız şeir kitabına son illərdə qələmə 
aldığı poetik nümunələrlə yanaşı, öncəki kitabla- 
rından ən yaxşı seçmələr də daxil edilmişdir. Vətənə, təbiətə, insana sevgi, 
ülvi məhəbbət, cənub həsrəti və digər mövzularda düzülüb-qoşulmuş bu 
şeirlərin oxucu qəlbinə yol tapacağına inanırıq. 




“LAÇIN LƏTİFƏLƏRİ” 

“Laçın lətifələri” kitabı isə İlham Qəhrə- 
manın “Laçın folkloru” (2009) və “Gül dəftəri” 
(2011) kitablarından sonra şifahi xalq ədəbiy- 
yatı nümunələrinin toplanması və tərtibatı 
sahəsində oxucularla üçüncü görüşüdür. Kitab- 
da qaçqın-köçkün həyatı yaşayan Laçın ca- 
maatından toplanılmış orijinal lətifələr və gül- 
məcələrlə bərabər, xalq arasında Molla Nəsrəd- 
din və Əllamə kimi tanınan məşhur gülüş qəhrə- 
manları ilə bağlı indiyədək heç bir yerdə çap 
olunmamış lətifələr də yer almışdır. “Laçın 
folkloru” kitabında yer alan “Lətifələr” və 
“Maraqlı söhbətlər” bu kitabda say etibarı ilə artırılmış və əhatə məkanı ge- 
nişləndirilmişdir. Xalq dilimizin bədii-estetik gözəlliyini özündə əks etdirən 
bu nümunələrin həm folklor tədqiqatçıları, həm də geniş oxucu kütləsi üçün 
maraqlı olacağına əminik. 

POEZİYA 


Məhəmməd ƏLİ 


ƏZRAYILIN İNSAFI YOX 
(Ədalət Əsgəroğlunun xatirəsinə) 

Hara belə tələsdin sən, 

Görəcək çox işin vardı. 

Ulu Tanrı, dərgahına 
Səni niyə tez apardı?! 

Gedişinlə gül açmamış 
Neçə arzun yetim qaldı. 

Arxanca göz yaşı tökən 
Yarın, oğlun, qızın qaldı. 

Dost-tanışın üzü gülmür, 
Qəlblərində kədər gəzir. 

Sənin qəfil ayrılığın 
Onları da sıxır, üzür. 



NECƏ OLUM BƏXTİYAR 

Deyirlər ki, şeirlərində 
Nədən belə kədər, qəm var? 
Yurdum düşmən tapdağında, 
Necə olum bəxtiyar! 

TÜKƏNMİR SƏBRİMİZ 


Əzrayılın insafı yox, 

Hardan gəldi namərd ölüm? 
Əlimizdən bir iş gəlmir, 

Bu nə tale, bu nə zülüm? 

Qəlbimizdə kədər dağı, 

Çəkəmmirik ta bu dağı. 

Necə qıydın, necə gördün 
Rəva, bizə bu sınağı? ! 

MƏN DƏ LALƏYƏM 

Mən də budağından qopan laləyəm, 
Mənim də köksümə qara xal düşüb. 
Anbaan soluram, keçdikcə anlar, 
Qamətim bükülüb, boyum büzüşüb. 


Çox illəri verdik bada, 

İyirmi il dözərək biz. 

Bilmək olmur haçan, nə vaxt 
Tükənəcək səbrimiz. 

ÜRƏYİM ÜZÜLÜR 

Uçan səyyar xəyallarım 
Göy üzündən yerə baxır. 

Harda görsəm qan tökülür, 
Ürəyimi üzür, sıxır. 

BU NECƏ ZAMANDIR 

Oğul ataya yol öyrədir, 

Qız da ki, anaya. 

Niyə göylərdən daş düşmür 
Belə zəmanəyə? 

İKİ BORC 

Övlad sanır ki, borcludur 
Ata, ana övladına. 

Öz borcunusa heç zaman 
Övlad salmır heç yadına. 

ŞİR VƏ CANAVARIN FƏRQİ 

Sürüyə basqın etsə iki şir 
Sürüdən bir heyvan aparar. 

Sürüyə basqın etsə canavar 
Sürünü bütün qırıb qurtarar. 

BƏŞƏR ƏSƏDƏ 

Bəşər Əsəd taxt-tacıyçün 
Öz xalqına tutur divan. 

Zalımların taleyini 
Çıxarıbdır o yadından. 

HARAM YEYƏNİN AQİBƏTİ 

Kim ki, yeyir xalq malını 
Qusacaqdır əvvəl, axır. 

Unutmasın haram tikə 
İrin-qanla candan çıxır. 


TƏPƏLƏR GÜLÜŞÜR 

Zirvədəki qayadan 
Daş qopanda 

Dərələrin canına vəlvələ düşür. 
Qayalar ağlayır, 

Təpələr gülüşür. 

PAYIZDAN QORXURAM 

Olsa da çənli, yağışlı, 

Mən baharı çox sevirəm. 

Təbiət canlanır, gülür, 

Gəlişi barlı olsa da 
Payızdan yaman qorxuram, 
Payızda yarpaq tökülür. 

MƏHKƏMƏDƏ 

Biri yalan danışdı, 

Şər atdı ona-buna 
Hakim inandı ona. 

Biri də haqq söylədi, 

Cırdı özünü. 

Hakim doğru saymadı 
Onun sözünü. 

ANIM 


LAÇINA TAC OLAN BİR TACIM GEDİR 

Məhəbbət Kazımov 1953-cü ildə Laçın rayonunun Çorman kəndində 
anadan olmuşdu. Kiçik yaşlarından istedadını görən qohum-əqrabasının 
məsləhəti ilə musiqi təhsili almaq üçün 1974-cü ildə Bakı şəhərinə getmiş, 
Asəf Zeynallı adma musiqi texnikumuna qəbul olmuşdur. O, ilk muğam 
dərslərini Nəriman Əliyevdən almış, sonradan Ağaxan Abdullayevin sinfin- 
də oxumuşdur. 



1976-cı ildən professional səhnədə çıxış edirdi. “Dan Ulduzu” ansamb- 
lının solisti olmuşdur. Azərbaycanın bir çox konsert salonlarında öz tamaşa- 
çılarına solo konsertlər vermiş, bir çox xarici ölkələrdə qastrol səfərlərində 
olmuşdur. 

14 sentyabr 2012-ci ildə Azərbaycan Respublikasının “Əməkdar artisf’i 
fəxri adma layiq görülmüş Məhəbbət Kazımov 27 yanvar 2014-cü ildə uzun 
sürən xəstəlikdən sonra vəfat etdi. O, yanvarın 28-də Xırdalan qəbiristanlı- 
ğında dəfn olunmuşdur. Məhəbbət Kazımov vəfat edənə qədər “Laçın” inst- 
rumental ansamblının rəhbəri olmuşdur. 

Məhəbbət Kazımov əsasən Azərbaycan milli musiqisi janrında, bir çox 
dillər əzbəri olan mahnı və muğamlar oxuyubdur. Ən çox sevilən mah- 
nılarından biri də “Laçınım” mahnısı idi. Məhəbbət Kazımovun bu ifasına 

onunla dəfələrlə el məclislərində birgə olan atam Sərraf Şiruyə illər öncə be- 
lə bir şeir yazmışdı: Qeyd edim ki, müğənni Şiruyə müəllimin də bir-neçə 
şeirini ifa etmişdi. 


Ey ərənlər yurdu, ey ərlər yurdu, 

Laçınım, Laçınım, Laçınım mənim. 

İlahi sevgili ey pirlər yurdu, 

Ey ürəyim mənim, ey canım mənim, 

Laçınım, Laçınım, Laçınım mənim. 

Seyidlər, möminlər vətəni sənsən, 

Hər dini ayinlər vətəni sənsən. 

Haqdan sevilənlər vətəni sənsən, 

Ey müqəddəs dinim, imanım mənim, 

Laçınım, Laçınım, Laçınım mənim. 

Zirvənə boylandım, papağım düşdü, 

Yadıma ah çəkən bucağın düşdü. 

Elinə, obana sorağım düşdü, 

Səninlə bağlandı peymanım mənim, 

Laçınım, Laçınım, Laçınım mənim. 

Ey hünər məbədim, ey qibləgahım, 

Ey igidlik tacım, ey şahənşahım. 

Hər daşı, torpağı ziyarətgahım, 

Anamtək sevdiyim məkanım mənim, 

Laçınım, Laçınım, Laçınım mənim. 

Az qalıb, öpəcəm torpaq, daşını, 

Dolanacam hər zirvəni, qaşını. 

Sərraf Şiruyəyəm, sil göz yaşını, 

Haqqa doğru gedir gümanım mənim, 

Laçınım, Laçınım, Laçınım mənim. 

Adətim üzrə yeni şeir yazanda öncə çalışıram ki, Şiruyə müəllimə oxu- 
yum. Bir gün yenicə yazdığım şeirləri də götürüb atamın yanma getdim. 
Şeirləri oxudum. Xırda məsləhətlərindən sonra dedi ki, axşam televiziyada 
eşitdim ki, müğənni Məhəbbət Kazımov xəstədir. Mən də bu şeiri yazdım. 
Oxuyum qulaq as: 

Hələ qabaqdadı zəfər, qələbə, 

Hər sevincli anlar səni gözləyir. 
Bütün nəğmələrin yol tapır qəlbə, 
Sevgisi ümmanlar səni gözləyir. 

Sən ey bu millətin susmayan dili, 
Xalqın dərdiməndi, qəmxar bülbülü. 
Sənə alqışçıdı bütün türk eli, 

Əhli müsəlmanlar səni gözləyir. 


Gəl ey ellərini qucaqlayanım, 
Böyük ustadları soraqlayanım. 
Sözdən şirə çəkib, şan bağlayanım, 
Səndən pay umanlar səni gözləyir. 

Hər kəlmən aqillər dodağındadı, 
Şiruyənin könül varağındadı. 
Ecazkar səsinin sorağındadı, 

Hər ümid, gümanlar səni gözləyir. 


Bəli bu da son... Məhəbbət Kazımovu da itirdik. Həqiqətən də Məhəb- 
bət Kazımov “Laçınım” deyə-deyə vətən həsrətiylə vəfat etdi. Mən də onun 
vəfatından təsirlənərək könül duyğularımı belə ifadə etdim: 

İçində gizləyib Laçının yasın, 

Yaman çox sevərdin ağ geyinməyi. 

Yaraşmır ağ kəfən, bu ağ libasın, 

Sən ki bəyənərdin sağ geyinməyi. 

Ömrünü-gününü dərd-nisgil yeyən, 

Bu dərdi gizləyib elə ağ geyən. 

İllərlə hay salıb “Laçınım” deyən, 

Nəvalı bülbülüm, turacım gedir, 

Laçına tac olan bir tacım gedir. 

Özündən böyükdü şanı-şöhrəti, 

Yurduna sevgisi, dosta ülfəti, 

Vüsala yetmədi Laçın həsrəti, 

Laçından doymayan bir “acım” gedir, 

Laçına tac olan bir tacım gedir. 

Dəyişsə zəmanə, keçsə yüz illər, 

Unudan deyildir onu nəsillər. 

Kimdədi o gur səs, o zəngulələr? - 
Məhəbbət adında ifaçım gedir, 

Laçına tac olan bir tacım gedir. 

Allah rəhmət eləsin! Məhəbbət Kazımov sö- 
zün həqiqi mənasında sevilirdi və dünya durduq- 
ca da seviləcəkdir. 

Aqşin HACIZADƏ 

Əjdər HÜMBƏT 

Hümbətov Əjdər Ləzgi oğlu 1993 cü il yanvarın 
20-də Laçın rayonunun Alxaslı kəndində anadan 
olub. 1999-cu ildə Polad Bəylərov adına Alxaslı kənd 
orta məktəbində birinci sinfə gedib. 2010-cu ildə 
həmin məktəbin XI sinfini bitirib. 2011-2012-ci illər- 
də hərbi xidmət keçəndən sonra ali məktəbə sənəd- 
lərini verib və 2013-cü ildə Azərbaycan Texn ik i Uni- 
versitetinə qəbul olunub. Hal-hazırda həmin univer- 
sitetdə təhsilini davam etdirir. Subaydır. 


POEZİYA 



VƏTƏN HƏSRƏTİ 

Vədə ötür, vaxt da keçir ömürdən, 
Məni yaman çəkir vətən həsrəti. 
Seçilmir sifətlər qara kömürdən, 
Çəkdikcə aparır vətən həsrəti. 

Adı gəlir, ağır çıxır dilimdən, 

Töhmət olur, heç nə gəlmir əlimdən. 
Haray yoxdu , xəbər çıxmır elimdən, 
Köksümü qoparır vətən həsrəti. 

Vaxt keçdikcə yara qaysaq bağlayır, 

Y oxluğuna indi daşlar ağlayır. . . 

Ürək dözmür, fəryad məni dağlayır, 
Nəyi unutdurur vətən həsrəti ? 

Çəkilən zəhmətin olar bəhrəsi 
Vətənsiz daşın da yoxdu çəkisi... 

Ümid verə bilməz “Ümid” qəsəbəsi, 
Məni utandırır vətən həsrəti. 

01.2013 


SƏNİ TAPMAĞIMA ÇOX ŞAD 
OLMUŞAM 

Sənsən ilham verən ilham pərisi, 
Gözəllər gözəli, sevgi hərisi... 

Ruhuma can verən həyat həvəsi, 

Səni tapmağıma çox şad olmuşam. 

Tənhalıq insanda çox hisslər sökür, 
Sevgisiz çox insan boynunu bükür. 
Bizi görüşdürən Allaha şükür, 

Səni tapmağıma çox şad olmuşam. 

Vəfasız dünyada çox axtannışam, 
Çox-çox gözəllərə sakit baxmışam. 
Dərdimin dəmıanı səni tapmışam, 

Səni tapmağıma çox şad olmuşam. 

Bir sevinc hissitək gözündən axmaq, 
Süzüb yanağında həyata baxmaq. 
Axıb-axıb dodağında boğulmaq, 

Səni tapmağıma çox şad olmuşam. 

Nişan da götürüb dəyişdin ona, 
İnanmaq istəmir eşidən buna. 

Yersiz deyilsə də sonluqda sona 
Səni tapmağıma çox şad olmuşam. 

08.03.2013 

POEZİYA 


Nigar HÜSEYNLİ, 
Azərbaycan Tibb Universitetinin tələbəsi 

QƏLBİMİN DOSTU 


Könlüm söz meydanı, bir sirli aləm, 
Yağır üzərimə qəm ələm-ələm. 

Tək qələm olubdu sözümə həmdəm, 
Qələmdir qəlbimin dostu, sirdaşı. 

Sevgi müqəddəsdir, öz yerin tapar. 
Gülün tikanıdır, kədəri qopar! 
Zaman arzularla bir attək çapar, 
Qələmdir qəlbimin dostu, sirdaşı. 



MƏNİ GÖZ YAŞIMIN 
İÇİNDƏ QOYMA 


Hər kəs alnıaçıq çıxmır sabaha, 
Sevgi, hörmət varkən batma günaha. 
Əgər vəfa yoxsa, sözüm yox daha, 
Qələmdir qəlbimin dostu, sirdaşı. 

Hər gülən üzlərə heç bel bağlama, 
Bələd olmayınca könül bağlama. 
Şeir qəlbim üçün gözəl bağlama, 
Qələmdir qəlbimin dostu, sirdaşı. 


Qarışıq yuxular görürəm hərdən, 
Başımı narahat fikirlər qatır. 
Ayıra bilmirəm xeyiri şərdən, 

Nə yaxşı, xatirəm köməyə çatır. 

Üstündən yol alıb uzun məsafə, 
Sanki, söhbətimiz dünəndə qalıb. 
Bir ümid şamına oldum pərvanə, 
Arzu səltənətim çoxdan dağılıb. 


Müdriklik tanımır nə cinsi, yaşı, 
Tanımaq olmayır dostu, qardaşı. 
Haqsızlıq görürəm hər addımbaşı, 
Qələmdir qəlbimin dostu, sirdaşı. 

Axır ürəyimə duyğular çayı, 
Yoxdur fikirlərin hesabı, sayı. 

Şeir sevənlərə bir sevgi payı - 
Qələmdir qəlbimin dostu, sirdaşı. 


Çöküb aramıza dərin bir sükut, 

Nə sən danışırsan, nə mən dinirəm. 
Sanma ki, qəlbimdə yaranıb nifrət, 
Qürur çəpərini sökə bilmirəm. 

Bir də ki, səsimi çətin duyasan, 
Qəm burulğanında səssiz qalmışam. 
Gəl uzat əlini, sən xilasımsan, 
Nakam arzularla yalqız qalmışam. 


Nə qədər sürəcək bu nisgil, kədər, 
Qəlbimi səninlə küsülü qoyma. 
Sənli günlərim də olub dərbədər, 
Məni göz yaşımın içində qoyma. 

UNUTMA! 

Laçm rayonu 18 may 1992-ci ildə erməni təcavüzkarları tərəfindən işğal edi- 
lib. İşğal nəticəsində Laçm şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş- 
dür. Laçm rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 


Xocalıl 

26 Fevral 1992 

